

164

శ్రీ రస్తు

వీ రాంగనలు

శ్రీపాద సుబ్రహ్మణ్యశాస్త్రిగారిచే విరచితము.



చెన్నపురి :

వావిళ్ల. రామస్వామిశాస్త్రిలు అండ్ సన్స్ గారిచే

ప్రకటితము.

1924.

All Rights Reserved

Printed
at the 'VAVILLA' Press,
Madras—1924.

వీ రీ క.

“వీరాంగనలు” అను నీగ్రంథమును తొలుత వీరపూజలో నొకటి రెండు భాగములుగాఁ బ్రకటింపఁ దలఁచితిని; గాని వీరపురుషుల చరిత్ర లన్నియు ముగియుదనుక స్త్రీల చరిత్రములను ప్రకటించుట కనువుపడదని తోచుటవలన ప్రత్యేక గ్రంథముగ ప్రకటించుచున్నాను.

ఆంధ్రదేశమున నిపుడు నవ్యనాగరికతకై ప్రయత్నములు జరుగుచున్నవి. ఈయుద్యమమునకుఁ బ్రాణమువోయుట గ్రంథకర్తలకు విధి. ఈ గ్రంథరచనమున, స్త్రీలకు వలయు పాఠ్య గ్రంథములు లేని లోపము దీర్చుట నాసంకల్పము. ధైర్యసాహసములయందు పురుషుల కెంతమాత్రమును దీసిపోని పూర్వ స్త్రీల చరిత్రములు ప్రకృతపుటాంధ్రస్త్రీలకు అవశ్యపాఠ్యములు.

సంఘోన్నతి కాధారము స్త్రీలు గాని పురుషులు గారు. ఒక్క స్త్రీ సుద్ధరించిన నొక్క కుటుంబము బాగుపడును. అపుడు పురుషుల సత్ప్రియత్నములు సాగును. కార్యశౌర్యము వర్ధిల్లును. సంఘసంస్కార మపుడు హుటాహుటి నడకలతో జరుగును. మన యుద్యమ మపుడు ఇనుపపట్టాలమీఁదఁ బరువెత్తును. ఇపుడు పంకిలపథమున నున్నది.

భారతసంఘమున కృత్యవిభాగము ఇప్పుడు చాల చెడిపోయి యున్నది అగుటనే స్త్రీలయెడల ననాదరము. భారత

జాతి స్త్రీలను త్రొక్కివేసి తాను పడిపోయినది. మఱి నది బొన్నత్యము నందవలె నన్న స్త్రీల నుద్ధరింపవలదా? కాని యాంధ్ర దేశమున నిప్పుడు ఆప్రయత్నములను గానము. స్త్రీలను విడిచి పురుషుల నిమిత్త మెంత ధనము నెచ్చించినను అది వ్యర్థము. ప్రాణము వోసి శక్తినిఁ గలిగింపకున్న నేమి ప్రయోజనము? స్త్రీ శక్తిస్వరూపిణి. స్త్రీసాయము లేనిదే పురుషునకు మున్నుండు కాలుసేతులే యాడవు. మనము స్త్రీల నడచివేసినాము; గాని స్త్రీలయందుఁగల శక్తి నెవరు చంపఁగలరు? సభలలో మాటలు చెప్పుటయే; గాని నిజముగా నేపురుషుఁడు ఇంట స్త్రీలకు వ్యతిరేకము సేయఁగలుగుచున్నాఁడు? పురుషుఁడు త్రోచిన త్రోవునకు స్త్రీపడిపోయినది. అయినను ఆమె చేయి పట్టుకొని లాగి పురుషునే ముందు పడఁద్రోసినది. నవశక్తి సంఘటించి మనచే ఘనకార్యములు చేయింపవలసిన స్త్రీ నేడు ఉత్సాహభంగము గావించి కాలుసేతులకు సంకెలలు తగిలించి జీవచ్ఛవములను గావించుచున్నది; గాని మనకు కార్యకూరత్వము లేకపోవుటకు కారణ మిది యని మనము గ్రహింపజాలకున్నారము.

ఈగ్రంథమును జదివిన యాంధ్రసోదరీమణులకు ధైర్యసాహసము లలవడు నని నావిశ్వాసము. స్త్రీల జీవనమార్గముల నిదియొక్కటే బాగుచేయు నని నేను చెప్పుట లేదు. స్త్రీ రాణి వాసమున బంధింపఁబడు బొమ్మ కాదని తెలుపుట ముఖ్యావశ్యకము. ఈగ్రంథమువలన ప్రయోజనము సిద్ధించును. ఇది నెఱవేఱినచో నాప్రయాస సఫలము.

ఇందు మల్లము, ఖడ్గతిక్కనభార్య, మున్నగు ఆంధ్ర
 స్త్రీల చరిత్రములను, శికందరుబేగము మున్నగు మహమ్మదీ
 యాంగనల జీవితములను, సంయుక్త మున్నగు తక్కిన భార
 తాంగనల చరిత్రములను కీర్తించితి.

ఈగ్రంథరచనమున నేను హిందూ దేశకథాసంగ్ర
 హము, ఆంధ్రుల చరిత్ర, పెద్దాపురసంస్థానచరిత్రము, అబలా
 సచ్చరిత్రరత్నమాల అను గ్రంథముల సాహాయ్యముఁ బొంది
 తిని; గావున తద్గ్రంథకర్తలకు కృతజ్ఞుఁడను.

మహేంద్రవాడ.

సిద్ధార్థి శ్రావణపూర్ణిమ

ఇట్లు విధేయుఁడు,

శ్రీపాదసుబ్రహ్మణ్యశాస్త్రి.

విషయ సూచిక.

విషయము.



పుట.

1 రుద్రమ దేవి	1
2 తారాబాయి	7
3 దుర్గావతి	22
4 వీరాబాయి	30
5 కర్కదేవి	37
6 మైనాబాయి	45
7 రాణీసాహేబుకుమరు	51
8 రామాబాయి	59
9 రాగమ్మ	67
10 నావిత్రీబాయి	...	76
11 వీరమతి	82
12 ఉమాబాయి	108
13 మల్లమదేవి	108
14 ఖడ్గతిక్కనభార్య	117
15 అర్కళనంపానమురాణి	124
16 శికండరుబేగము	132
17 పృథ్వీరాజుభార్య	148
18 రాణీనంయుక్త	...	155
19 గనోరురాణి	172
20 పద్మిని	178
21 కృష్ణాకుమారి	...	191
22 జోదపురాణి	196

1. దుద్రువుదేవి.

ప్రతాపమహితుఁ డగు కాకతిగణపతిదేవ చక్రవర్తి యోరుగంటి సింహాసనము నధిష్ఠించి ప్రజారంజకముగఁ బరిపాలనము సాగించుచుండెను. శివదేవయ్య యను ఆరాధ్యుఁడు ఆతనికి మహామంత్రియై మంత్రరక్ష సేయుచు సకలవిధముల నొన్నత్యము సంఘటించుచుండెను. ప్రజలందఱు నాతని యేల్బడిలో నేలొచ్చియును లేకుండ సకలసుఖములు ననుభవించుచుండిరి. గణపతిదేవునకు దుద్రువు గణపన్న అను నిరువురు కొమార్తలు గలిగిరి. పుత్రులు జనింపలేదు.

అయినను కుమారులకంటె కొమార్త లేనిధమునఁ దక్కువ? భారతసంఘమున కృత్యవిభాగమునఁ గొన్ని పౌర బాటులు ఉన్నవి. అగుటచే స్త్రీలయెడల ననాదరము. మన వారికి నలుగురు కుమారులు కలిగినఁ గలుగు నానందము నలుగురు కొమార్తలు కలిగినఁ గలుగదు. ఆనందము లేకుండి నను మానె విచారము లేకున్నఁ బాలు ననుకొందమిన్న ఆడు పిల్ల పుట్టె ననినవెంటనే రోదనము ప్రారంభించిన స్త్రీలను బురుషులనుగూడ నదృష్టవశమున మేమెఱుంగుదుము. ఏల యీదుఃఖము?

“కుమారునికంటెఁ గొమార్త యెట్లు తక్కువ?” ఈ ప్రశ్నకు గణపతిదేవుఁడు “తక్కువ కాదు. ఎక్కువయే” యని సమాధాన మిచ్చెను. కావుననే యాతఁడు పుత్రులు లేనందు

లకు వగవలేదు. రాజులు కుమారుల కెట్టి విద్య నేర్పింతురో గణపతిదేవుడు రుద్రమ్మకును గణపమ్మకు నట్టి విద్యలే నేర్పించెను. ఇరువురునుగూడ మంత్రతంత్రములయం నసాధారణ ప్రజ్ఞ సంపాదించిరి. రణతంత్రమున సైతము అపారపాండిత్యము నార్జించిరి. తండ్రి యనంతరము శివదేవయ్యయే మహామంత్రిగ రాజ్యభారమును వహించి రుద్రమ్మ పట్టాభిషిక్తురాలయ్యెను. అప్పటికే యామెకు ముమ్మడిమ్మ రుద్రమ్మ అనునిరువురు కొమార్తలు కలిగిరి.

ఓరుగంటి సామ్రాజ్యమున అనేకసామంతప్రభువులు ఉండిరి. వారిలోఁ జాలమందికి స్త్రీకి అంకితులై యుండుట అవమానకరముగాఁ దోచెను. అందఱును కుట్రలు ప్రారంభించిరి. వారికి దేవగిరిరాజు బాసటయై నిలిచెను. ఇంకఁ గావలసిన దేమున్నది? యుద్ధసన్నాహములు ప్రారంభ మయ్యెను.

స్త్రీ యధికారము వహించుట పురుషునకుఁ గిట్ట దయ్యెను. భారతసంఘమున స్త్రీకిఁగల స్థానము కేవలము హీన మని తెలుపుట కింతకంటె నేమి సాక్ష్యము కావలెను? “స్త్రీ దాస్యమునకై పుట్టినది. పురుషుఁడు ఏలుటకై జన్మించెను.” ఈ నమ్మకము భారతీయుల హృదయములందు పాదుకొనిపోయినది. ఇంతియ గాదు. భారతీయుఁడు స్త్రీహృదయమునఁ గూడ నిట్టి నమ్మకమునే పాదుకొలిపెను. ప్రణయముగ్ధ యగు రమణిని వంచించుటలో భారతీయుఁడెంతయోచాతుర్యమును ప్రదర్శించెనుగాని యాతఁ డీయసాధారణకృత్యమునకుఁ బొందిన ప్రతిఫల మేమి? ఈ ప్రశ్నమునకు సమయశాంఖకుఁడు ఇచ్చిన

ప్రత్యుత్తరము హిమాలయపర్వతగుహలయందు “అధఃపతనము, ఆత్మవినాశము” అని ఆమ్రేక్షిత మగుచున్నది.

ఇట నోరుగంటిలో గణపతిదేవచక్రవర్తి దివికేగిన సంవత్సరమునందే అట దేవగిరిలో యాదవప్రభు వగు కృష్ణభూపతి కాలగతుఁ డయ్యెను. ఓరుగంటిలో గణపతికొమార్త రుద్రమయు, దేవగిరిలో కృష్ణభూపతి తమ్ముఁడు మహాదేవరాజును రాజ్యారోహణము గావించిరి. గాని రుద్రమ అన్యచింతలు మాని పరిపాలనము సేయుచుండఁగా మహాదేవరాజు ఆత్మస్తోత్రములు ప్రారంభించిరి, ఆతఁ డెప్పుడును స్త్రీలను, శిశువులను జంపి యెఱుఁగఁడు. “ఇది వినియుండుటచే నాంధ్రులు ఆఁడుదానిని, మాశవులు శిశువును గద్దె నెక్కించిరి; అని యాతఁడు ప్రగల్భములు కొట్టఁజొచ్చెను. ఆతని యాస్థానకవులు ఈవిషయమునే చర్చితచర్చణముగ ఛందోబద్ధము గావింపఁజొచ్చిరి. వందిమాగధులు మేలుకొలుపులపుడు సైతము ఈ విషయము నుద్ఘాటింపఁదొడఁగిరి.

అచిరకాలమునందే ఈవార్త ఓరుగంటిలో కొనలు సాగెను. ప్రసాదాదిత్యనాయుఁడు మున్నగు రాజరక్షకులకు ఇది వినవచ్చెను. జన్నిగ దేవమహారాజు మున్నగు సేనాధిపతుల చెవులయందుఁగూడ నిది పడెను. శివదేవయ్యప్రముఖులగు మంత్రులకును చక్రవర్తినికేనిఁగూడ నిది వినవచ్చెను. అందఱు కును శౌర్య ముద్రేకించెను; గాని వారందఱునుగూడ “ప్రతాపలవదుర్వివర్ధుఁడు” అని యాతని యెడల నౌదాసీన్యము వహించిరి. ఈసమయమునందే యోరుగంటి మాండలికులు కొందఱు “ఆఁడుదాని పాదములకు మ్రొక్కుట మాకు దల

వంపులుగా నున్నది.” అని విన్నవించుకొని దేవగిరికి బోయి శ్రాత్రవాని కాళ్లకు మ్రొక్కి “మాకీవిషత్తు తప్పింపుము” అని ప్రార్థించిరి. మహాదేవరాజు ఉబ్బిపోయి వారికి అభయ మిచ్చెను; గాని “తొందరపడవలదు. సమయము రానిండు” అనిగూడ చెప్పెను.

హరిహరదేవుడు మురారిదేవుడు నను సామంతులు సమయము వచ్చునంతవఱకు నుండఁజాలకపోయిరి. “ఈలోపుగా మనకుఁ జేతనై నంత పనిఁ జేయుదము” అని వారునిశ్చయించుకొనిరి. వారు తొందరపడినట్లుగ నే యొక సమయము వచ్చెను. దుద్రమ తన కొమార్తె యగు ముమ్మడమ్మకుఁ బుత్ర సంతతి నభిలషించి వడ్డెవల్లె కరిగి బుద్ధగణపతి నారాధించి యక్కడనుండి ఏకవీరామహాదేవినిఁ గొలుచుటకు మొగలిచెల్లకుఁ బోయెను. ఈవార్త హరిహరునకును, మురారికిని దెలియవచ్చెను. తోడనే వారు తమకుఁ గల సైన్యముతో మొగలిచెల్లకుఁ బోయి ముట్టడించిరి. వచ్చిన విషత్తున కడలక దుద్రమ్మ ధైర్యము వహించి తనవెంటవచ్చిన సరివారమునకుఁ బోరుటకు సెల విచ్చి ఉభయ సైన్యములును సంకులసమరమున మునిగియుండఁగా కొమార్తెతో వచ్చి ఓరుగల్లుచేరుకొనెను. చక్రవర్తిని తప్పించుకొనిపోయె నని విని శత్రువులు తహతహ పడుచుండఁగా దుద్రమదేవి సైన్యము నంపి వారిని జయించి వారి ఆస్తులు అన్నియు వశము చేసికొని యాధనముతో పద్మాక్షి దేవికి మహోత్సవములు చేయించెను. మురారియు, హరిహరుఁడును ఆడుదాని సైన్యములను జయింపఁజాలక తొల్లిటి

పరాభవమున కిది తోడుపడు నని తలంచి వీరస్వర్గమునకుఁ బోయిరి.

ఈవార్త వినుటతోడనే మహాదేవరాజు “ఇఁక జాగు సేయరా” దని యూహించి నై న్యమును వృద్ధిసేయఁజొచ్చెను. ఇది విని రుద్రమదేవి “ఇఁక నౌదాసీన్యము పనికిరా” దని యూహించి దుర్గమును బలవఱచుటకుఁ బ్రారంభించెను. ఆమె తొలుదొలుత ఓరుగల్లు చుట్టును కంపకోట కట్టించెను. దానికి లోపల మట్టికోటయు, మట్టికోట చుట్టును అగడ్తయు ఏర్పఱిచెను. భూమికోటకు గవనులు ఎనిమిది; దిడ్లు పదునెనిమిది. పుట్టికోటకు గవనులు నాలుగు; దిడ్లు ఎనిమిది. రాతికోటకు గవనులు నాలుగు; దిడ్లు ఎనిమిది. రాతికోటకు లోతట్టున రాతిమెట్లు పెట్టించి రుద్రమ అలంగముమీఁదబంధువులలోని విక్రమోద్భటుల నుండ నిశుమించి తక్కినవారిని ఇటుకకోట లో నుండునట్లు కట్టడి సేసెను. మఱియు నామె కొమ్మకు ఇరు పురును బురుజునకు ఏబదుండ్రును, దిడ్డికి నూర్వూపును, గవ నునకు ఏనూర్వూపును చొప్పున వీరభటులను గాపువెట్టెను.


ఓరుగంటిలోని ప్రయత్నములన్నియు చాచులవలన విని మహాదేవరాజు “వ్యసధి యిచ్చిన బలము వృద్ధి యగును” అని తలంచి వెంటనే మూఁడులక్షలసైనికులతో వచ్చి ఓరు గల్లుకోట ముట్టడించెను. అంతట రుద్రమదేవి భద్రకాళివలె దుర్నిరీక్ష్యయై వెలమసేనాని క్రియగు రుద్రమనాయఁడును, కమ్మసేనానియు, సగరాధ్యక్షుఁడు నగు నాగన్నయు నాశ్చర్య చకితు లగునట్లు పదునైదుదినములు ఘోరయుద్ధము చేసెను. అప్పటికి నూనవులు “ఇఁక ఆంధ్రులను గెలుచుట కలలోని

వార్త" యని నిశ్చయించుకొని పలాయనము చిత్తగించిరి; అయినను రుద్రమదేవి వారిని విడువక వెన్నంటి తఱిమి తఱిమి సంహరించెను. మహాదేవరాజునకు అప్పటికి బుద్ధి వచ్చెను. అగుటంజేసి యాతఁడు వెంటనే ఆంధ్రచక్రవర్తిని పాదముల మీఁద వ్రాలి అపరాధము సంగీకరించి కోటిద్రవ్యము అపరాధముగ నిచ్చుకొని రక్షింపఁ బ్రార్థింపఁగా రుద్రమదేవి కరుణించి విడిచిపెట్టి తన దేశమునకును, మహాదేవరాజు దేశమునకును సరిహద్దున జయ స్తంభములు పాతించి తన సైనికులకు ఏబదిరిక్షల హొన్నలను బహుమతి సేసెను.

పిదప ముమ్మడమ్మ గర్భవతియై కుమారునిఁ గనియెను. రుద్రమదేవి మనుచునికి ప్రతాపరుద్రుఁడు అని నామకరణము చేసి మహోత్సవములు చేయించెను. ఆబాలుని జననమునకు దేశ మంతయు నానందపరిత మయ్యెను. ముమ్మడమ్మ ఒకటి రెండేండ్లు గడచిన తరువాత అన్నమదేవుఁడు" అను మఱి యొక కుమారును గనియెను.

రుద్రమదేవి, ప్రతాపరుద్రుఁడు పెద్దవాఁడు అగునంత దనుక, వైరిభీకరముగ సామ్రాజ్యము పాలించి పిదప నాతనికి పట్టము గట్టెను.

164 - 11



సూరనాథాకారాయఁడను నాతఁడు రాజపుత్రస్థానము నందలి వేదనగర మను సంస్థానమును బరిపాలించుచుండెను. పరిపాలించుటకు ఆతనికి దేశము చిన్నదియే; గాని విధివశమున శత్రుసంఘముమాత్రము చాలఁ బెద్దదిగనే యుండెను. ఎంత చెట్టున కంత గాలి యనుట ప్రసిద్ధమే గదా? ఆతనికి శత్రు సంఖ్య యెంత యధికమో బలపరాక్రమము లంత యుండెను. అగుటచే నాతఁ డెవ్వరిని లక్ష్యపెట్టలేదు. ఎవ్వరిని “శరణు” అని యభయము వేడలేదు. శత్రువు నచ్చి కోట ముట్టడించి తుపాకి ప్రేల్చిన నాతఁడు ధంకామీఁద దెబ్బ కొట్టి ఫిరంగి ప్రేల్చును. కాకున్న బాణము విడుచును. ఇదియే యాతని రాజనీతి. శత్రు వెంత బలాధికుఁ డైనను సరియే. రాయఁడు సంధి యను మాటనైన నుచ్చరింపఁడు. కత్తి యొఱనుండి బైటకు నచ్చినచో తుదకు అదియే తగవు తీర్పవలెను; గాని నడుమరాయ బారములు పనికిరావు.

ఇంతటి కఠిననీతి నవలంబించినను రాయఁ డనేకయుద్ధములలో గెలిచి శత్రువులను బాఱఁదోలెను. ఈకారణము వలన నాతని కీర్తిని విన్నవాఁడు ఆతనిమీఁదికి దండెత్తివచ్చుటకు సాహసింపఁజాలకుండెడివాఁడు.

సర్వేశ్వరుఁడు బలపరాక్రమములను, కీర్తివైభవములను సంపూర్ణముగ నొసంగెను; గాని సాంసారికవిషయములయందు మాత్ర మాతనిని వంచించెను. నలువది యేండ్లప్రాయ

మున రాయనికిఁ గళత్రవియోగము సంభవించెను. పోవుచుఁ బోవుచు రాయని భార్య కొమార్తను గనిపోయెను. రాయనికి కొడు కైనను కూతు రైనను ఆమె యొక్కతయే. ఆబిడ్డ నాతఁడు చాల గారాబముతోఁ బెంచుకొనసాగెను. అనవరత యుద్ధప్రసంగములవలన నాతనికి భార్యావియోగదుఃఖము హృదయదాహము చేయఁజాలకపోయెను.

కేవలము బాహుబలమునే నమ్ముకొనియున్న రాజు రాజ్యము సుస్థిరమై యుండుట పొసంగదు. రాజ్యమును సంపాదించుటకును, రక్షించుటకును కత్తి యొక్కటియే యాధార మనుకొనువాఁడు పాచికలను నమ్మి సర్వస్వమును బడ్డు జూన గానికంటెను నిక్కప్తుఁడు. నీతికి మించినపుడు కత్తి; గాని కత్తికి మించినపుడు నీతి గాదు. సకలవిషయములయందును నీతి సాధనము. కత్తి నాహోయ్యము. రాజ్యతంత్రనిర్ణాతలు చతురుపాయములయందును దండమును జట్టచినరదిగా నేర్పఱచినారు. మొదటి మూఁడుపాయములను విడిచి మూల్కాడిన, కత్తి చేపట్టువాఁడు వరుసగా కొన్ని యుద్ధములయందు విజయ మందినను, దురకు మఱల లేవలేకుండఁ గూలిపోవును. దండోపాయమే తారక మనుకొనువానిది మోటుఁడనము. మఱియు పశుబలము. సామదానభేదముల నవలంబించువానిది బుద్ధి బలము. సామదానభేదములయందు బుద్ధిప్రచారమున కధికావకాశము గలదు. వానియందు ఉన్నత జటిలత దండోపాయమున లేదు.

రాయనికి వార్ధకము ప్రారంభించునప్పటికి అదృష్ట చక్రము పూర్తిగఁ దిరిగిపోయెను. సంతతవిజయములవలన

గర్వితుడై యున్న రాయనిమీఁదికి దిల్లా యను తురుష్కుఁడు అమాంతముగ దండెత్తి వచ్చెను. రాయఁడు అప్రతిమపౌరుషముతోఁ గొన్నిదినములు పోరెను; గాని తుదకు సర్వనాశము సంభవించెను. తన సర్వస్వమును తురకలకు విడిచి యాతఁడు కొమార్తతోఁగూడ తకఘోరు అను పట్టణమునకుఁ బాటిపోయెను. తురుష్కుఁడు ఆతని నక్కడనుండిగూడ లేవఁ గొట్టెను. రాయఁడు అబూపర్వతమునకుఁ బాటిపోయెను. అంతటితో దిల్లా యాతనిని మఱచిపోయెను.

జనసంకుల మైన నగరమున, మేఘప్రాసాదములయందును, చంద్రశాలలయందును నివసించిన సూరనాథాఁగారాయఁడు నిర్జన మగు పర్వతాగ్రమున, తనచేతులతో నిర్మించుకొనిన పర్ణశాలలో నివసించెను; గాని అది యేమియు నాతనికి హృదయావేశనము గలిగింపలేదు. పరాజయమును, రాజ్యభ్రంశమును ఆతని హృదయమున జాగరితములు కాసాగెను. “దిల్లా, గర్విము వలదు. పొగ రడఁచెద”నని యాతఁడు తఱచుగ నువరించుచుండెను. అనేకయుద్ధములయందు శత్రురక్తమును ద్రావి, జయము నొనఁగూర్చిన తన కత్తి యిప్పుడు మొద్దువోయెను. అగుట నాతఁడు “ఇంక నీకును నాకును ఋణము చెల్లిపోయినది” అని దానిని ఒక మూలకు విసరివేసెను.

రాయని కింక రాజ్యము వలదు. ఖడ్గకార్యమున దిల్లా చచ్చినఁ జాలును. సైన్యము లేదు. తాను వృద్ధుఁడు. సాహాయ్యముగూడ నేమియు లేదు. ఇంక నీకార్య మెట్లు నెఱవేఱును? నలుదిక్కులకును జూచెను; గాని యాతనికి ఏమియుఁ గాన్పించలేదు. “భయము వలదు. నేను ఉన్నాను” అనునూట

యాతనికి వినబడలేదు. ఎవరిమట్టునకు వారికి తమ పాదములను నిలువద్రొక్కుకొనుటయందే కాలము చెల్లిపోవుచుండెను.

అయిన నీచగ తీటునది కాదా? రాయని హృదయము దహించుకొనిపోవుచుండెను. తల తిరిగిపోవుచుండెను. కన్నుల నుండి బాష్పధార ప్రవహించుచుండెను. ప్రపంచ మంతయు నాతనికి శూన్యముగాఁ దోచుచుండెను. ఈస్థితిలో నాతనికి దిల్లా యెదుట నిలిచి “మూఁడుకాళ్లముసలీ, ఇంకను వ్యూహ నిర్మాణమునకు యోచన చేయుచున్నావా? చింత చచ్చినది. ఇంకను పులుసుచావలేదా?”యని యెత్తిపొడిచినట్లుతోచెను. వెంటనే యాతఁడు పిడికిలి బిగించి చూపుచు “దిల్లా, చింత చచ్చును. పులుసు చావదు” అని పండ్లు కొఱుకుచుఁ బ్రత్యుత్తర మిచ్చెను. ఆసమీపమునందే అడవినుల్లెపూవులు దండ గ్రుచ్చుకొనుచున్న ఆతని చిన్నబిడ్డ ఏకపుత్రి, తారాబాయి, ఎగురుచు దుముకుచు నెదుటకు వచ్చి రెండు చేతులతోడను తండ్రి రెండు భుజములను బట్టుకొని మొగముమీఁద మొగము పెట్టి, “నాయనా, చింత యేల చచ్చును? దిల్లా యేడి?” అని పలికెను.

ఈమాట వినుటతోడనే రాయని హృదయమున చేయి పెట్టి కలఁచిన ట్లయ్యెను. ఆతని కన్నులు మెఱసిపోయెను. అంతట నాతఁడు కూఁతురు మొగము చూచెను. ఆముద్దు మొగమున నేదో యనంత తేజము నృత్యము చేయుచున్నట్లు రాయనికిఁ దోచెను. “చావదు. తల్లీ, చావదు” అని పలుకుచు నాతఁడు కొమార్తను దీసి యెడిలోఁ గూర్పుండఁబెట్టుకొని

“చిట్టితల్లీ, చింత ఆకు రాల్చినది గాని చావలేదు. అది యింక చిగిరించును” అని పలికి లెక్కలేనన్నిమాటులు ముద్దుపెట్టుకొని “పోయి దండ గ్రుచ్చుకొనుము” అని పంపివేసెను. తారాబాయి మఱల నెగురుచు దుముకుచు బోయి పూల దగ్గఱఁ గూరుచుండి ఏదో గొప్పకార్యము చేసినదానివలె సుత్సాహముతో నుండెను.

రాయని హృదయము ఉత్సాహపూరిత మయ్యెను. “కూర్చువానికి చంద్రహాసమును, గడ్డిపోచయు సమానముగ నుపయోగించును. స్త్రీలు పురుషులకంటె నేవిషయమునఁ దక్కున? నాపూర్వులలో అనేకరమణులు రణవిహారము గావించియున్నారు. రాజపుతానాలో కత్తివినరిన క్షత్రియస్త్రీలకు లెక్కలేదు. తారమాత్రము పూర్వులకంటె నేవిషయమునఁ దీసికట్టు అగును?” అని రాయఁ డాలోచించుకొని మహోత్సాహముతో మొగము పైకెత్తి “పగ తీఱినది. దిల్లా, నీవు చచ్చితివి” అని యఱచెను. తోడనే తారాబాయి మఱల వచ్చి ఆతని భుజములు పట్టుకొని యూపుచు “నాయనా, నీవు వద్దు. దిల్లాను నేను కొట్టెదను. కత్తి యిప్పు” అని పలికెను. రాయఁడు మఱల నానందసాగరమున మునిగిపోయి కొంతసేపటికి తెలివి తెచ్చుకొని లేచి కొమార్త నెత్తికొని వక్షమున కదముకొనుచు “తల్లీ, కత్తి యున్నది; గాని యది మొద్దువోయినది. దానిని ఈకొండరాళ్ల మీఁద నూటి యిచ్చెననులే”. యని పలికి ఉత్సాహము పట్టజాలక పరవళ్లు త్రొక్కెను.

ఇదివఱకు అంధకారబంధురమై పోయిన జీవిత మాతనికి మఱల ప్రకాశమాసముగఁ దోచెను. ఆశాలతిక మఱల

రేకెత్తెను. వర్ధమానచంద్రకళయగు తారయుండఁగా నాకేమి లోటు?" అని తలఁచి యాతఁ డదిమొదలు తారకు రణవిద్య నేర్పఁ దొడఁగెను.

స్వయము క్షత్రియరమణి. ఆపై నరణ్యావాసము. అటు మీఁద తీరని పగ. అభ్యసించునది రణవిద్య. ఇన్ని కారణములవలన తారాబాయి శరీరముతో మనస్సుగూడ వజ్రకఠోరము కాసాగెను. నిర్మల మగు నామె హృదయఫలకమున ఆబాల్యప్రాయమునందే నమ్మినదానియందు తఱుగని యభిమానము, చేపట్టినదానిని పూర్తిచేయుటయందు సట్టుచల, కసితీర్చుకొనుటయందు దృఢదీక్ష, వంశప్రతిష్ఠయెడల గర్వము, ఆచవలయందు ధైర్యము, శత్రువులయెడల తృణీకారము, ఆత్మబలము నెడల నిస్సీనుని శాసము, వ్యవహారసందర్భములయందు కచ్చితమగు పద్ధతి, కష్టములయందు సహనము, కొండలఁబోలు నానదల నైన లక్ష్యపెట్టని సాహసము, ప్రాణములను లెక్కనేయని శౌర్యము, పోరాటములయందు తులలేని యభిలాష, మొక్కవోని వాడి మున్నగు గుణములు అంకితములు కాఁజొచ్చెను. మఱియు నామెకు వయసుతోఁగూడ వ్యవహారజ్ఞానమును, పిన్న పెద్దలయెడల తారతమ్యజ్ఞానమును, లోకమోహనమగు సౌందర్యమును వృద్ధి యగుచుండెను.

తారాబాయికి పదునాతేండ్ల వయస్సు వచ్చెను. శౌర్యసాహసములయందును, బలపరాక్రమములయందును ఆఱుడున నున్న రాజపుత్రులుగూడ నామెకు సాటి రారు. కచ్చయ్యపైఠయు బిగించుకొని పర్యతాగ్రమున నున్న వనవృక్షముల స్నిగ్ధచ్ఛాయలయందు గరిడిసాదనలు నేయునపుడు ఆమెను

జూచి రాయఁడు “ఇంకను వైరిసంహార మెప్పుడు?” అని యాత్రపడుచు ఉపాయములు పన్నుచు కాలము గడపుచుండెను; గాని యామె మనోహరదేహమున లావణ్యవాహిని యుత్తరంగిత మగుచుండుట యాతఁడు గమనింపలేదు. ఆమె ముద్దుమొగమున ప్రణయమాధుర్యము కూలంకష మగుచుండుట పరికింపలేదు. ఆమె వివాహయోగ్య యైయుండుటయే యాతఁడు తెలిసికొనలేదు.

తారాబాయికిఁ గూడ వివాహవాంఛ యింతవఱకును బాడనూపనే లేదు; గాని యామె సౌందర్యము నామె బలవరాక్రమశోర్యసాహసములును రాజపుత్రస్థానమునం దంతటను బ్రశంసించబడఁ జొచ్చెను. రాజపుత్రులలో ననేకులామెను బెండ్లియాడ నూహించుచుండిరి. ఇంతలో మేవాడ రాణా రాయమల్లుని పెద్దకొడుకు అగు జయమల్లుఁడు సూరనాథాఁరాయని యెదుట సాత్త్వికరించెను. తమ్ము పెదకికొనుచు వచ్చిన జయమల్లునకు రాయఁడు రాజపుత్రులకుఁ దగినట్లు గౌరవము చేసెను. తార చాల గంభీరయై యంతయు చూచుచుండెను. రాయఁడు కూర్చుండు మని పులిచర్మము పఱిచెను; గాని జయమల్లుఁడు అట్లే నిలిచియుండి “నేనిప్పుడు నీయింటికి భిక్షుకుఁడనై వచ్చితిని” అని గంభీరముగఁ బలికెను. రాయఁడు “ఏదో యుద్ధమున నాయము సేయఁగోరుటకు జయమల్లుఁడు వచ్చె” నని భావించెను. తార గూడ “ఏదో యుద్ధము పొనఁగినది” యని తలంచెను. ఈతలంపువలన నామె రక్తనాళములు ఉబుకసాగెను.

రాయఁడు “ఏమిభిక్ష” యని యడుగుటయే తడవుగ

జయమల్లుడు “ప్రణయభరాలనుండనై చాల నాశతో వచ్చి తిని. నీకొమార్తను నాకిమ్ము” అని గంభీరముగ నిలిచియుండి యే పలికెను. ఆపర్యతాగ్రమున మనస్సులయందును, వాగ్రూపముననుగూడ తారావివాహప్రస్తావనము వచ్చుటకు ఇదియే ప్రారంభము. రాయనికి ద్రుతగనునమునఁ బ్రయాణము సేయఁచుండ హఠాత్తుగ నేదో యడ్డము తగిలినట్లయ్యెను. ఆతని భావయంత్రము ఒక్క త్రుటికాలము ఆగిపోయెను. కంతస్వరము, రుద్ధమై పోయెను. తుద కాతఁ డాప్రశ్నమున కేను చెప్పుటకును దోచియుండకపోవుటచే కొమార్తదేవజూచెను. తండ్రి చూచుటయే తక్షణగ తార “నాశత్రువును సంహరించుటయే నేను పరిశీలించు వరయోగ్యత” అని చెప్పెను. “ముందు వివాహము. తరువాత శత్రుసంహారము” అని జయమల్లుడు తారదేవజూచి పలుకఁగా “శత్రుశేషము తీరిన తరువాత పాణిగ్రహణము” అని తార యందులకు మొగమోట విడిచి మాటుపలికెను. జయమల్లుఁ డంత రాయనిదేవజూడఁగా నావృద్ధుడు “తార చెప్పినది యుక్తముగ నున్నది. నేనామెకు అడ్డు చెప్పఁజాలను” అని కనుబొమలు ఎగురవైచుకొనుచు సమాధానము చెప్పెను.

జయమల్లుని భావనాసాధము నేలమట్ట నుయ్యెను. కన్నులు గిట్టునఁ దిరిగిపోయెను. చెవరిపోయిన మనస్సును దేర్చికొని కొంతసేపటి కాతఁ డెట్లో తెప్పిటిల్లి “నాశత్రువును గుఱించి నేనేమియుఁ జెప్పకొనవలసిన పని లేదు. నా పూర్వులెప్పుడు నాడి తప్పి యెఱుంగరు. ముందుగ నీకొమార్తను నాకుఁ బండ్లిఁ జేయుము. పిదప ద్విగుణితోత్సాహ

ముతోఁ బోయి శత్రుసంహారమునకు లేనంత తొందర వివాహమున కేమి వచ్చినది? యని యాతఁడు తొల్లిటివలెనే మాట్లాడెను. జయమల్లుఁడు తోడనే “శోభనురాలా, నేను శపథము చేసి చెప్పుచున్నాను. ముందు వివాహ మయినచో విదవకంకణాలచేతులతోడనే శత్రువును సంహరించి వచ్చెదను. శత్రురక్తముతోడనే వసంతక్రీడ జరుపవచ్చును” అని గద్గద కంఠముతోఁ బలుకఁగా ఉత్తరక్షమామునందే తార “నేను శపథము దాల్చి యున్నాను. శత్రుసంహారము జరిగినఁ గాని పాణిగ్రహణము జరుగదు” అని అసంతృప్తురాలై పులుకు పులుకునఁ జూచుచు బదులు చెప్పెను.

జయమల్లుని యాశ పూర్తిగ నడుగంటెను. ఆతనికి అభిమానమును ఉడుకుఁబోతుతనమును ఒక్కమాటగఁ జెక్కిరిచిక్కిరి చేసెను. ఆతఁడు మఱల నెగఁబ్రాకిపోవుచున్న యాశాలతికను దిగగుంజుకొనఁజాలకయు, ఉఱకలు వేయుచున్న కడుపుమంటను జల్లాచ్చుకొనఁజాలకయు “నావంటి మహారాజ పుత్రుఁడు వచ్చి ప్రార్థించిన నీవు నిరాకరించుచున్నావు. నీతండ్రి యెంతటి దరిద్రుఁడో నీవు నంతటి దరిద్రురాలవు. తుదకు నాయింటి హీనసేనకునిఁ బెండ్లియాడుటకై నను నీకు అర్హత లేదు.” అని తారను తృణీకరించుచు బలికెను. ఈమాట ముగిసిన వెంటనే తార కనుభ్రాములు ముడివైచి పిడికిలి బిగించి యొక్కడుగు ముందిడునంతలో సూరనాథాచార్యుఁడు “నీచుఁడా,” యని పలికి జయమల్లునిమీఁద కత్తివినెను. అంతట తార క్రిందఁబడి దొరలుచున్న జయమల్లుని శిరమును ఎడమ కాలితోడను, మొండెమును కుడి కాలితోడను తన్నుకొనుచు

బోయి పర్యతముక్రిందఁ బడునట్లు త్రోసివైచి వచ్చెను. పిదప తండ్రియు, బిడ్డయు హుటాహుటినడకలతో బోయి కొండ ధారక్రింద నిలిచి సచేలన్నానము చేసిరి.

ఇది యంతయుఁ జూచుచున్న జయమల్లుని సేవకుఁడు ద్రుతగమనంబున మేవాడురాజధాని యగు చితోడుదుర్గము మీఁదికిఁ బోయి అబూపర్యతముమీఁద జరిగిన దంతయు నిండుకొలువున రాయమల్లునకు విన్నవించెను. సభలోనున్న మంత్రులు, బంధువులు మున్నగువా రందఱును కన్నులుఎఱ్ఱఁ జేయుచుండఁగా రాయమల్లుఁడు లేచి “పిఱికిపందకు తగిన శిక్ష యైనది. సూరనాథాఁరాయఁడు మంచి పనిఁ జేసినాఁడు. ఆతఁడు నావంశమునకుఁ గళంకము రాకుండఁ గాపాడినాఁడు” అని యుచ్చస్వరముతోఁ బలికెను. ఇది విని కొలువులో నున్న వా రందఱును నిర్విణ్ణులైరి.

తన రెండవ కుమారుఁడు అగు పృథివీరాజుమీఁద రాయమల్లుఁడు ఏదో కారణమువలన కోపించి యిలువెడలఁ గొట్టి యుండెను. జయమల్లుఁడు నాఁ డట్టి దుర్మరణము నొందిన వెంటనే రెండవ కుమారుని రాయమల్లుఁడు రప్పించుకొని ఆతనిని యశరాజ్యమునకుఁ బట్టాభిషేకము గావించెను. రాయమల్లుఁడు జయమల్లునిఁ బ్రయత్నపూర్వకముగా మఱిచి పోయెను.

పృథివీరాజునకు తన వంశమునకు తనయన్నవలనవచ్చిన యవకీర్తినిఁ దొలఁగింప నిచ్చు పుట్టెను. అగుట నాతఁడుతండ్రి చెంతకుఁ బోయి “సూరనాథాఁరాయని కొమార్తను బెండ్లి యాడి వచ్చెదను” అని మనవి చేసి సెలవుఁ బడసి వెంటనే

అబూసర్కాతా గ్రమునకుఁ బోయి రాయని యెదుట సాక్షాత్కరించెను.

“పృథివీరాజు అన్నను జంపిన పగఁ దీర్చుకొనుటకు వచ్చె” నని రాయఁడు తలఁచెను. తార “అన్నను జంపిన పగ తీర్చుకొనుట, అన్న చేయలేనివని చేయుట” ఈరెండింట నొకటి పృథివీరాజు సంకల్ప మని నిశ్చయించుకొనెను; గాని “అది యిది” యని యేర్పఱించుకొనఁజాలకపోయెను. ఇంతలో పృథివీరాజు రాయని యెదుట నిలిచి “నేను మీకొమార్తను పెండ్లియాడఁ గోరుచున్నాను; గావున నిదే నేను మీశత్రువును సంహరింపఁ బోయెదను” అని గంభీరముగఁ బలికెను. తార యీసంగతి నిశ్చయించలేనందులకు తనలో నప్యవసాయించి యెను; గాని రాయఁడు “ఏమంటివి?” అని యడిగెను. పృథివీరాజు మఱల యథాస్థ కారముగఁ బలుకఁగావృద్ధుఁడు “సంతోషము నాకొమార్త యనిన మాటకు ఎప్పుడును అడ్డులేదు” అని బదులు చెప్పెను. “నీవు శత్రుంజయుడవు కావలె నని యాశీర్వాదించుచున్నాను. మేవాడు గాఢ్యాధీశుల యంశ నీయందు కలదు” అనిగూడ రాయఁడు చెప్పెను. అంతట పృథివీరాజు రాయని చరణము లంటి బయలుదేలుచుండఁగా “నేనును వచ్చుచున్నాను” అని మయూరక్రైంకారమువలె నొక కేక విసవచ్చెను. పృథివీరాజు మఱల రాయని కభిముఖుడయ్యెను. తండ్రి యనుజ్ఞను బడసి తార కవచోష్ణీషాదులను ధరించి ధనుర్బాణములు గైకొని వచ్చెను. వృద్ధుఁడు లేచి నిలిచి “మీరు చేయఁబోవునది మహాకార్యము. వైరి జిత్తుల మారియగు తురుష్కుఁడు. మీరు తరుణవయస్కులు. అన్నియు

నాకు ఆందోళనాకారణము లగుచున్నవి. భద్రము" అని వారిని హెచ్చరించెను. తారతోఁ గూడ సృధివీరాజు మఱల రాయని పాదముల నంటి తారను వెంట నిడుకొని పోయెను.

తండ్రి యాగ్రహమునకుఁ బాత్రుఁడై యున్నపుడు సృధివీరాజు ఏడెనిమిదివేల క్రొత్తసైన్యమును సంపాదించు కొనియుండెను. ఇప్పుడు ఆతఁడు ఆసైన్యములను వెంట నిడు కొని తార కొక గుఱ్ఱమునిచ్చి తానొక గుఱ్ఱము నెక్కి యుక్త సమయమున దిల్లా రాజధాని యగు ధోదానగరమును సమీపించెను. అప్పటికి సూర్యాస్తమయమై కాదుచీకటులు క్రమ్మకొనియుండెను. నాఁడు మొహరము పండుగుయొక్క కడపటి దిన నుగుటచే పట్టణమున నున్న యవను లందఱును వీర్లను గుఱ్ఱములలో నుంచి యూరేగించుచు మహోత్సవస్వగ్గులై యుండిరి. అంతట సృధివీరాజును తారయు, ఒక సేవకుఁడును ఉత్సవాలోకనకుతూహలులువోలె నగరమునఁ బ్రవేశించి రాజమందిరముచెంతకు వెళ్లునప్పటికి, దిల్లా మేడమీఁద వీధి దెస నున్న వసారాలో నిలిచి దుస్తులు ధరించుచుండెను అది చూచి తార బాణము సంధించి అతిచాతుర్యముతో నెవరి కినిఁ దెలియకుండ విడిచెను ఆదెబ్బతో దిల్లా నేఁగూలి మడి సెను. వెంటనే సృధివీరాజును, తారయు, సేవకుఁడును మఱల నుత్సవములోఁ జొచ్చి పురము దాటుటకు బయలుదేఱిరి; గాని అంతకుఁ బూర్వమే తురుష్కులు తమ ప్రభువును సంహరించినవానిని వెదకుచు పురచ్ఛావరముచెంత నొక నుత్తగజమును, గొంత సైన్యమును నిలిపిరి. రాజును, తారయు సేవకునితో నక్కడకు వచ్చునప్పటికి మదగజము ఘోరమగు

తొండము సాచి కొట్టుటకు వారిమీఁదికి వచ్చెను. తోడనే తార దాని తొండమును ఆతినులభముగా నటుకఁగా నది గీ పెట్టుచుఁ బోయి తనవారినే చాలనుందిని త్రొక్కి నాశనము చేసెను. మిగిలిన వారిని చీల్చుకొని పృథివీరాజును, తారయు సేవకునితోఁ గూడ పురము వెలువడి అక్కడ వేచియున్న తమ సైనికులం గలిసికొని విజృంభింపుఁడు” అని సెలవిచ్చిరి. పోరు ఘోర మయ్యెను. కత్తిపట్టిన తురకలండఱును బ్రాణములు విడిచిరి. తారకు జయము గలిగెను. వెంటనే వారు వేదనగర సంస్థానము నాక్రమించుకొని తొల్లి రాయనిక్రింద నొకరీ చేసినవారిని ఆయాపదవులలో నిలిపి ఈశుభనార్తను రాయని కెఱింగించుటకు అబూపర్వతమునకు పయనము సాగించిరి.

రాయని ప్రాణము బన్నియు తారమీఁదనే యుండెను. అగుటచే నాతఁడు విజయము గైకొని తన కొమార్త పృథివీ రాజుతో నెప్పుడు తన చెంతకు వచ్చునా యని యుద్విష్టారు చుండెను. తార తన వద్ద సెలవుగొనిపోయిన మఱునాఁటి సాయంకాలము రాయఁడు తన పర్ణశాల తిన్నెమీఁదఁ గూర్చుండియుండఁగా దూరమున ఇరువును ఆశ్వీకులు అతిరయమున వచ్చుచున్నట్లు కాన్పించెను. తోడనే యాతఁడు వారి కెదురుగ బయలుదేఱఁగా ఆతఁడు కొండ సగము దిగునప్పటికి తారయు, పృథివీరాజును సమీపించి అల్లంతదూరము నందే అశ్వములను దిగి మహానందముతో ఎగురుచు దుముకుచువచ్చిరి. తారతటాలున తండ్రినిఁ గౌఁగిలించుకొని “దిల్లా చచ్చెను” అని పలికెను; గాని పృథివీరాజు సంకోచించుచు నిలువఁబడెను. అది చూచి రాయఁడు కుడిచేతితో నాతనినిఁ

గొంగిలించుకొని “వత్సా! నీతండ్రి కీర్తి నిలిపితివి. నాహృదయ శల్యమును బాపితివి” అని ప్రశంసించెను.

పిదప నందఱును పర్ణశాలకువచ్చి పులిచర్మములు పఱచుకొని కూర్చుండిరి. జరిగిన దంతయుఁ బృథివీరాజు చవులు పుట్టునట్లు కవివలె వర్ణించి చెప్పెను. రాయఁ డంశము విని పరమానందభరితుఁడై తార హస్తమును పృథివీరాజు హస్తముననిడి “మేవాడురాజపుత్రా, దుష్టశిక్షణమూలమున నారాయణస్వరూపుఁడ వగు నీపాశముల సన్నిధిని నాల్కించు నను ర్పించుచున్నాను. తారనాకు ఏకపుత్రిక. నాప్రేమకనియము. తార లేకున్న నాకేమియు లేదు. నాసుఖమునకు నాయానందమునకు నాజీవితమునకు నాసర్వస్వమునకును, తారయే యాధారము. తార ఏమియు నెఱుంగని అమాయకురాలు. బాల్యము నుండియు నరణ్యమున పెరుగుటచే ఐహిక జీవితవిడంబనము లేమియు నెఱుంగదు. తార ప్రణయపుముద్ద. ఈముద్దగాలిని నీపదదాసిగ గ్రహించి అనుగ్రహింపుము. ఈమెవలన నేమయిన నపరాధము జరిగినచో క్షమింపుము. నేడు తార నీయధ్ధాంగలక్ష్మి యైనది. మాతృహీన యగు తారను గుఱించి యింక నీకేమియుఁ జెప్పనలసినది లేదు. మీగు పార్వతీపరమేశ్వరులవలె చిరకాలము అపైశ్చర్యములు ననుభవింపుఁడు” అని యాశీర్వదించెదను. తారయు, పృథివీరాజును రాయనికి సాష్టాంగనమస్కారములు గావించి బాహ్యోదకముతో నాతని పాదములు కడిగిరి.

రాయఁడు యుక్తసమయమున కొమార్తతోడను, అల్లునితోడను, వేదనగరము ప్రవేశించెను. పూర్వపు భారతీయ

ప్రభువు మఱల లభించినందులకు సంస్థానములోనివారందఱును పరమానందభరితులైరి. సుముహూర్తమున రాయఁడు వేదనగరరాజ్యమును పృథివీరాజునకుఁ బట్టాభిషేకము చేసి తాను ఆముష్మికసాధనఁ బ్రారంభించెను.

తారయు, పృథివీరాజును రాయని యాశీర్వచనప్రభావమున పార్వతీపరమేశ్వరులవలె నితరేతరానురక్తులై క్షణమైన నొండొరు లెడఁబాయక సకలసుఖములు ననుభవింపసాగిరి.

పృథివీరాజునకు ఒక సోదరి గలదు ఆమెను ప్రభు రాయఁడు నాతనికి ఇచ్చి పెండ్లి గావించిరి. ప్రభురాయఁడు దుర్భాగమునఁ బ్రవేశించి భార్యననేకవిధముల బాధించుటకుఁ బ్రారంభము చేయఁగా పృథివీరాయఁడు ఒక మాటు బుద్ధి చెప్పెను. అందులకుమఱింతరుమ్మఁడై ప్రభురాయఁడు భార్యను మఱింత బాధింపఁ జొచ్చెను. దానిని సహింపక పృథివీరాజు అతికఠినముగా జూబువ్రాసి నిందించెను. ప్రభురాయఁడు కపటము నవలంబించి పృథివీరాజు నెడల వినీతుఁడువోలె కొన్ని దినములుభార్యను ఏమియు బాధింపక, ఒకనాఁడుపృథివీరాజును విందునకుఁ బిలిచి విషాన్నము పెట్టించెను ఏమియు నెఱుఁగని పృథివీరాజు భోజనము చేసి సోదరి కడగండ్లు తప్పెనుగదా యని యానందించుచు నింటికి బయలుదేటి మార్గమధ్యమున విషము తలకెక్కి పడిపోయెను. ఈవార్త విని తారాబాయి వచ్చి అనేకచికిత్సల చేయించెను; గాని ప్రయోజనము లేక పోయెను. పృథివీరాజు ఈలోకమును విడిచిపోయెను తారా బాయి సహగమనము చేసి భర్తతోఁగూడ పరమపదమున కేగెను.

3. దుర్గావతి.

బుందేలుఖండమున చందేలురాజు తన సంస్థానపుఁ బ్రజలను జాల ప్రేమతోఁ బాలించుచుండెను. ఆతని కొక కొమార్తె గలిగెను. ఆమె పేరు దుర్గావతి. తలిదండ్రులును, బంధువులును, సంస్థానమునందలి ప్రజలును ఆమె నొక్కతేరునఁ బ్రేమించిరి. దుర్గావతి అందఱకును ఆనందము గూర్చుచు చంద్రకళవలెఁ బెరిగి అప్పటి రాజపుత్రిక లభ్యసించు విద్యల నన్నిటిని నేర్చి సౌందర్యమున భువనమోహినియయ్యెను.

అనేకరాజపుత్రులు దుర్గావతినిఁ గోరి రాయబారుల సంపిరి; గాని యామె తండ్రి అన్ని సంబంధములను పూర్వముఁ జూచుకొంటికిఁ జేర్చివేసెను. తుదకు గఢామండలసంస్థానాధిపతి యగు గోండురాజు వర్తమానము చేయఁగా నాతఁడు ఆలోచనకుఁ బ్రారంభించెను.

గోండురాజు జాతీయందును, విద్యయందును, నాగరికతయందును రాజపుత్రులకుఁ దీసిపోవును. ఇది యొకటియు వరునియెడలఁగల అయోగ్యత.

సంస్థానము చాలఁబెద్దది; కాకున్నను గోండురాజునకు చాల బలము గలదు. స్వయముగ నాతఁడు శౌర్యసాహసములయందును, బలపరాక్రమములయందును అసామాన్యుఁడు.

అనేకరాజపుత్రులకు నాతనికి నఖండమైత్రీ గలదు. వారు ఈతనికిఁ బ్రాణము లిత్తురు. ఈతఁడు వారికిని ప్రాణములను ధారవోయును.

దుర్గావతి కుసుమకోమలి; రతిసుందరి. గోండురాజు రసికుడు, మదనమోహనుడు. ఒకరి యెడల నొకరు ప్రణయబద్ధులైరి. గోండురాజు పరుషుడు; గావున సాహసించి రాయబార మంపెను. దుర్గావతి ముద్గాంగన యగుటచే సాహసింపజాలకపోయెను. ఇంతియే భేదము. ఈమూఁడును పరుని యందుఁ గల యోగ్యతలు.

చందేలురాజు ఇది యన్నియుఁ జక్కఁగ నాలోచించుకొని “గోండురాజును దిరస్కరించిన అన్నివిధములను కష్టములును సంభవించును” అని నిశ్చయించుకొని గోండురాజునకు దుర్గావతి నిచ్చి యొక శుభముహూర్తమున మహేంద్రవైభవముతోఁ బండ్లి సేసి అల్లునిఁ గొన్నిదినములు తన యింట నుంచుకొని పిదప అరణ్యములు ఇచ్చి అల్లుని సారెపెట్టి కొమార్తను గఢామండలమునకుఁ బంపివేసెను.

స్వస్థము చేరిన పిదప గోండురాజు ప్రజాపాలనమునకు సింహాసనము నధిష్ఠించుట మాని ప్రియాలాలనమునకు ఉద్యానవనములయందలి నికుంజములలోఁ బ్రవేశింపజొచ్చెను. ప్రజల కష్టసుఖములను దెచ్చుటకు సంస్థానమునఁ బర్యటనము సేయుట మాని వాయుసేవనమునకై నర్తదానదీతీరములయందు విహారము ప్రారంభించెను. ప్రజలును, ఉద్యోగులును ఈతన్నయత్నము అచిర కాలమునందే వదలిపోవు నని భావించిరి; గాని నుండుచేతఁ బెట్టిన రాజముద్రికను గోండురాజు నుటల స్వీకరింపలేదు. వివేకమహిత యగు దుర్గావతి సంస్థానాధీశ్వరునకు ఇది తగదని యనేకపర్యాయములు అనేకవిధముల బోధించెను; గాని స్రుయోజనము లేకపోయెను.

ఇంతలో నామె గర్భవతి యయ్యెను. నవమాసములును మోసి యామె శోభలగ్నమున కుమారునిఁ గనియెను. దౌహిత్రజన నమునకు చందేలురాజు పరమానందభరితుఁ డయ్యెను. “ఈ బాలుఁడైనను మిమ్ము పరిపాలించు” నని సంస్థానపుఁబ్రజ లొనందించిరి.

ప్రజల యాశాలతికను ఆనందసలిలసేచనమున కొసలు సాగించుచు రాజపుత్రుఁడు పదియేండ్లవాఁడు అగునప్పటికి గోండురాజు రక్తము క్షీణించి పరలోకమునకుఁ బోయెను. రాణి యగు దుర్గావతిమీఁద పతివియోగదుఃఖమును, ప్రజా భారమును ఒక్కమాటుగ నమాంతముగ మీఁదఁ బడియెను; గాని యామె జంకలేదు. ఆమె కుమారుని మంగళమును గోరి దుఃఖమును దిగమ్రొంగుకొని ప్రజాభారమునకు శిర మొగ్గెను. దుర్గావతి కుమారుని సింహాసనమునఁ గూర్చుండఁ బెట్టి బరిపాలనమునఁ గల అప్యవస్థ నంతను బోకడఁచి న్యాయమార్గమున ప్రజల నేలఁ జొచ్చెను. రాణి దుర్గావతార మని ప్రజలు భావించిరి. వారి యానందధ్యానములతోడను, మిత్రులగు రాజ పుత్ర ప్రభువుల ప్రశంసలతోడను దుర్గావతి పాలనమున అయి దాటు సంవత్సరములు కడచినోయెను.

డిల్లీయందు అప్పుడు అగ్బరు వర్ధమానచంద్రుఁడై యుండెను. కొలఁదిపాటి నింకలను, వేలకొలది పొగడ్తలను విడిచి, కేవలచరిత్రలను జదివిన వారికి అగ్బరురాజనీతి కరణ లానులకమే. లోకమునఁ గల మంచి యెల్లఁ దనకే చెందవల యును; గావున “యిట్టి రాజ్యమును బరిపాలించు రాణి మనకు సంకీర్తురాలుగా నుండవలెను” అని నిశ్చయించుకొని అగ్బరు

విఫలప్రయత్నంజే తుదకు దుర్గావతిమీఁద యుద్ధము ప్రకటించెను. అసఫ్ ఖానుఁడు అను మొగులువీరుఁడు సేనాధిపతియై గఢామండలమును సాధించుటకు బయలుదేఱెను. దుర్గావతి వైరి నెదిరించి పోరుటకు సిద్ధపడెను.

అగ్బగునకును దుర్గావతికిని ఇంతవఱకును వైరమును లేదు. మైత్రియు లేదు. ఒకరి ప్రసక్తి యొకరికి లేదు. ఎవరి తెన్నున వాడుంజిరి. అట్టిస్థితిలో నిప్పుడు ఈయుద్ధమేల? అగ్బగుగూడ రాజసామూన్యంజే; గాని విశేషలక్షణములతో ఆకాశమునుండి యూడినదే లేదు. ఈయుద్ధమునకు మహిత్యాకాంక్ష కారణము గాకున్న మఱి యేమున్నది? యుద్ధమునకుఁ గారణము లేనపుడు సంధికి అవకాశము లేదు. సంధి యనిన తుని తగవుచర్చితో నుటియొక చర్చితినో పరిష్కరించుట గాని ఇరుఁజెగలవాఁలలో నొకరిని చీవాట్లు పెట్టి పంపివేయుట గాదు. ప్రసక్తిమైన యుద్ధము ఏభూభాగమును గుఱించియో, ఏస్వామ్యమును గుఱించియో, ఏసూర్యాదను గుఱించియో మఱియే యితరకారణములొననో. యెవచో సంధి చేయును వచ్చును; కుదురను వచ్చును. నిరపరాధిపైని తలపంచుకొని తన దారినిఁ బోయెడువానిమీఁద నిష్కారణముగ దుశ్చింతతో దండెత్తి వచ్చినవానికి ఏవిధముగ సంధి చేసినను లాభమే. అయినప్పుడు జయాపజయములకు దైవముమీఁదనే భారము ఉంచి పోరు స్పృశ సంధి చేసికొననేల?

గాజ్యతంత్రమున సంధి యనిన విటిగి మీఁదఁబడిన విపత్తు తిప్పించుకొను సుపాయముగదా? మఱియు నిష్కారణముగనో సకారణముగనో దండెత్తివచ్చినవానిని పాతాళము

నకుఁ ద్రొక్కివేసి కసితీర్చుకొనునిమిత్తము సర్వమును సన్న
 ధము చేసికొనుటకు వ్యవధి చేసికొనుటగదా! అట్టి స్థితిలో అక
 స్మాత్తుగ నెత్తివచ్చిన అగ్బరుతో దుగ్ధావతి సంధిచేసికొనుటకు
 సిద్ధపడక పోరుటకు సిద్ధపడనేల? ఇది యోచింపఁదగిన ప్రశ్న
 యే; గాని దుగ్ధావతి చేపట్టిన కారణముల నన్నిటిని చరిత్రకా
 రుఁడు మన యెదుట ప్రదర్శింపలేదు. ఆకాలమున ఈ ప్రశ్న
 వచ్చినచో జవాబు ఎట్లుండునో స్థితిగతులు తెలియకపోవుటచే
 మనము చెప్పఁజాలము. అయినను ఏదో యొకవిధమున సిద్ధాం
 తీకరింపవచ్చును. ఈసందర్భములో తొలుద్దొ యుద్ధమునకే
 సిద్ధపడిన వ్యక్తి స్త్రీ యనుట మనము మఱువఁగూఁదను. ప్రతి
 వీరుని చంద్రహాసము మార్తాండాని సహస్రమయూఖముల
 యందు మిలమిల మెఱసిపోయినపుడు సాధారణముగా పురు
 షులకే భావోద్ద్రేకము కలుగుచుండును. ఉద్రిక్తభావుఁడు
 ఎదుటివాఁడు; కత్తిమాపి మాటలాడిన తాను కత్తి విసరియే
 బదులు చెప్పును. ఇది బుసివోని ప్రకృతిధర్మము; గావున
 నిష్కారణముగ నెత్తివచ్చినవానితో సంధి యే? ఎదిరించె
 దను." అని నిశ్చయించుకొని దుగ్ధావతి యుద్ధమునకు సిద్ధపడి
 యుండవచ్చును.

ఎట్లయిన నేమి? తులకు యుద్ధమే పొసఁగినది దుగ్ధా
 వతి వెంటనే అయిదు వందల యేనుగులను, అయిదు వేల
 గుఱ్ఱములను, అసంఖ్య మగు కాల్బాములను నయాగుచేసి
 తాను పురుషవేషము వాల్చి కత్తి దూసెను. ఆమెను జూచి
 సైనికులందఱును కాలాగ్నులవలె దుర్నిరీక్ష్యులైరి.

యుక్తసమయమున ఇరువాఁగులవారును కలియఁబడిరి.

చూచుచుండఁగనే పోరు ఘోర మయ్యెను. అచిరకాలము నందే తురుష్కవాహిని పలుచఁబడెను. అనఁఖానుని వ్యూహము భగ్న మయ్యెను. ఆతని ధైర్యకంచుకము బ్రద్దలై పోయెను. గఢామండలపై నికులు నిప్పులు క్రక్కుచు ఆతనిని రూపుమాపుటకుఁ బ్రయత్నింపఁజొచ్చిరి.

యవనచమూపతి డిల్లీ నుండి మఱల ననంతసైన్యమును అంచెలమీఁద రప్పించుకొని మఱల ముట్టడి ప్రారంభింపఁగా గోండుపై నికులు తిరిగి విజృంభించిరి; గాని శత్రువులు అధికసంఖ్యలై యుండుటచేఁ దమ పై నికులు కొండలు వెనుదీయుచుండుటఁ జూచి యువరాజు యుద్ధములో నుఱికెను. అదిచూచి గోండుపై నికు లందఱును శౌర్యోద్రిక్తులైరి. మఱల దారుణ సంగ్రామము ప్రారంభ మయ్యెను. జయము నేపక్షమునకును నిశ్చయింపఁగూడని సమయమున తురకలపై నికుల నడుమనుండి వచ్చిన కఠోరశరము తగిలి బాలరాజు మూర్ఛిలైనను. గోండుపై నికులు వెంటనే గగ్గోలుపడిరి.

ఒక యోధుఁడు వేటొకచోట మహిషాసురమర్దని వోలె శత్రుమర్దనము గావించుచున్న రాణిచెంతకుఁ బోయి సంగతిఁ దెలుపఁగా నామె “విచారమునకును, ఆలోచనకును ఇది సమయము గాదు. నాకంటె గఢామండలము అదృష్టము చేసికొన్నచో చిట్టిబాబు జీవించును. లేకున్న లేదు. ఎట్లయినను ఇప్పుడు ఇక్కడనుండి వచ్చుటకు నాకు వీలులేదు” అని కచ్చితముగఁ జెప్పి యథాప్రకారముగనే పోరు సాగింపఁ జొచ్చెను.

యుద్ధరంగము తుపానుసమయమునందలి మహోదధి
వోలే నల్లకల్లోలముగ నుండెను. ఇరు తెగలవారును కొంతత
డవు ఇటునటు నూఁగిపోయిరి. నిముసములు గడచిన కొలఁదిని
యవనులకును ధైర్యమును, క్షత్రియులకు క్షీణతయుఁ బెరిగి
పోజొచ్చెను. ఇంకను గొన్ని నిముసములు గడచునప్పటికి
రాణివెంట మూఁడువందల క్షత్రియులు మాత్రము నిలిచిరి.
తురుష్కులు చెలరేగిరి.

అయినను రాణి భీతిల్లలేదు. వీరివిహారము మానలేదు.
అసఫ్ ఖానుఁడు సొంతచేతులతో నామెను బంధింపవలయు
ననియు లేకున్న సంహరింపవలయు ననియు నిశ్చయించుకొని
రణభూమి సేయుచు వచ్చెను; గాని రాణి ధాకకుఁ దాళఁ
జాలక వెనుకంజనై చెను. ఆతఁడు ఇక నెట్లును ఆమెను సమీ
పించుట కైతిగానని నిశ్చయించుకొని దవ్వునకుఁ బోయి
బాణవర్షము ప్రారంభించెను. రాణి యెదుటనున్న తురుష్కుల
ఖడ్గాఘాతముల నన్నిటినిఁ దప్పించుకొని వారిని సంహరించు
చుండెను. ఖానుని బాణములనుగూడ చూపజకు తప్పించు
కొనిపోయెను; గాని యొక బాణము నచ్చి తటాలున శిరమున
గ్రుచ్చుకొనియెను.

తోకక్రిక్కిన త్రాచువలె మండిపడుచు రాణితటా
లున నాబాణమును పెట్టికేవేసికొనెను; గాని రక్షప్రవాహ
మును ఆపజాలకపోయెను. ఇదియంతయుఁ జూచి యొక క్షత్రి
యయోధుఁడు సమీపించి “అమ్మా, మీరింక యుద్ధము సేయు
టవలనఁ బ్రయోజనము లేదు. మనవా రంజనును నశించి
నారు. తురుష్కులు మిమ్ము కైదు చేయుటకుఁ బ్రయత్నించు

చున్నాడు. ఏమియు బాధకలుగకుండ మిమ్ము నేను అవ్వలకుఁ గొనిపోయెను. రండు” అని ప్రార్థించెను; గాని యందులకు ఆమె అంగీకరింపక “నేను క్షత్రియరమణీనై యుండి వెనుకకు ఎట్లు వచ్చెను? అమానుషము జరుగ నున్న దంటివి; గావున శీఘ్రముగ నన్ను సంహరించివేయుము” అని ఆత్రముతోఁ బలికెను. యోధుఁడు హతాశుఁడై “అది నావలనఁ గాదు” అని యెను. మాటువలుకకుండ గాణి తనకుఁ దానై పొడుచుకొని చనిపోయెను. చుట్టనున్న క్షత్రియయోధులు రాణి శవము తుగుమ్మలకు చిక్కకుండఁగొనిపోయిరి. దుర్గావతి కుమారుఁడు పిదప స్త్రాణములు విడిచెను. మిగిలిన క్షత్రియయోధులందఱును శక్తియున్నంతవఱకును తురుష్కులను సంహరించి పిదప మడిసిరి. కోట యవనుల న్వాధీన మయ్యెను.

వీరనారి యైన దుర్గావతి సమాధి యిప్పటికి జబ్బలపురమువద్ద నున్నది. బాటనారు లనేకు లచ్చటకుఁ బోయి చాల గౌరవముతోఁ చూచి అచ్చట మిలమిల మెఱయుచు నసంఖ్యాకములై సడియుండు గాఙ్గముక్క లాసమాధిమీఁద నర్పించి పోవుచుందురు.

4. వీరాబాయి.

భోగలాలనుఁ డగు ఉదయసింహుఁడు చితోడుదుర్గమున మేవాడుసంస్థానమును బరిపాలించుచుండఁగా సార్వభౌమపదవి సంపాదించు నూహతో అగ్బగు దండెత్తి వచ్చెను. ఈవార్త వినిన వెంటనే ఉదయసింహుఁడు గజగజవడఁకి పోసాగెను.

కోటలోని పేరుమోసిన సరదారు లందఱును వచ్చి కొలువు నిండిపోయిరి; గాని రాణా యగు నుదయసింహుఁడు యుద్ధప్రస్తావనముల జేయలేదు. అగ్బగు రాకవలన ఆరక్త నేత్రులై యున్న తన సరదారులను జూచియే యాతఁడు భయభ్రాంతుడై మాటలాడఁజాలకుండెను. సంగతి యంతయు నెఱింగిన మంత్రి రోషముతో మండిపడుచుండియు శాంతము నభివయించుచు రాణాను బలుకరించెను. ఇప్పుడైనను ఏమి చెప్పునో యని సరదారు లందఱు నుత్సుకులై యుండఁగా రాణా సంధిప్రస్తావనము తెచ్చెను. అంతట నభయం దంతట నొక్కటే కోలాహల మయ్యెను. అచ్చటచ్చట చీత్కారములు శ్రుతిగోచరము లయ్యెను.

మంత్రియు సేనాధిపతియు నెంతో కష్టముమీఁద కష్టోలము నుడిపి “సరదార్లందఱును సంధి వలదు. రంధి నడుచనలె నని యున్నారు. మీరొక్కరే సంధిప్రస్తావము చేయుచున్నారు.” అని విన్నవించిరి; గాని రాణా “రాజాజ్ఞ కభ్యంతరము చెప్పువా రెవ్వరు” అని చుటచుటఁ జూచుచుఁ బలికెను.

“నేను నేను” అని సరదాన బక్కబొక్కరే లేచి నిగ్గీతిగఁ బలికి యూరకుండిరి. అది చూచి రాణా వివస్థఁడై స్తబ్ధఁడై బోఁగా మంత్రి లేచి “మీరు యుద్ధము సేయుట కంగీకరింపని చో సరదాగు లందఱును మీయెడల ద్రోహులే యని నమ్ముఁ డి. విశేషించి నేను వారిలోఁ బ్రథముఁడను. మొనగాఁడను” అని నిష్ఠురముగఁ బలికి కూర్చుండెను. సభలోనివారందఱును ఉత్సాహధ్వనములు సేయుచు మంత్రిని గౌరవించుట ముగిసిన పిదప సేనాధిపతి లేచి “యుద్ధము తప్పదు. మీరంగీకరించిన నొకటే యుద్ధము లేకున్న రెండు యుద్ధములు. తొలుత మిమ్ము రాజ్యభ్రష్టులం గావించి పిదప మేము మొగలాయిల నెదిరించెదము” అని నిక్కచ్చిగఁ బలికి యూరకుం డెను. సభ్యులు మఱల కోలాహలము గావించిరి. రాణా చేయునది లేక యుద్ధము ప్రకటించెను. దర్బారు ముగిసెను.

యుక్తసమయమున యుద్ధము ప్రారంభ మయ్యెను. తా మెంత ధైర్యముగఁ శౌర్యము గనఁబఱచుచున్నను రాణా మొగిము వివస్థమై యుండుటఁ గని క్షత్రియయోధులు ఉత్సాహశక్తిని గోల్పోవఁజొచ్చిరి. ఉత్సాహమునకు సంఖ్యా బాహుళ్యము ప్రాణము వోయుచుండఁగా మొగలాయిలు విజృంభింపఁజొచ్చిరి. సకలమార్గములయందును తురుష్కులు విజయమును బడసిరి. అగ్నిరు ఉదయసింహునిఁ బట్టుకొని చెఱిలో బంధించెను.

రాజపుత్రులు కోటలోఁ బ్రవేశించి తలుపులు బిగించుకొనిరి. ప్రముఖు లగు సరదాగులు ఆలోచన సేయుటకు రాజసభకుఁ బోఁగా తక్కినవారు ఇండ్లకుఁ బోయిరి. వారి

లోఁ గొందఱకు స్వగృహములయందుఁగూడ నిరోధము తటస్థించెను. వారి భార్యలు, తల్లులు, అక్కసెల్లెండు మున్నగు స్త్రీలు తెల్లమొగములు వేసికొని వచ్చుచున్న వారినిఁ జూచి కవాటబంధనము గావించి “రణరంగములనుండి పాటిపోయి వచ్చినవారి మొగములు మేము చూడము. రాజును విడిచి వచ్చినవారిని మేము విడిచెదము. మానాభిమానములు లేని పురుషుఁడు భూమిమీఁద నుండిన నెంతో లేకున్ననంతియే. మమ్ము జూచుటకు మీకు సిగ్గు లేకున్నను మిమ్ముఁ జూచుటకు మాకు లజ్జ గలదు. మీకుఁ గలిగిన పరాభవము మమ్ము నహించుచున్నది. పొండు మేము మిమ్ము లోనికి రానీయము” అని తిరస్కరించిరి.

అమాత్యపురోగాములై కొలువుకూటమునకుఁ బోయిన యోధు లందఱును కర్తవ్యనిర్ధారణమునఁ బ్రవృత్తులైరి. “మొగలుల నోడించుట యెట్లు? రాజును విడిపించుట యెట్లు?” ఈరెండువిషయములును జర్చకు వచ్చెను. ఎవరికిఁ దోచినట్లు వారు చెప్పిరి సందిప్రయత్నములు ప్రారంభించి ఏనుఱుపాటు గలిగించి క్రమాంతముగ మీఁదఁ బడి శత్రువుల నోడించి ప్రభువును విడిపింత “మని కొందఱు చెప్పిరి.” అట్లయిన క్షత్రియులు సంది కొడఁబడిరని యొక యపకీర్తియు మోసము చేసిరని యొక యపకీర్తియుఁ గలుగును ఇది కాదు మంచి యుపాయము” అని తక్కినవారు దానినిపూర్వక్షము చేసిరి. వారు తెచ్చిన మార్గమును వీరును, వీరు చూపిన మార్గమును వారును కాదనుటలోఁ గాలము గడచిపోవుచుండెను.

రాజు పట్టుబడుట తెలిసిన తోడనే కోటయందంత

టను విషాదము వెల్లివిరిసిపోయెను. కల్లోలము నలుమూలలను వ్యాపించెను. అంతటను నిరాశ తాండవింపఁదొడఁగెను. రాణియగు వీరాబాయి అంతయు విని, అంతయుఁ జూచి నిర్విణ్ణ యయ్యెను. “తురకలు గెల్చిరి. రాజపుత్రు లోడిరి. ఇంక కోట తురకల యధీన మగును” “రాజపుత్రులు పరాభవము నెప్పుడును సహింపలేదు. నేఁడు తురుష్కులు వచ్చి అమర్యాదఁ గావించురు.” “క్షత్రియస్త్రీలను బెండ్లియాడుట లో నగ్భరునకు అభిలాషయధికము. క్షత్రియలను జూచిన తురకభటులకు మతిపోవును” ఇట్టి యోచనలు అనేకము లుడయించి రాణి హృదయమునుఁ గలఁచివేయఁ గడఁగెను.

కోటలో నెటఁ జూచినను ఆయుధములు గుట్టలుపడి యుండెను. ఎటఁ జూచినను బౌదాసీన్యము హాపొందియుండెను. ఏరమణి మోము గాంచినను దిగాలుపడియుండెను. ఇన్ని టినిఁ జూచుటచే తహతహలాడుచుండిన రాణి హృదయమున “దీనికిఁ బ్రతీకార మేమి?” యని యొక ప్రశ్న తోఁచెను. ఈప్రశ్న యెంతోనేపు నిలువలేదు. “వీరవిహారమే ఇందులకుఁ బ్రతీకార” మని యామె నిశ్చయించుకొనియెను. తోడనే కోట నలుమూలలను జెదరియున్న వివిధము లగు నాయుధములు ఆమె పౌరుషమును, శౌర్యసాహసములను తట్టి మేల్కొల్పెను. చూచుచుండఁగా నామె మొగము జేవురించెను. చూపులు కఠోరశరము లయ్యెను. మేన అతిలాఘవము తోఁచెను. ఉత్తరక్షణమునందే యామె మగ వేషము దాల్చి ఆయుధములను గైకొని అశ్వారోహణము గావించి కొలువునకు

బయలుదేఱేను. ఇది యంతయుఁ జూచుచున్న రమణులు కొందఱు రాణి ననుకరించిరి. కొందఱు ఆశ్చర్యచకితులైరి.

రాణి కొలువుకూటమునకు వచ్చునప్పటికి సరదారులు ఇంకను ఆలోచనలయందే మునిగియుండిరి. అందులకు చాల నసంతృప్తయై రాణి తటాలున గుఱ్ఱము దిగి కొలువు సొచ్చెను. అందఱును చకితులై లేచి నిలిచిరి. రాణి వారి నడుమ నిలిచి యిట్లు చెప్పెను.

“నేటితో రాజపుత్రుల రక్తము విఱిగిపోయినదా! రాణావారిని తురకల కప్పగించి మీరేమని యీకొలువులోఁ గూర్చున్నారు? రాణావారు బందెయందును; మీరు కొలువు నందునా! మీరు మేవాడుగదైన ధనాశతోఁ గొల్చినారు; గాని భక్తితోఁ గాదు. అభిమానముతోఁ గాదు. రాణావారి యెడల మీకు భయమును లేదు. భక్తియును లేదు. మీయందు క్షత్రియరక్తమును లేదు. పూర్వుల యంశయు లేదు. మీ ఖడ్గములకు నైశిత్యమును లేదు. మీకు సాహసమును లేదు. ఇంతవఱకును జితోడుదుర్గము అభిమానధను లగు వీరులకు నిలయము. ఇప్పుడు దోహతులగు భీరులకు మందిరము. రాణావారి సంధిప్రస్తావము విని మండిపడుచు నెగసిపడిన మీఁరె పుడు మొగలాయీల సింహనాదములు విని వెనుదీయుచుఁ ద్రుల్లిపడుచున్నారా? ప్రాణములు నిలిచె నని మీరు అనుకొనుచున్నారు; కాని శూరులును వీరులును ఒక్కమాత్రే చచ్చెదరు. మీరు అనేకపర్యాయములు చచ్చెదరు. కానిండు నాకు చింత లేదు; శత్రువు వచ్చి తలుపు తట్టుచున్నాఁడు. మీరు నోరెత్తకుండఁ బడియుండుఁడు. ఇదే నేను వెడలుచున్నాను.

చిహ్నోడుదుర్గమున తౌత్రము లేకపోలే నని శత్రువు తెలిసికొనును; గాని మీరు బెంగటిల్లవలదు. మీరు శాశ్వతముగా నుండుడు.”

ఇట్లు చెప్పి యామె తటాలున గుట్టముమీఁద కెగిరెను. తృప్తియులకు బల్లెములతోఁ బొడిచినట్లయ్యెను. పురుషులు దారి తెలియక గింజకొనుచుండుట. స్త్రీ సాహసించి మార్గము చేసికొనుట. ఇంతకంటె శూరుండ ననుకొనువానికి మరణము మేలుగాదా? అందఱును ఇట్లు తలఁచి, “ఇక్కడ రాణి పొడిచి మనలను చంపినది. అక్కడ మనము వైరినిఁ బొడిచి బ్రతికి నత్తము” అని నిశ్చయించుకొని చూచుచుండఁగాఁ గాలాగ్నులై గుట్టము నెక్కి రాణి వెనుక బయలుదేటి “తల్లీ, మాప్రాణములు నీవి. మేము రాజపుత్రులము కాకపోలేదు. మునుఁగుతోఁ లఁగిపోయినది. చూడుము మాయందుఁగల తౌత్ర తేజము” అని పలుకుచు యుద్ధరంగముఁ జొచ్చిరి.

విజయగర్వమునఁ బరవశుడై యున్న యగ్భరు ఈసూతనోపద్రవమును పని జంకెను. మొగలాయీసిపాయలు ప్రభువు నాజ్ఞ కాకమున్నే కత్తి కలిపిరి. సంకులసమరము ప్రారంభ మయ్యెను. మేఁకలమందలో బెబ్బలియు, గజయూధమున కేసరియు, దూదిరాశిలో అగ్నికణమును బడినట్లయ్యెను. యవనసైన్యము భయభ్రాంత మయ్యెను.

అగ్భరువై న్యము అతిస్వల్పసంఖ్యాకు లగు రాజపుత్రుల నైనచో సులభముగ జయించియుండును; గాని దాని కట్టి యదృష్టము పట్టలేదు. ఒక తురక కొక రాజపుత్రుఁడు లేని లోపము భయము తీర్చెను. ప్రతియవనుని భీతి దృఢముగ నెదిరిం

చెను. భయము, ధైర్యకంచుకమును బ్రద్దలు సేయనంతవఱకే మనుజునకు జయాశ. పిదప నిఁకేమున్నది? హతశేషులగు ససంఖ్యయవనులు పలాయనము చిత్తగింపసాగిరి. అగ్బగును సందిని నూచించు బావుటా నెత్తెను. అది చూచి రాణి పాత్ర పోవుచున్న తురుష్కులను సంహరించు శన భటులను వెనుకకుఁ బిలుచుకొనియెను. అగ్బగు ఉదయసింహుని వెంటనిడుకొని వచ్చి “నీశౌర్యప్రతాపము లద్వితీయములు. పొరబడివచ్చితిని. వచ్చి యోటుపడితిని. నీకత్తి కదురు లేదు. నీస్త్రతాపమునకుఁ బ్రకాశము గలిగించినవాడ ననియెంచియైనను నన్ను అనుగ్రహింపుము” అని పలికెను. విజయగర్వితో యగు వీరాబాయి అతిగంభీరముగ తల యూపి కన్నులతోఁ గరుణించెను. అగ్బగు “బ్రతికితిని” అని ద్రుతగమనంబున వెడలిపోయెను.

రాజపుత్ర యోధులు ఆనందధ్యానములు చేయుచు రాణిని, రాణాను ఏనుఁగుమీఁద నెక్కించి యూరేగించుచు మమహావైభవముతో కోటలోనికిఁ గొనిపోయిరి. చిత్రోడుదుర్గము పూర్వశోభను దాల్చెను. కారణము రాణాప్రభావము గాదు. వీరభటుల శౌర్యము గాదు. సేనాధీశుల ప్రతాపము గాదు. అబల మగఁటిమి. ఎన్నఁడును యుద్ధమునకుఁ బోయి యుండని అనూర్యంపశ్యయగు రమణియాత్మబలము. సజాతీయసంబంధమువలన వ్యక్తులకు ఆనందోత్సాహములు వర్ధిల్లును. వీరాబాయి శౌర్యము చిత్రోడుదుర్గాధిదేవతకు ఉల్లాసము బడవించెను.

5. కర్తవ్యే.

రాజపుత్రస్థానమునందలి ఔరింతసంస్థానమునకుఁ బ్రభువు అగు మోహిలరాజు మాణిక్యరాజునకు ఒక కొమార్త కలిగెను. లేక లేక కలిగిన సంతాన మగుటచే తలిదండ్రు లామె నతిప్రేమతోఁ బెంచుకొనుచు “కర్తవ్యే” అని పేరుపెట్టిరి. మాణిక్యరాజు యుక్తనమయమున కర్తవ్యేకి విద్యాభ్యాసమునకుఁ బ్రారంభించెను.

గ్రహణశక్తి కలిగినది మొదలు కర్తవ్యే యోధుల చరిత్రలను వినుటయం దధికాదరము చూపజొచ్చెను. ఇది యెఱింగి మాణిక్యరాజు రాజపుత్రస్థానమునకుఁ బ్రసిద్ధి గలిగించిన పూర్వయోధుల చరిత్రములను, భారతభాగవతరామాయణములయందలి రామకృష్ణాదివీరుల ఇతిహాసములనుకొమార్తెకు వినిపించుచుండెను. ఈ కారణమువలన కర్తవ్యే పదునాఠేండ్ల జన్మని యగునప్పటికి “వీరులే ధన్యులు. వీరివిహారమే ధర్మవిహితము. ఇహలోకమున సుఖమును, యశస్సును, పరలోకమున ఆనందమును వీరుల సొమ్ము” అని సిద్ధాంతము చేసికొనెను. మఱియు నప్పుడు రాజపుత్రస్థానము నలంకరించు యోధుల తారతమ్యమును నిశ్చయించుచు నామె యానందముతోఁ గాలము గడపసాగెను. అందఱ యందు సాధుకుమారుడనిన నామెకు అధికప్రీతి.

సాధుకుమారుఁడు పూగల్ పరగణాధిపతియగు రాణారణవంగ దేవుని కుమారుఁడు. ఆతఁడు అసామాన్యవీరుఁడు. అనే

కదేశములను జయించిన జోదు. నాగూరుమొదలుకొని సింధు నదివరకును గల భూభాగమునఁ గల యనేకవీరులు అనేకపర్యాయము లాతని కోడిపోయిరి. ఎట్టి వీరులనుగూడ సాధు అనిన గడగడపడఁకిపోవుచుండిరి.

శ్రవణమునకుఁ దోడుగ దర్శనముగూడ సగుటచే కర్త దేవిహృదయము పూర్తిగ నాతనిమీఁద హతుకొనెను. సాధు ఎక్కడకు దండెత్తిపోయినను ఔరింతనగరమునుండియే పోవుచుండును. ఆతఁడు యుద్ధమునకుఁ బోవునపుడును, విజయఽస్త్రినిఁ జేకొని స్వస్థలమున కరుగునప్పుడును మాణిక్యరాజు అనేకపర్యాయములు తన యింటికిఁ గొనిపోయి గొప్పగొప్పమర్యాదలును, విందులును జేయుచుండెను. ఈరూపమున సాధునకును, మాణిక్యరాజునకును మొదట పరిచయమును, పిదప స్నేహము నధిక మయ్యెను. సాధు తమ యింటికి వచ్చినపు డెల్ల కర్త దేవి ఏతలుపుమాటుననో నిలిచి ఆతని సంభాషణము విని గూఢముఁ జూచి ఆనందపరవశ యగుచుండును.

ఒకనాఁడు కర్త దేవి మేఘమీఁద కురు లార్చుకొనుచుండఁగా సాధుకుమారుఁడు గుఱ్ఱముమీఁద ఆమేఘక్రిందనుండి పోయెను. అప్పు డొకరి నొకరు చూచుకొనిరి ఈచూపు కర్త దేవి ప్రణయమును స్థిరపఱిచెను; సాధునకు కర్త దేవియెశలఁ బ్రణయము గలిగించెను. వారొకరి కొక రప్పుడే మనస్సులు ధారవోసికొనిరి. అక్కడ నుండి సాధు శ్రీఘ్రముగనే వెడలిపోయెను; గాని మనస్సుమాత్రము “కర్త దేవి ఎప్పుడు నాస్వాధీన మగు”నని యాందోళపడఁజొచ్చెను. ఆయువయువతులు

ఇతరేతరానురక్తు లగుట ఈశ్వరునకుఁ దక్క మతెవ్వరికినిఁ దెలియదు.

ఇట్లుండఁగా కొమార్త వివాహయోగ్య యగుచుండుటఁ జూచి మాణిక్యరాజు వరాన్వేషణము ప్రారంభించెను. ఆతఁ డనేక రాజపుత్రులను గుఱించి విమర్శ చేసిచేసి తనకు ముందరాధిపతి యగు రాజాచండుని నాల్గవకుమారుఁ డగు అరణ్యకమలుని నిశ్చయించెను. అరణ్యకమలుఁడు మాపము సందును, శౌర్యమునందును, ఐశ్వర్యమునందునుగూడ రాజపుత్రులలోఁదీసిపోఁడు మాణిక్యరాజు తాను తెచ్చిన సంబంధమునకు కర్తదేవి ఆనందముతో నంగీకారము చూపు నని తలంచెను. అరణ్యకమలుఁడు తనవలెనే కర్తదేవి సైతము వివాహమునిమిత్తము త్వరపడుచుండు నని యూహించి యుప్పొంగిపోవుచుండెను. కర్తదేవి చెలికత్తెలు నుంచినగుఁడే లభించె నని యానందింపసాగిరి.

కాని తనకు అరణ్యకమలుని నిశ్చయించి రను వార్త కర్తదేవి వినిన వెంటనే చకిత యయ్యెను. “ఇదేమి యన్యాయము? తనకు ప్రాణస్నేహితుఁ డగు సాధును నాతండ్రి యేల మఱిచిపోయినాఁడు?” అని యామె తహతహపడఁజొచ్చెను. కర్తదేవి యనేకవిధములఁ బరితపింపఁజొచ్చెను; గాని వైకి అతిగంభీరముగ నుండెను. తన నిశ్చయము నెవ్వరికినిఁ జెప్పలేదు.

వివాహదినము సమీపించుచుండెను. ఏర్పాటు లన్నియు సత్కీర్ణముగను మిగుల గొప్పగను జరుగుచుండెను; గాని కర్తదేవి ముఖము ఆనందమునకు మాటుగ విషాదచిహ్నము

లకును, వినుగులకును నిలయమై యుండుటఁ జూచి ఆమె చెలిక
త్తెలు సం దేహపడఁజొచ్చిరి.

ఒకనాఁడు కర్కదేవి గవాక్షమునఁ గూర్చుండి చింతిం
చుచుండెను. వేళాకోళములు చేసి యామె నానందపెట్టఁ
దలఁచి చెలిక తై యొకతె వచ్చి ఆమె ముఖము చింతాక్రాంతమై
యుండుటకు అబ్బురపడి సమీపించి చేతులు పట్టుకొని “సఖీ,
నీవివాహము సమీపించుచున్నది. ఆడుచుఁ బాడుచు నవ్వించుఁ
గేకెసలు కొట్టవలసిన దినము లివి. ఇట్లు దుఃఖించెదవేల?” అని
ప్రశ్నించెను. కర్కదేవి అందులకు సరియగు ప్రత్యుత్తర
మియ్యక ఏదో ప్రస్థానన చేసి యివిషయమును మఱిపింప
వలయు నని ప్రయత్నించెను; గాని ప్రయోజనము కలుగ లేదు.
చెలిక తై చెప్పక తీరదని పట్టు పట్టుకొని కూర్చుండుటచే కర్క
దేవి తుదకు చేయునది లేకసంగతి యంతయు నెఱింగించి
“నేను బ్రతికి యుండఁగోరితి రేని నాకు వ్యతిరేకము
చేయవలదు” అని మాయయ్యతోడను, మాయమ్మతో
డను, జెప్పునుని పలికెను. ఇది వినిన వెంటనే చెలిక తై
యలికిపడి “ఇదెట్లు? అంతయు సిద్ధమైనదానినిఁ ద్రిప్పుట
యెట్లు?” అని తెల్లవోయెను. “నన్ను అరణ్యకమలున కిచ్చి
పెండ్లి చేయుటకు మీరు సర్వమును సన్నాహము చేసికొని
నారు. నేను ప్రాణములు విడువవలయు నని సర్వమును సన్నా
హము చేసికొనినాను. అది యెట్లో యిదియు నట్లే” యని కర్క
దేవి యందులకు నిష్ఠురముగా జవాబు చెప్పఁగా చెలిక తై
హతాశయై వెడలి యిది యంతయు కర్కదేవి తలదండ్రుల
కెఱింగించెను.

వారికి ఈవార్త అశనిపాతమువలె దోచెను. చెలికత్తెల కంఠమును వజ్రఘాతవలె దోచెను. అందఱును చుట్టుముట్టి కర్తదేవి హృదయము త్రిప్పటకుఁ బ్రయత్నించిరి; గాని ప్రయోజనము కలుగలేదు. “నాకు రెండు హృదయములు లేవు రెండు నాలుకలు లేవు. రెండవభర్తను నేనంగీకరింపను. నేను సాధు పదదాసిని” అని యామె కచ్చితముగఁ జెప్పెను. ఆమె తలిదండ్రులు తహతహపడిరి. చెలికత్తెలు గగ్గోలుపడిరి.

“ఇదెట్లు పొనఁగును. నిశ్చయమైన సంబంధమును త్రిప్పివేయుట యెట్లు? మర్యాద పోయినను యుద్ధము పొనఁగును. అరణ్యకమలుఁడు ఊరకుండఁడు. బలవద్విరోధము మంచిది గాదు.” మాణిక్యరాజు ఇట్లు చింతింపఁజొచ్చెను. అయినను ఆతఁడు కొమార్త మాట జనదాటఁజాలఁడు. తుదకు ఆమె యిష్టము వచ్చినట్లు చేయుటకే నిశ్చయించుకొని “నా కొమార్త యింతకుఁ బూర్వమే సాధుకుమారుని వరించియున్నది అది తెలియకఁ మీకు మాటఁ యిచ్చితిని. నాకొమార్తను సాధున కిచ్చి పెండ్లిచేయుటకు అనుష్ఠానియవలసిన” దని అరణ్యకమలునకును, “నాకొమార్త నీమీఁద బద్ధానురాగయై యున్నది. వచ్చి పెండ్లియాడవలసిన” దని సాధుకుమారునకును మాణిక్యరాజు వార్త లంపెను. అరణ్యకమలుఁడు మండిపడెను. సాధు పొంగిపోయెను.

తరువాత అచిరకాలమునందే కర్తదేవిని సాధు వచ్చి పెండ్లియాడెను ప్రజలందఱును ఆనందపరవశులై యుండఁగా అరణ్యకమలుఁడు ఈవార్త విని “నాకు ఇచ్చెద మన్న పిల్లను పెండ్లియాడి నాకవమానము గలిగించిన సాధును సంహరిం

చినఁ గాని నేను త్రిత్రియుఁడను గాను” అని ప్రతిజ్ఞ పూని యుద్ధసన్నద్ధుఁడు కాసాగెను. ఇది విని యకారంతసంస్థానము నందలి జనులలో కొందఱు “ఈతప్పు కర్తదేవి” దనిరి. కొందఱు మాట త్రిప్పుకొనుట మాణిక్యరాజువంటివానికిదగ ననిరి. వేటొకకొందఱు “అరణ్యకమలునకు నిశ్చయించిన కన్య ను బెండ్లియాడుట సాధునకుఁ దగ” దనిరి. కొండొకకొందఱు “ఏది యెట్లయినను యుద్ధము తప్పదు. అదే మగునో మనము చెప్పఁ జాల” మని యూరకుండిరి. కర్తదేవియు, సాధుకుమారుఁడును అరణ్యకమలుని ప్రయత్నముల వినియు నిశ్చింత్యులై బ్రహ్మానందపరవశులై యుండిరి. మాణిక్యరాజు ఆలోచనాధీనుఁ డయ్యెను.

ఒకమాసము గడచినతరువాత సాధు అత్తమామల యనుజ్ఞను బడసి తన యేడువందల సైనికులు సంగరక్షకులై సడువ కర్తదేవిని వెంట నిడుకొని పయన మయ్యెను. “మార్గమున అరణ్యకమలునివలన నపాయము నచ్చు” నని శంకించి మాణిక్యరాజు తన అయిదువందల సైనికులను అల్లునకు సాయమిచ్చెను. ఇట్లు పండ్రెండువందల సైనికులతోడను సాధు బయలుదేటిపోవుచుండఁగా మార్గమధ్యమున భీకగారణ్యము లో అరణ్యకమలుఁడు వారి నడ్డఁగించెను. అంతట సంగుల సమరము ప్రారంభ మయ్యెను.

సాధుతోఁగూడ కర్తదేవియు వైరిసంహారిము ప్రారంభించెను. కొంతసేపు అగునప్పటికి ఉభయసైన్యములయందును చాలమంది భటులు కూలిరి. అది చూచి అరణ్యకమలుఁడు తన కవజయము వాటిల్లు నని జంకి యొక యుక్తి

పన్నెను. ఆతఁడు యుద్ధము మాని “పైనికులను ఒండొరులు చంపుకొనుట మంచిది గాదు. నీవు నిజమైన క్షత్రియుడవేని నాతో ద్వంద్వయుద్ధమునకురమ్ము. విజయలక్ష్మి యెవరిని వరించునో కర్తదేవివారి సొత్తుగును.” అని కబు రంపఁగా సాధు కర్తదేవి యనుజ్ఞను బడసి వలై యని ఖడ్గపాణియై అరణ్యకమలుని యెదుట నిలిచెను.

సాధును జూచిన వెంటనే అరణ్యకమలుని రోమాగ్ని ప్రజ్వలించెను. రక్తము కవోష్ఠం బయ్యెను. బాహువులు స్ఫురించెను. ఈశ్వరస్నాహము నాపుకొనఁజాలక యాతఁడు “కాచికొనుము” అని సాధుపై నుఱికెను. సాధుగూడ అస్త్ర మత్తుఁడై యుండెను; గావున అతనితోఁ సరిగ కలియఁబడెను.


ఒకటిరెండుగడియ లాపీరులు అద్భుతముగఁ బోరి, పిదప నిరువురును ఒక్కమాత్రే మూర్ఛితులై పడిపోయిరి. సాధు ఆపడటయే పాటుగ స్వర్గమునకుం బోయెను. అది చూచి కర్తదేవి చితిపేర్ప భటుల కాజ్ఞయిచ్చెను.

క్షణములో చితితయారయ్యెను. కర్తదేవి యానందముతో నచ్చటకు వచ్చి భర్త కళేబరమాను చిత్తిపై నధిరోహింపఁజేసి తన ఎడమచేతిని నఱికికొని దాని నొక భటునికిచ్చి “నీవు దీనిని మామామగారి కిచ్చి మీఁకొడలు మీఁకీకఁ గానింపదు. ఆమె భర్తతో ఆనందభాషమునకుఁ బోయినది; గావున జ్ఞాపకార్థము ఆమె తన చేతిని మీఁకుఁ బంపినది. “అని చెప్పు” మనియెను. వాఁడు ఆచేతినిఁ గొనిపోయిన తరువాత కర్తదేవి నుఱియొక భటునిఁ బిలిచి తన కుడిచేతిని నఱుకు మనియెను. వాఁడందులకు జంకియు తుదకు చేయునది లేక అట్లే చేయఁగా

కర్మదేవి నాని కాహస్తము చూపి “నీవు దీనిని నాతలిదండ్రుల వద్దకుఁ గొనిపోయి యిచ్చి “మీకొమార్త మీయల్లునితోఁ గూడ పరలోకమునకుఁ బోయినది. పోవుచుఁ బోవుచు జ్ఞానకార్థము ఈచేతిని మీకుఁ బంపినది.” అని చెప్పి నాజ్ఞాపించెను. వాడు ఆచేతినిఁ గొనిపోయి అట్లే చేసెను.

ఇట్టి కోడలును అట్టి కుమారుఁడును తన కెట్లు దక్కెదరని కొంతతడవు రణరంగ దేవుఁడు విచారించి తుదకు మనసు రాయి చేసికొని కోడలి కరమున కగ్నిసంస్కారము గావించి యచ్చోట నొక గొప్ప సరోవరమును నిర్మించి దానికి కర్మసరోవర మని పేరు పెట్టెను.

ఆసరోవర మిప్పటికిని గలదు.



ధారానగర సంస్థానప్రభు వగు ఆనందరావు ఇరువది సం
వత్సరముల వయస్సు వచ్చునంతడనుక మాతామహుఁ డగు
బడోదానుహారాజు నింటఁ బెరిగి పిదప తల్లిచే నుద్బోధితుఁడై
ధారానగరమున కరిగి “నాసంస్థానవ్యవహారము లన్నియు నా
కు స్వాధీనము చేయుఁడు” అని యడిగెను; గాని మంత్రులు
సేనానులును దోహదించితనులై “ఈరాజ్యము మాస్వార్థిత
ము. నీకేమియు లేదు. పొమ్ము” అని పోనడచిరి. మంత్రిప్రభు
తులు దోహదులైనను ప్రజలుమాత్రము “మాప్రభువు
ఎన్నఁడు వచ్చి మమ్ము పరిపాలించు” నని యాతనికొఱకు ఎదు
రుచూచుచుండిరి. అగుటచే వారిలోఁ బ్రముఖులు మంత్రుల
నోడించి సంస్థానము నానందరావు స్వాధీనము చేసిరి.

కాని గద్దె యెక్కినదిమొదలు ఆతని కనేకకష్టములు
కలిగెను. ఎప్పుడును సుఖ మను మాటయే యాతఁ డెఱుంగఁ
డు. అయినను విసిగొనక దైవమును సమ్మి యాతఁడు కష్ట
ముల నెదుర్కొనఁగా నింతలో చనిపోయెను. అప్పటికి ఆతని
భార్య యగు మైనాబాయి గర్భవతియై యుండెను. గర్భమున
నున్న బిడ్డకొఱకు సంస్థానమును రక్షించుట విధి యని యామె
యాభార మంతయు వహింపఁబోవుచుండగా మురారిరావు
అను దాయాది దౌర్జన్యము చేసి సంస్థానము నాక్రమించు
కొనెను. ఇంతలో రాణికి ప్రసవసమయము సమీపించెను. అప్పు
డామె ధారానగరములో బ్రసవించుట మంచిది గాదని తలఁ

చి ఇందూనుపట్టణమునకు వెళ్లి యచ్చట మగబిడ్డను గని
యెను. బాలునకు రామచంద్రరావు అని పేరుపెట్టి మైనా
బాయి పరమానందభరితయై కుమారుడు కలిగెను; గావున
“ఇక సంస్థానము స్వాధీనము చేసికొనుటకుఁ బ్రయత్నింపవ
చ్చును” అని తలఁచెను.

ఇందూనులో రాణి యిట్టి యాలోచనతో నుండఁగా
ధారానగరము కోటలో నున్న కిల్లేదారు రాణిపక్షము నవలం
బించి బాలునిపేర వ్యవహార మంతయు జరుపఁ జొచ్చెను. ఇది
యెఱింగి మురారిరావు మోసము చేసి బాలుని మైనాబాయిని
రూపుమాపఁ నలఁచి “మీయాజ్ఞకు బద్ధుఁడను. సంస్థానము
బాలునకు వశము జేయఁగలవాఁడను. మీరు వచ్చి ధారానగ
రములోనే నివసింపవలె” ననివర్తమానములు చేయుట ప్రారం
భించెను.

కొన్నిదినములు జరిగిన పిదప మైనాబాయి మురారి
రావుమాటలు నమ్మి ధారానగరమునకు బయలుదేఱెను అది
విని మురారిరావు తన పక్షమున నున్నవారిని అనేకులను
ఆమెకు ఎదురు పంపెను. వారందఱును బోయి “మాప్రభువు
మాగ్రామము నచ్చుచున్నందులకు సంతోషము. మురారిరావు
ఇప్పుడు కేవలము మీపాదములను గొలుచుచుఁ గాలము గడు
పుటకు కుతూహలపడుచున్నాడు. తల్లీ, ఎట్టి క్రూరజంతునై
నను బొక్కక్కప్పుడు శాంతముగఁ బ్రసరించుట సహజమే
గదా? ఇంతకును మేమందఱమును మీపక్షమున వాదించుటచే
కోరలు పెఱికిన పామువలె మురారిరావు మీపాదముల నాశ్ర
యింపఁదలఁచినాఁడు” అని యామెకు నవ్వుఁజెప్పి ధారానగర

మునకుఁ గొనివచ్చి యొక భవనమున విడియించిరి. వెంటనే మురారిరావు ఆభవనమునకు విచ్చుకత్తులు చూనిన భటులను కాపలా వేసెను. దానిని తగులఁబెట్టుటకుఁగూడ నాలోచనలు సాగించెను.

ఇది యెట్లో తెలియఁగా రాణిగారి పరిచారకులు “తల్లీ, మోసముపోయి మనము బెబ్బులి గుహలోఁ బ్రవేశించితిమి. విచ్చుకత్తుల భటులను కాపు వెట్టినంతమాత్రమున మురారి రావునకు తృప్తి కలుగుట లేదు. ఆతఁడు ఈభవనమునకు నీప్పు ముట్టింప నూహించుచున్నాడు; కావున తాము ఇక్కడ నుండుట ఔషము గాదు. పురుష వేషము ధరించి తమ రిక్కడ నుండి తప్పించుకొనిపోవుట మంచిది. కిల్లేదారు మన పక్షమున నున్నాఁడుగదా? వ్యవహార మంతయు నాతని కెఱిగించి ఉపాయము నెఱింగి వచ్చితిమి” అని పలికిరి; గాని మైనాబాయి అందులకు అంగీకరింపలేదు. “మీరు చెప్పినది నామంగళము నిమిత్తమే యనుట యధార్థమే; గాని యిట్లు చేసిన నేనుగును? మనము మఱియొకచోటికిఁ బాఱిపోయినంతమాత్రమున మురారి రావునకుఁ బ్రతిక్రియ చేసినవార మగుదుమా? మనము పోయినచోటఁగూడ మఱల మురారిరావు ఇట్టి ప్రయత్నమే చేసిన నేమి చేయఁగలము? నాపుట్టింటివారునుగూడ నెప్పుడును పగఱకు వెన్నిచ్చి యెఱుంగరు. వారి కీర్తికి భంగము కలిగించుపని నేనేల చేయవలయును? మీరు జాగ్రత్తగా నుండుఁడు. శత్రువులు దౌర్జన్యము తలపెట్టినచో మీప్రతాపము చూపి సాగిన శత్రుసంహారము గావింపుఁడు. లేకున్న వీరస్వర్గమునకుఁ బోవుఁడు. మన కివి రెండేమార్గములు. ఈసందర్భ

మున నాకు మరణము సంభవించినచో సహగమనము చేసిన రమణులు పోవు చోటికే పోగలను. ఇంక మాటుపలుకక మీకు మీపనిమీఁద నుండుఁడు” అని చెప్పెను. అప్పు డొక దాసి “తల్లీ, మన కండ్లకును బాలుఁడే జీవము. బాలుని న నిరపాయస్థలమునకుఁ జేర్చుట మంచిదిగాదా! నాబిడ్డ నిక్కడ నుంచి బాలరాజును సురక్షితస్థలమునకుఁ జేర్చెదను. ఇందుల కై న సంగీకరింపుము” అని ప్రార్థించెను. రాణి “ఁగూయుపాయము మంచిది” అని చెప్పి బాలుని ఈయఁగా దాసి తనబిడ్డను రాజపుత్రుని స్థానమున నునిచి రాజపుత్రుని తీసికొనిపోయెను. బాలుఁడు కోటలోఁ బ వేశించె నని వినిన తగువాత మైనాబాయి విచారరహితయై “నాకీక బెంగలేదు. మురారి రావు యుద్ధమునకు నచ్చినచో రానిట్లు” అని చాల ధైర్యము నహించెను

పిదప నామె తన భటులు ఎంత ప్రాణములకుఁ దెగించి తన్ను రక్షించుచున్నను వారివలన జయము గలుగుట పొసఁగదని తలఁచి శిందేసర్కారునకును, ఇంగ్లీషువారికిని “నేనిట్టి విషత్తులో నున్నాను. వచ్చి సాయము చేసి రక్షింపవలసినది” అని సందేశము సంపెను; గాని వారెవరును రాలేదు. మైనాబాయి “సాయము వచ్చినవారికిఁ గూడ దేవుని సాయము లేకున్నఁ బ్రయోజనము లేదు; గావున నేను దేవుని నొక్కఁ దీసి సాయము గోరెదను” అని దేవునినే నమ్ముకొని ప్రార్థనలు సేయుచుండెను.

రాణి యిట్లు వారిని సాహాయ్యము గోరుట విని మురారిరావు “చూడు మిప్పుడే నిన్ను నేలఁబెట్టి కొట్టెదను” అని కో

పోద్రిక్తుడయ్యెను. రాణి యందులకు “అభ్యంతరము లేదు. నీవు వీరుడవై నచో నేను సిద్ధముగ నే యున్నా” నని బదులు పంపించెను. మురారిరావు మఱింత యాగ్రహపడి యుద్ధము నకు సిద్ధము కాసాగెను.

ఇంతలో బడోదానుండి మంత్రి తమ్ముడగు సఖా రాంచుమణాజీఅను నాతఁడు గొప్పసైన్యముతో రాణికి సాయముగా వచ్చుచున్నాడని వార్త వచ్చెను. తోడనే మురారి రావు ధారానగరమును విడిచిపాటిపోయెను. సంస్థానము నిరాటంకముగా మైనాబాయి హస్తగత మయ్యెను. ఇంతలో సఖారాంచుమణాజీ వచ్చి చేరికొనియెను. రాణి బాలునిపేర పాలనము ప్రారంభించెను.

సఖారాంచుమణాజీకి ధారానగరము వచ్చుటకు రెండు కారణములు గలవు. రాణికి సాయము చేయుట ప్రత్యక్ష కారణము. తన్మూలమున ధనసంపాదనము పరోక్ష కారణము. ఇది పరోక్షమే యైనను దృఢతరమును, చిమణాజీని బడోదానుండి బయలుదేఱఁదీసినదియు నిదియే. అగుట నాతఁడు రాణి స్వయముగఁ బరిపాలనము సాగించుటకు అంగీకరింపలేదు. రాణి యాతని దుర్బుద్ధిని ఎఱింగి చాతుర్యమువలన ఆతని యాటలు సాగనిచ్చినది కాదు. చిమణాజీ చేయునది లేక తుదకు ఆమెకు మంత్రిగాఁ జేరెను.

వచ్చిన యాపదలు అన్నియు ధనసాధ్యములే యగుట వలన సంస్థానమునకు అప్పులు పెరిగిపోయెను. చిమణాజీయు, రాణియు చాల మార్గములఁ బ్రయత్నించిరి; గాని ప్రయోజ

నము కలుగలేదు. మఱల మార్గాన్వేషణము చేయనూహించుచుండఁగా చిమణాజీ స్వర్గమునకుఁ బోయెను. పిదప బాపూరఘనాథరావు అను నాతఁడు దివాను అయ్యెను. రాణి అతని సాయమున పరరాజ్యములమీఁదికి అనేకపర్యాయములు దండెత్తిపోయి విశేషధనము సంపాదించి అప్పు లన్నియు దీర్చివేసి సంస్థానమును నిష్క్రంటకము చేసెను. ఆమె ననేకవిపత్తులెదుర్కొనెను; గాని వానికి ఆమె లొంగలేదు. అన్నిటిని జయించి ఆమె పెద్దవాఁడైన తరువాత కుమారునకుఁ బట్టము గట్టెను. ఆదేశమున జనులు ఇప్పటికిని మైనాబాయిని పొగడి చేయెత్తిమొక్కెదరు.

7. రాజీనామేబుకువరు.

రాజానా హేబుసింహుడు పంజాబు దేశమునందలి పాటి యాలసంస్థానమును బరిపాలించుచుండెను. ఆసంస్థాన మాత నికిఁ బూర్వార్థితము; గాని సావర్థితము గాదు. తండ్రి యనంతర మాతఁడు యథాశాస్త్రముగ సింహాసనము నెక్కెను. ఆన నుయమునకుఁ దగిన మహోత్సవము లన్నియు ముగిసిన తరువాతఁ బరిపాలమున ప్రారంభ మయ్యెను.

వంశక్రమము ననుసరించి సింహాసన మెక్కుట సులభమే. అయినను పరిపాలనము సులభము గాదు. రాజబిడ్డయైనంతమాత్రమున పాలనాసామర్థ్యము కలిగితీటు నని యెక్కడను నిశ్చయము లేదు. నిలిచినను నిలువకున్నను ఆధిపత్యము నకును, విశ్వర్యమునకును వంశక్రమము కలదు; గాని తెలివి శేటలకు లేదు. రాజానా హేబుసింహునకు సింహాసన మెక్కక పూర్వ మున్న యానందము ఎక్కిన తరువాత నిలువదయ్యెను. ఆతని యసామర్థ్యమును గుర్తించి మంత్రులు, సేనాధిపతులు మున్నగు ప్రధానోద్యోగులు ద్రోహచింతను లైరి.

లోకములో నొక విధమైన మనుజులు తఱచు కానంబడుచున్నారు. వారు స్వయముగఁ గ్రహింపఁజాలరు. ఒకరు చెప్పిన వినరు. అవివేకుల మని యంగీకరించుట యవివేక మనియు, నగౌరవకారణము అనియుఁ దలఁచి వారు బ్రతికీయున్నంతకాలము నవివేకకృత్యములనే గావించుదురు. అట్టివారి బుద్ధిని మఱలించుటకు ఎన్ని స్థలములయందో ఎందఱో ప్రయత్నిం

చిరి; గాని తుడ కందఱును విఫలు లయిరి. తమకుఁ దెలియక, బరులు చెప్పిన విననివారికి సర్వజ్ఞతాహంకారము సాగరము వలె నపార మని తోచుచున్నది.

రాజాసాహేబుసింహుఁడు యథార్థమున కవివేకియే; గాని పైని వర్ణింపఁబడినవానిలోఁ జేరఁడు. ఆతఁడు తన యవివేకము నంగీకరించెను. “ఇట్లే యూరకున్న రాజ్యమున కపాయము వచ్చు”నని యూహించి యాతఁడు తన చెల్లెలిని పాలనావిషయమున సాహాయ్యముఁ గోరెను.

రాణీసాహేబుకువరు రాజాసాహేబుసింహునకు గారాబుచెల్లెలు. ఆఁడుదియే; గాని యామె రాజకార్యములయందు అసాధారణప్రతిభాశాలిని. యుద్ధవిద్యయందు అసమానప్రజ్ఞనార్జించి జంకు నెఱుంగని యోధురాలు. ఆమె బారీదువాసున కధీశ్వరుఁ డగు సరదార్ జయమల్లసింహుని వివాహ మయ్యెను. అన్నగారి యాహ్వానము నంగీకరించి పతి యనుమతిఁ బడసి యామె పాటియాటకు వచ్చి ప్రధానమంత్రి పదవి స్వీకరించెను.

స్త్రీ ప్రధానామాత్యపదవి స్వీకరించుటకు భారతదేశ చరిత్రమున సంతకంపె మఱియొక యుదాహరణము కాన్పింపదు. ఇతర దేశచరిత్రములకు ఈభాగ్య మబ్బనే లేదని మేము తలంచుచున్నాము. అనేకమంది రాణులు సింహాసనము లలంకరించి అసాధారణముగ రాజ్యపాలనము గావించి ప్రసిద్ధిఁ బడసియున్నారు; గాని వారి కందఱకును మంత్రులుపురుషులే. అగుటనే “ఆఁడుది రాజ్య పాలనము జేసి నన్న సంకర్షము లేదు. పురుషుఁడై నను స్త్రీయైనను సింహాసన మధిరోహించి

నంతమాత్రమున ప్రజాపాలనము నెఱవేఱదు. అంతయు మంత్రుల చేతులలో నున్నది. మంత్రులు పురుషులైనప్పుడు ఇంక స్త్రీ పరిపాలనము చేయుటలో నాశ్చర్యము గాని ప్రశంసకుఁ గారణము గాని యేమున్నది?" అను ప్రశ్న కవకాశము గలిగినది. ఇప్పు డట్లు గాదు. అధీశ్వరత్వము పురుషునకును, సాచివ్యము స్త్రీకిని సంక్రమించినవి. అవకాశము లభించినచో స్త్రీబుద్ధి కసాధ్యము లేదని చెప్పటకు ఇంతకంటె నేమి కావలెను.

అయితే భారతరనుణు లందఱును మంత్రాంగము చేయునారే యని మాయభిప్రాయము. మనసంఘమున గృహ రాజ్యాధిపత్యము పురుషునిది. సాచివ్యము స్త్రీది. ఈతీరునమన స్త్రీలకు మంత్రాంగనిర్వహణము ఉద్గుపాలతో నేర్పిన వినోదము. ఈ కారణముచే గృహమున రమణీయే మంత్రాంగనిర్వహణము గావింపవలెను. లేకున్న నిక నాసంసారము గాఢారణ్యమునకు సులభోదాహరణమే చూచుట లేదా మనము పురుషుఁడే మంత్రిత్యమును గూడ నిర్వహించు కొన్ని సంసారములును?

కువరు మంత్రాంగమును జేపట్టిన వెంటనే పాటియాల సంస్థానపు రాజ్యాంగము చేయివెట్టి కలఁచినట్లయ్యెను. రాజపురుషులయందు గుసగుసలు ప్రబలెను; గాని యిది యెంతో కాలము నిలువలేదు. రాజభక్తిభరితులగు సుద్యోగులను జేపట్టి కువరు వ్రోహుల నందఱును తొలఁగించెను. ఒకటి రెండు మాసములయందే శాంతి నెలకొనెను. రాజును ప్రజలును

ఆశ్చర్యచకితులైరి. సంస్థానమునందలి స్త్రీలందఱును ఆరేచిత భూచతురలై విజయగర్వమును బ్రకటింపజొచ్చిరి.

సర్వలక్షణసంపన్న యగు రమణి యొక్కడ నుండిన నక్కడి అలక్ష్మీ తొలంగిపోవును. పాటియాలలో విజృంభించినయలక్ష్మీ కువరు వచ్చిన వెంటనే తొలంగిపోయెను; గాని వెంటనే తనసొంత సంస్థాన మగు బారీదువాబులోఁ జెలరేఁగెను. ఆమె భర్త యగు జయమల్ సింహానిమీఁద దాయాది యగు ఫతేసింహుఁడు తిరుగఁబడెను. ఈసంగతి తెలిసిన వెంటనే కువరు పాటియాలలలో వ్యవస్థ చక్కబఱచి విశ్వాసపాత్రుని తన స్థానమున నిలిపి అన్నసైన్యమును కొంతసాయము దీసికొని బారీదువాబునకు బయలుదేఱెను. ఈవార్త తెలియ గనే ఫతేసింహుని హృదయమున భయము పాదుకొనెను. అయినను ఆతఁడు ధైర్యము చిక్కబట్టి ఫతేపురము వద్ద నామె నెదిరించెను. పోరు ఘోర మయ్యెను. శత్రువులను జయించి కువరు భర్తను జెఱ విడిపించి గద్దె నెక్కించెను. పంజాబుదేశ మంతయు నొక్కమాటు మెఱపు మెఱసినట్లయ్యెను.

“అఁడుది సాచివ్యము చేయుటా? ఇంతకంటె పురుషున కవమానకారణము లేదు. ఆమె సామర్థ్య మేమో చూచి వత్తము” అని ఆనందరావు లక్ష్మణరావు నను నిరువురు మహారాష్ట్రులు పాటియాలమీఁదికి దండెత్తి వచ్చిరి. వారి యశాన్ధత్యమునకు వెఱచి మార్గమున కొందఱు రాజులు వారికి ధన సాహాయ్యము చేసిరి. కొందఱు బలమును సాయమిచ్చిరి ఇది విని కొందఱు కువరుపక్ష మవలంబించిరి. ఎంతయైనను కువరు

సై న్యము ఏడువేలే యుండెను. అయినను దైవమును నమ్మి కువరు అంబాల మను పట్టణమువద్ద శత్రువులను దాకెను. సంకుల సమరము ప్రారంభ మైన సిదప శిక్షాలోపమువలన కువరుసై న్యము వెనుదీయుటకు సిద్ధపడెను. అది గ్రహించి కువరు “వె నుదీయవలదు. శూరునకు ఒక్కటే చావు. పాటిపోవుట దుర్మ ణమే. అంతకంటె నికృష్టము లేదు. నిలుపుడు. జయించిన కీర్తి కలుగును. లేకున్న వీరస్వర్గము లభించును” అని యువ న్యసింతునప్పటికి సై న్యమునకు మఱిల పురి యెక్కిను. మఱిల కొంతతడవు సంకులసమర మగునప్పటికి అంధకార మావరించె ను. ఇరువారగుల వాసును శిబిరములు చేరికొనిరి.

మహారాష్ట్ర లిందఱును అపాయమువలన శంకించి మే లుకొనియే యుండిరి. ఇట్లుండఁగా జామురాత్రివేళ “రాణికి గొప్ప సై న్య మొకటి తోడు వచ్చుచున్న” దని మహారాష్ట్ర సై న్యములో వార్తలు ప్రాకిపోసాగెను. అందులకు వారు ఆలోచనలు కొనసాగించుచుండఁగా రాణి హఠాత్తుగ వారిపైఁ బడెను. మరాఠాష్ట్రులు చెట్టాకపిట్టయై పోయిరి. రాణి విజ యమును బడసి పాటియాల చేరుకొనెను.

అసంతృప్తికి రెండు కారణములు ఉన్నవి. ఒక్కటి అన్యాయము ప్రబలుట మఱియొకటి కేవలము సనూయ వలని దుశ్చింత. అన్యాయమూలక మగు ససంతృప్తి న్యాయము నెలకొనినవెంటనే అడఁగారును; గాని దుశ్చింతమునఁ బొడమి నది అట్లు పోదు. కువరు నుంత్రిపదవిని స్వీకరింపక పూర్వము పాటియాల సంస్థానపు ఉద్యోగులయందుఁ బొడనూపిన య సంతృప్తి దుశ్చింతామూలకము. అగుట నది రహస్యముగ

నింకను కొనలుసాగుచునే యుండెను. ఇట్లుండియుండి యది అంబాలయ్యధము ముగిసిన కొన్నిదినములకు సహనుపట్టణమున జెలరేగెను. అచ్చటి సామంతప్రభువు దాని నణచుజాలక కువరుసాహాయ్యము గోరెను. వెంటనే యామె రాజధానిలో చక్కని యేర్పాటులు చేసి సహనుపట్టణమునకుఁ బోయి అచ్చట మూడుమాసములు వసించెను. ఈమూడుమాసములయందును, అచ్చటి రాజద్రోహు లందఱును శిక్షితులై శాంతి నెలకొనినతరువాత అచ్చటి సామంతరాజు కువరునకు ఒక మదగజము నడరువెట్టెను. ఆమె దానిని ప్రజ్ఞాధ్వజముగా తన స్వాధీనమునందే యుంచుకొనెను. మఱియు నామె తన సంస్థానము భద్రముగ నుండుట కచ్చట దుర్భేద్య మగు నొక దుర్గమును గట్టించెను.

లోకములో నొక విధమైన మనుష్యులున్నారు. వారు ఉన్నవారి నున్నట్లుండనీయరు. కొండెములు చెచ్చట వారి ప్రథమప్రయత్నము. కలహోత్పాదనము వారి పరమానిధి. కొందఱిది వినోదముకొఱకు నేయుదురు. కొందఱు ధనకాంత్యులై నేయుదురు. ఎట్లయినను ఫలము ఒక్కటే. ఈమహాచుభావులు దృష్టిరాజులపైఁ బ్రసరించిన రక్తపాత మగును. ప్రజలపొందఁ బాటిన సంసారములు భ్రష్టము లగును. హాలాహలముగూడ వీరి దృష్టికి తీసికట్టు.

పాటియాలలో నిట్టివారు మఱల ప్రబలిరి. రాజులతోఁ బనివచ్చినపుడు వారి ప్రయాసకు వినోదముకాదు కారణము. వారందఱును రాజునకు తీయనిమాటలతో నాదులు నేసిరి. రాజుసా హేబుసింహుఁడు మాటిపోయెను. “నేను పురుషుఁ

డను" అని యాతఁడు గర్వించెను. "నేను గావించినది కేవలము నకార్యకరణము. స్వయముగ నాధిపత్యమును స్త్రీపాలుసేయుటకంటె పురుషున కవమాన మేమి యున్నది! ఔను. కువరు సహనుపట్టణసామంతుఁ డిచ్చిన నుడగజమును నాకు సమర్పించలేదు. నాసెలవులేనిచే తన సంస్థానములో కొట కట్టించెను. ఇది నేను పరిగణింపనే లేదు. నాకొఱకు వారెంత శ్రమపడి విని నన్నిటిని ప్రహించిరి" అని యనుకొని యాతఁడు "నీవు నీసంస్థానమునకుఁ బొమ్ము" అని కువరున కాజ్ఞాపించెను. రాజున కీసంకల్పము గలిగించినవారలో రాణిగూడ ప్రముఖురాలే. ఆమెకుఁ గూడ పాలనాసామర్థ్యము గలదు. యువరాజుపేర తానే రాజ్యము చేయవలయు నని యామెకు బుద్ధిపుట్టెను. "కువరును వప్పించుటకు రాజునకు పురి యెక్కించుటయే యుపాయము" అని నిశ్చయించుకొని ఆమెగూడ రాజుతో కువరు మీఁద నిందలుఁ మోపి చెప్పెను. తుదఁకందఱి యాశలును ఫలించెను. "కందువంటి రాజ్యమును ఈనిర్భాగ్యులు నాశము సేయదు" రకు బెంగతో కువరు తన సంస్థానమునకు వెడలి పోయెను.

అయినను కొండెగాంత్రి కంతటితో తృప్తి కలుగలేదు. వారి బోధనలవలన రాజు బారీదువాబుమీఁదికి నండ యాత్రి బయలుదేఱెను; గాని యింతకంటె కృతఘ్నుఁడ లేదని పెద్దనునుష్యులు కొందఱు బుద్ధిసెప్పుగా నాతఁడు వెనుదిరిగి పోయెను. పిమ్మట నాతని యుద్యోగులు అన్నకును చెల్లెలికిని సంధిసేయుటకుఁ బ్రయత్నములు సాగించిరి. వారి మాటలు

నమ్మి కువరుపాటియాలకు బయలుదేతెను; గాని యంతలో
అపాయము శంకించి వెనుకకుఁ బోయెను.

మఱిల రాజాసాహేబుసింహుని యుద్యోగులకుఁ బని
గలిగెను. వారు “నీనీడఁ జూచుకొని నీవు బెదరుచున్నావు”
అని అమాయకత నారోపించి యామె మనసు విరిచిరి. కువరు
ఆమాటలు విని పూర్తిగ నమ్మి పాటియాలకుఁ బోయెను.
రాజు ఆమెను గొప్పభవనమున విడియించెను; గాని ఉత్తర
క్షణమునందే అది కారాగారము అని యామె గ్రహించెను.
అయినను కొన్నిదినములు అతిజాగ్రత్తతో నందేయుండి కువ
రు ఒకనాఁడు తన దుస్తులు దాసి కిచ్చి దాసీ దుస్తులుతానుఁ
ధరించి యాచెఱనుండి తప్పించుకొని స్వరాజ్యమునకుఁ బో
యిచేరుకొనెను.



8. రామాభాయి.

మేవాడురాజ్యమునకు వలిక యగు జగమల్లహారాజు చిత్రోడుదుర్గముమీఁదనుండి పరిపాలనము చేయుచుండఁగా డిల్లీశ్వరుఁ డగు నగ్గురు తన సార్వభౌమత్వమును స్థిరపఱచుకొనుటకు దండెత్తి వచ్చి కోట ముట్టడించెను. ఆకస్మిక మగు నీవిషయము నారసి రాజపుత్రులు కళవళపడుచుండఁగా అగ్గురువద్ద నుండి రాయబారి వచ్చి “మీరు మాకు సామంతులై ఏటేటను కొంత కప్పము చెల్లించుచుండవలసినది. అందులకు మీకు అంగీకారము లేదేని యుద్ధమునకు సిద్ధపడవలసినది” యని సందేశము నెఱింగించెను. అందులకు చాల నసంతృప్తుడై “శీఘ్రముగా నీవు వెడలిపోయి యుద్ధమే సిద్ధము” అని చెప్పి జగమల్లహారాజు కోట తలుపులు మూయించి సర్వమును సన్నద్ధము గావించెను.

అసంఖ్య మగు యవనసైన్యముతో పరిమిత మగు రాజపుత్రసైన్యము డీకొనెను. కోటలోనివారు రాచబిడ్డలు. దండెత్తి వచ్చినవారు పచ్చి తురకలు. యుద్ధమెంత భయంకరముగా నుండునో వేఱుగ వర్ణింపవలసిన దేమున్నది?

ఒక దినము గడచెను. రెండవనాడు తన వారికి ప్రోత్సాహము కలిగించుటకును, శత్రుబలమును బరీక్షించుటకును జగమల్లహారాజు బురుజులమీఁద సంచరించుచు శత్రుసైన్యము చాలదూరము వ్యాపించి అపారమై యుండుటఁ జూచి “ఈయుద్ధమున జయము కలుగుట పొసఁగదు. కోట

మొగలాయిల వశమును స్త్రీలు అగ్నిపాలును గావలసినట్లు న్నది.' అని సందేహించుచు దీనాననుఁడై యుండెను.

మొదటినుండియు వీరవిహారములయందు భర్తతో సరిగ పాల్గొనుచున్న రామాబాయి తానును బురుజులమీఁద సంచరించుచు భర్త దీనాననుఁడై యుండుటఁ జూచి కారణము నూహించుకొని సమీపించి, “నాథా, భర్తయున్దము వలన జయము కలుగుట పొసఁగదు సెలవేని మాఱునూపమునఁ బోయి అగ్బరును సంహరించి నచ్చెన” నని పలికెను. రాజు తొలుత సందేహించి ఆమె “భయము వలదు. సెలవు ఈయవలసినది” యని బలనంతపెట్టఁగా తుదకు “నీకేంతిదైర్యము కలదేని నీకుఁ దోచినట్లు చేయుము. గుప్తఖడ్గమును మాత్రము మఱిచిపోకుము. అపాయశంకకలిగినపుడు రాజపుత్రస్త్రీలకుఁ దగునట్లు ప్రవర్తింపుము.” అనిసెలవిచ్చెను. రామాబాయి నుహానందభరిత యయ్యెను.

పిదప నామె కావివస్త్రములను మెడనింప పూసల పేనులును దాల్చి శురకఁఫకిరువేషముతో చేత నొక ఫిడేలును, మొలలో నొక గుప్తఖడ్గమును ఉంచుకొని కోట వెళ్లి యవననై న్యము సొచ్చెను. అప్పుడు అగ్బరు శిబిరమున నుండి ఆలోచనలమీఁద నాలోచనలు చేయుచుండెను. ఇట్టి సమయమున రాణి ఆగుడారమును సమీపించి “నేను ఘాదుపాహ నాశీర్వదింపవచ్చితిని” అని కావలివారితోఁ జెప్పెను. అగ్బరు ఫకిరులనిన చాల గౌరవించును; గావున వెంటనే లోని కామెకు ప్రవేశ మిచ్చెను.

“నీవు భారతీయులతోడి పోరున అలసియుందు నని

తలచి ఈశ్వరగుణకీర్తనమున నిన్నానంతపెట్టి బహుమతి పడ
యుటకు వచ్చితి” నని విన్నవించుకొనియెను. అంతట ఫకీరు
ఫిడేలు తీసికొని స్వరముతో మేళవించి యొక్క కీర్తన వాయిం
చెను అగ్బరు భక్తిబంధుర మగు ఆకీర్తనను విని పరవశుడై
నిమిలితాత్ముడై యుండఁగా ఫకీరు గుప్తఖడ్గమును తటా
లునఁ దీసి చఱ్ఱునఁ బొడువఁ బోయెను. పాట యాగిపోవుటకు
కారణము తెలియఁగోరి అగ్బరు కన్నులు తెరిచి ఫకీరు వ్రయ
త్పమును జూచి అతిచాతుర్యముతో ఖడ్గమును గుంజుకొని
“ఎవరు నీవు” అని గద్దించుచు నడిగెను.

రామాబాయి నిర్భయముగ సంగతి యంతయు నెఱిం
గించి “నీప్రాణములు తీయుటకు వచ్చి విఫలప్రయత్న నైతిని.
ఇక నేనే మొగము పెట్టుకొని నాభర్త సన్నిధికి బోవుదును?
కావున నీవు నాతలతీయుము” అని పలికెను. అగ్బరు మిగుల
నాశ్చర్యపడి “నాభటులకుఁ గూడ స్త్రీలను జూపుట కనుజ్ఞ
లేదు. ఇంతటి శౌర్యసాహసములు గల నిన్నంత మొందించు
టకు నేను నాహసింపఁజాలను” అని బదులుపలికి ఆమెను ఒక
పాలకితోఁ గూర్చుండఁజేసి సకారవముగ గోటలోనికిఁ బంపి
వేసెను.

మఱునాఁడు యవనసైనికులు కొండలు నిచ్చెనలు వేసి
కొని బురుజుల కెగఁబ్రాగుచుండఁగా రాణియు, రాణాయు
నతిధైర్యముతో వారినిఁ గ్రిందికిఁ ద్రోయించుచుండిరి. రాజ
పుత్రులు త్రొసినకొలఁదిని తురుష్కులెక్కుచుండగా తురుష్కు
లెక్కిన కొలఁదిని రాజపుత్రులు పడఁద్రోయుచుండిరి. రాణి
యు రాణాయు నీయడావుడిలో నుండఁగా నొక తురక సరదా

రు దూరముచుండి యొక బాణము విడిచెను. అది రివ్వన వచ్చి రాణా పాణములు తీసికొనెయెను.

పతి సమయుటఁ గని కన్నులయందు గిట్టునఁ దిరిగిన బాష్పములను అట్లే తుడిచివేసికొని పతి ఖడ్గమును ధరించి యుద్ధరంగమున నుండికెను. ఆమెను జూచి క్షత్రియసైన్యము మఱింత సాహసముతోఁ దురకలను గసిననంగఁ జొచ్చెను. కొంతసేపటికి రాణా పడిన వార్త అంతటను వ్యాపింపఁగా మొగలాయీసైనికులు మహానందముతో విజృంభించిరి. తురకల యాధ్యత్యముఁ జూచి క్షత్రియులు మఱింత చెలరేగిరి. రాణి, తురకలు తన భర్తను చూపుమాపినందులకు తా నెట్లయిన నగ్బరుని సంహరించి తీరవలె నని నిశ్చయించి ఆహున్న యాఁడుసింగమువలె దుర్నిరీక్ష్యయై యెదురైన తురకల నెల్ల సంహరించుచు ముందునకు సాగెను. ఆమెను వెనుకకు నెట్టి వేయుటకు పేరుమోసిన తురకలు కొందరు ప్రయత్నించిరి; గాని లాభము లేకపోయెను. ఏటి కెదురీదు చేచుల నామె ముందునకుఁ బోవుచునే యుండెను.

అగ్బరు ఉన్న గుడారమును సమీపించునప్పటికి రాణి పెక్కుగాయములు తినుటవలన దుర్బల యయ్యెను. అది చూచి అచ్చట నున్న తురక సరదారు లామెను పట్టుకొని సాదుషా యెదుటకుఁ గొనిపోయిరి. అగ్బరు ఆమె శౌర్యసాహసముల కాశ్చర్యచకితుడై బౌషధోపచారములు చేయింపుడని పరిచారికల నాజ్ఞాపించెను. అంత తోడనే ఆశనియంతఃపురపరిచారికలు ఆమెను వైద్యశాలకుఁ గొనిపోయిరి.

వైద్యుల యుత్తమచికిత్సవలన నామె నాలుగైదు దిన

ములయందే కోలుకొని “నన్ను అగ్గురు నెదుటకుఁ గొనిపోండు,” అని అచ్చట నున్న పరిచారికలతోఁ బలికెను. వెంటనే వారు పోయి పాదుషాయనుజ్ఞను బడిసి యామె కోరిక చెల్లించిరి. పాదుషా యామెకుఁ జాల గౌరము చేసెను.

“నీశారవములతో నాకుఁ బని లేదు. నేను రణమును గోరి వచ్చితిని. లెమ్ము. ఖడ్గము పుచ్చుకొనుము” అని రాణి అగ్గురు నడిగెను. ఆతఁ డందులకు మందహాసము గావించి “నీశౌర్యమునకు సంతోషమైవది. ఇంత పతిభక్తియు, శౌర్యసాహసములును, పట్టుదలయు గల స్త్రీని నేనెన్నఁడును జూచియుండలేదు. అక్రమ మగు కోరిక కోరుచున్నావు; గావున నేను నీయాహ్వానము సంగీకరింపఁజాలను. ఏమందువా? నేను స్త్రీలతో యుద్ధము చేయను” అని ప్రత్యుత్తర మీయగా “నేను రెండుమాటలు నిన్ను సంహరించుటకు వచ్చితిని. అందులకై న నీవు ప్రతిక్రియఁజేయుము. నాపతిచెంతకుఁ బోవలయునని నాకు కోరిక కలదు. ఆలసింపక నన్ను సంహరింపుము” అని యామె మఱలఁ బలికెను. అందులకును అంగీకరింపక అగ్గురు ఆమెను సశారవముగ కొటబోసికిఁ బంపించివేసెను.

రామాబాయి కోటలోఁ బ్రవేశించునప్పటికి రాణాచనిపోవుటయే గాక రాణి కైదువడుట విని అచ్చటి క్షత్రియులు ఎల్లరును కర్తవ్యమునుగుఱించి యోచించుచుండిరి. అందొకఁడు సంధిచేసికొంద మని ప్రస్తావించెను. అది విని రామాబాయి మండిపడి “నీప్రభువును సంహరించినవానితో సంధిచేసికొనుమనుటకు నీకు నోరెట్లు వచ్చెను? నీవు క్షత్రియుఁడవు కావా? నీకు మానాభిమానములు లేవా?” యని నిందించె

ను. అదివిని యతఁ డచ్చట నుండఁజాలక తలవంచికొని వెడలి పోయెను.

తక్కిన సరదారులును వీరభటులు రాణి చెట్టు నచ్చె నని యాశ్చర్యపడుచుండఁగా నామె వారి నడువఁజిలిచి చేయెత్తి “వీక్షలారా! చితోడుదుర్గమునకు అలంకారభూతఁ డగు మహారాజు గతించెను. ఇంక మనము చేయవలసిన దేమి కలదు? పగఁదీర్చుకొనుట ముఖ్యకర్తవ్యము. వీలయినచో తగువాత రాజ్యరక్షణము చేసికొనవచ్చును! గావున మన మండఱమును శత్రుసంహారము గావించుము. క్షత్రియులకు వివాదము వివాహముతో సమానము. సంది యనిన మరణతుల్యము. ఇంక మీకుఁ జెప్పవలసిన దేమియున్నది? తెందు” అని పలికెను. తోడనే వారెల్లరును మహోత్సాహపూరితులై యుద్ధరంగమునకుఁ బోయిరి. రాణియు వారివెంట రణరంగమున కరిగి అసంఖ్యయవనులను సంహరించెను.

మఱునాఁడు రాణి యింక జయము కలుగుట కలలోని ముచ్చట యని నిశ్చయించుకొనియెను “అయినను యుద్ధము మానఁగూడదు” అనియు నామె నిశ్చయించుకొని సరదారుల నందఱును ఒకచోఁ జేర్చి “ఇన్ని చేసినను మనకు జయము కలుగునట్లు తోచుట లేదు; గావున పురుషు లందఱును ప్రాణములున్నంతవఱకును యుద్ధము చేసి పిదప వీరస్వర్గమునకుఁ బోవలసినది. పిదప స్త్రీలందఱును జోహారు గావించి మిమ్ము కలిసి కొనియెదరు” అని చెప్పెను. యోధు లందఱును అంగీకరించి పోయి శత్రువులను దాకిరి.

రాణికి ఇరువురు కొమార్తలు కలరు. పెద్దయామె

వయస్సు సదునేడు సంవత్సరములు. పేరు చంద్రావతి. చిన్న యామె ప్రాయము పదునై దేండ్లు. పేరు లీలావతి. రామా బాయి వారిని బిలిచి “మన విషయమున భగవంతుఁ డన్యథా తలఁచినాఁడు. చితోడుదుర్గమునకు వినాశము సంభవించినది. మేవాడురాజ్యము తురకల యధీన మగు దినములు వచ్చినవి. మన మందుల కేమి చేయఁగలము? ఈశ్వరేచ్ఛకు వ్యతిరేకము చేయఁగలవా రెవ్వరు? పురుషు లందఱును మరణము నిశ్చయించుకొని యుద్ధరంగమునకుఁ పోయినారు. ఇంక స్త్రీలు మిగిలియున్నారు. మనము బ్రతికియున్నచో మానము నిలువదు. మర్యాద నిలువదు; కావున నేను జోహారు నిశ్చయించితిని. మీయభిప్రాయ మేమి?” అని యడిగెను. వారు తల్లి మాటల కంగీకరించిరి. పిదప మువ్వరును గలిసి కోటలోనున్న స్త్రీల నందఱు నొక్కయెడల సమావేశపఱిచి సంగతి యంతయు విచారించి చెప్పిరి. అందఱును అంగీకరించిరి. తోడనే చితులు నిర్మించుటకు పరిచారకులు పనిఁబూనిరి

“దినములు గడచిపోవుచున్నవి. మొగలానుబిడ్డల కిది పౌరుషము గాదు. నేఁడు కోట కొట్టితీరవలయు” నని ప్రోత్సహించుచు అగ్గుపై సైన్యమునం దంతటను సంచరించుచుండెను. తురకవీరు లత్యుత్సాహముగా ద్వారములు పగులఁ గొట్టుటకుఁ బ్రయత్నించుచుండఁగా కోటలోనుండి తలుపులు తెఱచిగొని రాజపుత్రు లొక్కమాఱుగ బయటకు వచ్చి తురుష్కులను దాకిరి. పోరు ఘోర మయ్యెను.

ఇరువారుగులవారును చాలఁ బట్టువలతోఁ బోరిరి. ఒక్కమాఱు ఉభయపక్షములును ఇటువటు నూఁగిపోయెను.

ఉత్తరక్షణమున రాజపుత్రులు తురుష్కులలో వీరమైపోయిరి. తురకభటులు “అల్లాహ్ అగ్బర్” అని యడుచుచు గోటలోనికి బరువెత్తజొచ్చిరి.

ఇది యంతయుఁ గనిపెట్టుచున్న రాజపుత్రుఁడు ఒకఁడు ఈవార్త స్త్రీల కెఱిగించి తాను తురకల నెదిరించి మడిసెను. వెంటనే స్త్రీలు చితుల నధిరోపించి అగ్ని ముట్టించుకొనిరి. చూచుచుండఁగా అగ్ని విజృంభించి వారిని స్వర్గలోకమునకుఁ గొనిపోయెను. భగభగమండుచున్న చితులను జూచి తురుష్కులు నిర్విణ్ణులైరి. అగ్బరు విజయగర్వముతో నచ్చటకు వచ్చి జరుగుచున్న దంతయుఁ జూచి తెల్లవోయెను.

గోట తురకల స్వాధీన మయ్యెను.

9. రాగమ్మ.

ఉద్దండరాయసరాజు అను నామాంతరము గల రెండవ రాయసరాజు చాలఁగాలము పెద్దాపురసంస్థానమును బాలించి దివికిఁ బోయెను. మరణకాలమున కాతనికి ముగ్గురు కుమారులు ఉండిరి. మొదటి యాతఁడు తిమ్మరాజు. రెండవయాతఁడు బలభద్రరాజు. మూడవయాతఁడు సూరపరాజు. తండ్రి మరణించునప్పటికి ఈమువ్వురునుగూడ బాలురు అగుటచే తల్లి రాగమ్మ తిమ్మరాజునకుఁ బట్టాభిషేకము గావించి; తానే రాజకార్యములను నిర్వర్తింపసాగెను. రాగమ్మ గొట్టుముక్కుల భగవాన్ శాజుగారి కొమార్త.

ఆడుది యైన నేమి? రాగమ్మ త్రియరమణిగదా? ఇంక నామె శౌర్యసాహసములను వర్ణింపనవసర మేమి యున్నది? తిమ్మరాజు పెద్ద యగునంతదనుక సంస్థానప్రజ లందఱును కష్టమును మాట యైన నెఱుంగనట్లు పరిపాలించెను. తోడి సంస్థానప్రభువు లందఱును ఆమె సామర్థ్యమును మెచ్చుకొనుచు పాలనావిషయమున నుదాహరణముగఁ గైకొనసాగిరి.

ఇంతలో తిమ్మరాజు పెద్ద యయ్యెను. రాగమ్మ సంస్థాన వ్యవహారము లన్నియుఁ బ్రత్యక్షముగ నాతని భుజాస్కంధము లపై నిడెను. అయినను తిమ్మరాజు స్వతంత్రింపలేదు. తల్లి యనిన నాతని కధికగౌరవము. ఆమె ప్రేమభరాలస యగు మాతమాత్రమే గాదు. రాజ్యపాలనము నిర్వహించిన రాజు కార్యధురీణ. అగుట నాతఁడు తల్లి యంగీకారముఁ బడయు.

కుండ నేపనియుఁ జేసి యెఱుఁగఁడు. ఈకారణమువలన నాతని కృత్యము లేమియుఁ బ్రజావిమర్శకు అవకాశ మిచ్చెడివికావు.

తిమ్మరాజు తల్లి నెంత గౌరవించునో తమ్ముల నంత యాదరించును. అందును జేదోడువాదోడుగ నుండుటచే బలభద్రరాజుతో నాతని కేకప్రాణము. బలభద్రరాజుగూడ నన్న యెడల రామునియెడల లక్ష్మణుఁడవోలే భయభక్తులతో మెలఁగుచుండెను.

ఇది యిట్లుండఁగా హైదరాబాదునవాబుచే రాజును హేంద్రవరము, శ్రీకాకుళమునర్కారులకు నవాబుగా నియమింపఁబడిన అన్వరుద్దీను ఆసర్కారులయందలి కొందఱు సంస్థానప్రభువులు ఈయనలసిన కప్పములు వసూలు చేసికొని రమ్మని రుస్తుంఖాను అను వానిని నియమించెను. హాజీహుస్సేన్ అను నామాంతరము గల రుస్తుంఖానుని ఈసర్కారులలోఁ బ్రవేశింపకుండఁ జేయవలయు నని మొగలిత్తుర్తి కలిదిండి రామరాజును, నూజువీటి అప్పారావు వంశమునందలి సుబ్బన్నయు, నేకమై రెండుమూఁడు తడవ లేలూరువద్ద నెదిరించిరి; గాని ప్రయోజనము కలుగలేదు. రుస్తుంఖానుని ధాటి కోర్వఁ జాలక వారు పెద్దాపురమునకుఁ బాఱివచ్చిరి. రుస్తుంఖానుఁడు మార్గసుధ్యమున నున్న సంస్థానప్రభువులవలన కప్పములు గొనుచు ముందునకుఁ బ్రయాణము సాగించెను.

రాగస్తు సాహాయ్యమును బడసి రామరాజును, సుబ్బన్నయు మఱల రుస్తుంఖానుని రాజును హేంద్రవరముచేంత నెదిరించిరి. పోరు మఱల ఘోర మయ్యెను; గాని మఱల రుస్తుంఖానుఁడే జయించెను అంతటఁ జేయునది లేక రామరా

జను, సుబ్బన్నయు, వారికి సాయము నేయవచ్చిన ఫితావురము ప్రభు వగు రావు వేంకటకృష్ణారావును తోటపల్లి ప్రాంతమునకుఁ బాటిపోయిరి. రుస్తుంఖానుఁడు రాజమహేంద్రవరమును స్వాధీనము చేసికొని కొన్నిదినము లక్కడనుండి మఱిల బయలుదేటి పెద్దాపురము వచ్చి పొడవులమెట్టుమీఁద విడిసెను.

ఇది వఱకు పెద్దాపురసంస్థానమునకును రుస్తుంఖానునకు నేమియు సంబంధము లేనట్లు తోచుచున్నది. అయినను రాగమ్మ, రామరాజు సుబ్బన్నగార్లకు, బలసాహాయ్యముఁ జేయుట యాతనికిఁ దెలియకపోలేదు; గాని యాసంగతి మాత్ర మాతఁడు వెల్లడిసేయలేదు. ఆతని హృదయమునఁ జాల యోచనలు పెనవేసికొనిపోవుచుండెను. “వీఁడెందులకు వచ్చెను? యుద్ధమునకైన నట్లూరకుండు నేల? లేకున్న నిక్కడ నేమి పని?” అని రాగమ్మ ఆతని యాగమనమును గుఱించి యనేకవిధములఁ జర్చించుకొనుచు యుద్ధసన్నాహము లలో నుండెను.

ఇట్లుండఁగా రుస్తుంఖానుఁడు తిమ్మరాజుతో స్నేహ పూర్వక మగు రామబారములు ప్రారంభించెను. “మీసంస్థానము చిరకాలమునుండి యున్నది. ఈసర్కారులయందెల్ల నిది ధర్మమునకుఁ బ్రతిష్ఠఁ గాంచి యున్నది. మీసంస్థానమునెడల నాకు చాల గౌరవము గలదు. ఇక నేను ఇక్కడ నెన్నోదినము లుండుటకు వీలులేదు. మీకునూరుల నొక్కమాటు మా బసకుఁ బంపినచో వారితో మైత్రిని దృఢపఱచికొని నాపని మీఁద ముందునకుఁ బోయెద” నని యాతఁడు రాగమ్మకు వర్త

మాన మంపెను. రాగమ్మ యందులకు తొలుత నంగీకరింపలేదు. అంతట రుస్తుంఖానుఁడు తనకుమారుఁడైన నూరుద్దీను హుస్సేనునిఁ బెద్దాపురము కోటలోనికిఁ బంపి యిట్లే చెప్పించెను. నూరుద్దీనుమాటలకు రాగమ్మ అభ్యంతరము చెప్పజాలకపోయెను. ఆతని సౌజన్యము నామె చక్కఁగ నెఱుంగును. నూరుద్దీను కొన్నిదినములు పెద్దాపురమునఁ గొలుపు సేసియుండెను. రాగమ్మ తన కుమారులను రుస్తుంఖాను బసకు బంపుటకు నిస్సందేహముగ నంగీకరించెను. నూరుద్దీను, తండ్రి కుట్రలనంకల్పముల నెఱుంగఁడు.

యుక్త సమయమున తిమ్మరాజును, బలభద్రరాజును తురుష్కుల బసకు బయలుదేరిరి. వెంట చల్లా పెద్దిమున్నగు విశ్వాసపాత్రులగు నైదాఱుగురు పరిజనులు మాత్రమే యుండిరి. రుస్తుంఖానుని యుద్యోగులు వచ్చి రాజపుత్రుల కెదురు సన్నాహములు జరిపి తోడుకొనిపోయిరి. రుస్తుంఖానుఁడు ద్వారమువద్ద కెదురువచ్చి వారిని డేరాలోనికిఁ గొనిపోయి సబహు మానముగఁ గూర్చుండఁబెట్టి కుశలప్రశ్నలు ప్రారంభించెను. నూరుద్దీను తన తండ్రి రాజపుత్రులకుఁ జేయు మర్యాదలు నూచి పరమానందభరితుఁ డగుచుండెను.

కాని ఉన్నట్లుండఁగా కొందఱు తురుష్కుభటులు తటాలున సభాభవనము సొచ్చి కల్లోలము ప్రారంభించిరి. రుస్తుంఖానుఁ డొక ప్రక్కకుఁ దప్పుకొనెను. నూరుద్దీనును, రాజపుత్రులును ఆశ్చర్యచకితు లగుచుండఁగా కొందఱు తురకలు ఝణములో, క్రాగిన నూనెలో జొన్నకంకెలును, ఈతమండలును ముంచి వానితో రాజపుత్రులను గొట్టసాగిరి. నూరు

దీని అది చూచి రాజపుత్రులను రక్షింపఁ బ్రయత్నించునంత
లో నొక్క తురక క్రాగిన నూనె వారిపై గ్రుమ్మరించెను. తుణ
ములో రాజపుత్రులు ప్రాణములు విడిచిరి. నూరుదీని కన్నెత్తి
చూడఁగా రుస్తంఖానుఁ డెందును కాన్పింపఁడయ్యెను.

చల్లా పెద్ది యిదిచూచి తుణములలో గుట్టము నెక్కి
కోటదెసకు డిడాయించెను. శుభ వార్తకై యెదురుసూచుచున్న
రాగమ్మ ఇది విని “మహమ్మదీయులు ఇంక కోటమీఁద బడు
దురు. చూచుచున్న, మన మానము దక్కదు” అని కోడం
డ్రను, తక్కిన స్త్రీలను త్వరపెట్టెను. తుణములో నంజలు
ను జోహారు సేయుటకు లక్కమేడకు బోయిరి. చల్లా పెద్దిగూడ
అక్కడకుఁ బోయి రాగమ్మ యాజ్ఞకై వేచియుండెను.

అప్పుడు రాణి రాగమ్మ చేతికి కుమాను సందించెను.
రాగమ్మ మనుషుని యెత్తుకొని “వత్సా! చిరంజీవి వగుము.
త్రింశత్కోటి దేవతలును, ద్రిమూర్తులును, ఆదిశక్తియు, నిన్ను
రక్షింతురుగాక! నరసింహస్వామియెడల మేమేమి యపచార
ము గావించితిమో నేఁడు ఇట్టి గతి పట్టినది. అయినను నిన్ను
ఆనరసింహస్వామియే పెద్దవానిం జేసి నిరపాయముగ మఱల
నిన్ను పెద్దాపురపుసింహాసనముమీఁదఁ బ్రతిష్ఠింపఁగలఁడు.
తండ్రీ, నీవు బాల్యమునందే తలిదండ్రులను గోలుపోయినవా
డ వగుదువు. ఇంతకంటె నీకు నుఱి యేలోపమును లేకుం
డుగాక” అని దీవించి రాణిచేతికిచ్చెను. రాణియు తక్కిన
క్షత్రియస్త్రీలును బాలుని ముద్దుగొని మఱల రాగమ్మచేతికి
ఇచ్చిరి. అప్పుడు రాగమ్మ యెదుట నిలిచియున్న కొంపెల్ల

మహాలక్ష్మీసోదెమ్మ యను పురోహితుని భార్యను జూచి యిట్లు చెప్పెను.

“చాలకాలమునుండి మీకునుమాకును సంబంధము న్నది. మీరు మాకనేకోపకారములను గావించియున్నారు. మీయాశీర్వాదబలమ్ముననే యింతవఱకును మేము నిరపాయు లమై యుంటిమి; గాని పెద్ద సంస్థానమున కేలికలమై యుండి యు మీకుఁ జేయఁదగిన యుపకార మొక్కటియుఁ జేయఁ జాలకపోయితిమి. మాకాల మంతయు నాశలతోడనే చెల్లిపో యినది. నేటికి ఈసంస్థానమున కీరీతిని విచ్చిత్తి సంభవించి నది. మావంశ మంతయు నేటితో నశించిపోవలసిన కారణ ము తలస్థించినది. అయినను ఎట్లో యీవంశాంకురము నిలిచి యుండవలయు నని మాకు వాంఛ గలదు. ఆయంకురమును నిలుపు భారము మీమీఁద నున్నది. ఈనిముసమునందే యీ పసిపాపని మీస్వాధీనము చేయుచున్నాను. ఈబిడ్డఁ డిఁక మీ బిడ్డఁడే; గాని మాబిడ్డఁడు గాఁడు. ఈబాలుని యభివృద్ధికి మీ యాశీర్వచనమే యాధారము. తుదకు మేమీ లోకమును విడిచిపోవునప్పుడుగూడ మీకు కష్టమునే గలిగింపవలసివచ్చినది. అయినను మావంశమును నిలుపవలసిన దని మిమ్ము ప్రార్థించు చున్నాను. ఈబాలుఁడు పెద్దవాఁడైన పిదప మీకుఁ గృత జ్ఞుఁడై యుండఁగలఁడు. ఇఁక మేము జాలము సేయుటకు వీలు లేదు. తురకలవలని మీనభంగభీతి మమ్ము త్వర పెట్టుచున్నది. మీరు మాకిప్పుడు చేయవలసిన మహోపకార మిది. ఎన్ని కష్ట ము లనుభవించియైనను ఈబాలుని మీరు విజయనగరము సేర్పి మాయును. ఈపాపని విజయనగరపు మహారాణి పాదముల

మీఁద వైచి మీరుగూడ నక్కడనే యుండి రక్షించుచుండ వలసినది.”

ఇది విని సోదెమ్మ వలై యని పలికెను. ఈమాటలవలన నామె శరీరము పరవశ మయ్యెను. “మేము మీయన్నము తిని బ్రతుకుచున్నాము. ఇంతకంటె మాకు ఆవశ్యకకార్యము ఏమి యున్నది. నాకంఠములోఁ బ్రాణములు ఉండఁగా చిట్టిబాబున కేమియు నపాయము రానీయను.” అని సోదెమ్మ పలికెను. తోడనే రాగమ్మ బాలుని ఆమె కిచ్చివేసి బాలుని మెడలో నున్న ఆభరణముల నన్నిటిని తీసి క్రిందఁబాటవేసెను. “నా కూనా, మనము పోదము” అని సోదెమ్మ అక్కడనుండి బయలుదేరినది.

అంతట రాగమ్మ “పెద్దీ, ఇంక జూడవలదు” అని పలికెను. తోడనే పెద్దీ లక్కమేడకు నిప్పుపెట్టెను. క్షణములో అగ్నిహోత్రుఁడు విజృంభించెను. రాజస్త్రిలతోఁగూడ పెద్దీ యాయగ్నిలోఁ బడి స్వర్గమునకుఁ బోయెను.

బాలుని ఎత్తుకొని సోదెమ్మ దేవిదీచెంతకు వచ్చునపు టికి తురకలు ఎదురైరి. ముందు వచ్చుచున్న రుస్తుంఖానుఁడు “నిలువుము” అని యటవఁగా సోదెమ్మ నిశ్చేష్టయై నిలువఁబడి పోయెను, “వీడురాజపుత్రుఁడు. ఎక్కడకుఁగొనిపోయెదవు?” అని ఖానుఁడు మఱలనఱచెను సోదెమ్మ కప్పటికి తెలివి వచ్చెను. తోడనే యామె “అయ్యో, ఇదే మన్యామ్యము! పదియేండ్లు నకల దేవతలకును మ్రొక్కి కంటిని. వీడునాగారాల కూచి. రాజపుత్రుఁడ నెదరేల? రాజపుత్రుఁడు రాణివద్ద నున్నాఁడు” అని మొఱ్ఱపెట్టెను. “ఘా, నీమొగమున కిట్టి

కొడుకా?" యని ఖానుడు మఱిల పలుకఁగా "మే మంత చెడిపోయితిమా? ఎంతదరిద్రులమైనను బ్రాహ్మణులము; గావున మాకు తపోధన మనంతమై యున్నది. దక్షిణామూర్తి యను గ్రహమునఁ బొడమిన బాలునకు తేజస్సున కేమికొదువ?" అని సోదెమ్మ జవాబు చెప్పెను. దానిమీఁద వాదోపవాదములు పెరిగిపోయెను. తుదకు ఖానుడు "ఈ బాలుడు నీకొడుకేని వీనియెంగలి తినుము" అని ఖంఘ మనిసలికెను. చెంతనున్న సరదారుడు జానుపండు అందించెను. సోదెమ్మ వెంటనే ఆపండు బాలునినోట నుంచి పిదప తాను తినివేసెను. ఖానుడు నిశ్చంకుడై బాలునితోఁగూడ సోదెమ్మను వెడలిపోనిచ్చెను.

"కులమున కేమి? రాజపుత్రుని రక్షింపఁగలిగితిని. ఊరకంఠుడగు నీతఁడు బ్రాహ్మణ బాలునికంటె నేవిధమున దక్కున? అయినను నాకుఁ బాపములేదు. పెద్దాపురరాజవంశమును నిలువఁగలిగితిని. నాకంటె నవృష్టవంతు లేవకు?" అని యుహ్మంగుచు సోదెమ్మ పట్టణమునందున్న యింటికిఁ జోయి భర్తకు సంగతి యంతయు నెఱిగించెను అంతట నా బ్రాహ్మణుడు "ఈమహారాజు ఇక్కడ నుండుట నుంచిదిగాదు" అని యప్పుడే భార్యతోఁ గూడ బాలుని ఎత్తుకొని మహానందముతో విజయనగరమునకు దారి తీసెను.

కాని కొంతసేపటికి ఖానుడు యథార్థము నెఱింగి బాలుని వెన్నంటెను బ్రాహ్మణవంశములు చేబ్రోవ వద్దకుఁ జోవునప్పటికి ఖానుడు సవరివాడుడై అందుకొని సోదెమ్మ చేత నున్న రాజపుత్రుని గింజుకొని కైదు చేసెను. బ్రాహ్మణవంశతులు "ఈతఁడు మాబిడ్డ" యని యెన్నివిధములఁ జెప్పినను

ఖానుఁ డంగీకరింపలేదు. “పరీక్షించెదను” అని యాతఁడు కత్తులను పుస్తకములను ఎదుట నుంచి ఏడుమాసముల పయనుగల రాజపుత్రుని విడిచెను. తోడనే యాబాలుఁడు కత్తిమీఁద చేయివేసెను. అంతట ఖానుఁడు “ఇది పులిపిల్ల, మేఁక పిల్ల గాదు” అని బ్రాహ్మణదంపతులతోఁగూడ కైదు చేసెను. కొన్నిదినముల కీసంగతి విజయనగరమునఁ దెలిసెను. తోడనే అచ్చటి ప్రభువు దండుతో వచ్చి తురకల నోడించి రాయజగ పతియను పేరుగల యాబాలుని, బ్రాహ్మణదంపతులను విడిపించుకొని విజయనగరమునకుఁ బోయెను.

పిదప నమ్మించి యింత న్రోహము చేసినందులకు నూరుదీను తండ్రిని డేరాకొయ్యలతో పొడిచి చంపెను.

పెద్దాపురము కొన్నిదినములవఱకును తురకలస్వాధీనమున నుండెను; గాని రాయజగపతి యెదిగి దానిని మఱి స్వాధీనము చేసికొనెను.

10. సావిత్రి బాయి.

డిల్లీ విజాపురరాజ్యములయందు భస్మరాసులను నిర్మించు శివాజీశౌర్యాగ్ని యొకప్పుడు కర్ణాటకముమీఁదఁ బడి యెను. శివాజీ, కర్ణాటకమును స్వభుజబలముతో సాధింప నిశ్చయించుకొని వచ్చెను; గాని యింతలో డిల్లీశుని సైనికులు విజృంభించుచున్నారని విని కర్ణాటకమును సాధించుటకు దాదోజీ అను సేనాధిపతిని నియమించి తాను వెడలిపోయెను. దాదోజీ తొలుత భుయికోటను ముట్టడించెను. అది స్వాధీనమైనచో చుట్టుపట్ల నున్న దుర్గము లన్నియు సతీసులభముగ చేజిక్కునని యాతని యభిప్రాయము. భుయికోటయందున్నంత శౌర్య మెచ్చటను లేదని యాతఁడు విని యుండెను. అందులకుఁ దార్కాణముగా ఆదుర్గాధీశుఁ డగు ఏసాజీ దాదోజీనిఁ దీవ్రముగ నెదిరించెను.

ఇరువారగులవారును జాలఁ బట్టుదలతోఁ బోరిరి. కొంతసే పయిన తరువాత ఏసాజీ శత్రువులు చీకాకుసడునట్లు వీరవిహారము గావించుచు వెనుకనుండి వచ్చిన ప్రతివీరుని యాకస్త్రికాఘాతమువలన భూశయ్య నలంకరించెను. ఈవార్త వెంటనే కోటలోఁ దెలిసిపోయెను.

ఇది వినుటయే తడవుగ ఏసాజీభార్య యగు సావిత్రి బాయి కొందఱు దాసీవనితలతో నచ్చటకు వచ్చెను. ఏసాజీ గతప్రాణుడై యున్నను ఆతనిచేతులలోని డాలును, వాలును అట్లే యుండెను. రాణి యక్కడకు వచ్చిన తోడనే యింకను కళ్ళ తగ్గిపోని యేసాజీముఖము ఆమెకు వీరసందేశము నెఱిం

గించెను. ఈనృశ్యమును జూచిన వెంటనే రాణి హృదయము నఁ బొంగిపొరలుచున్న దుఃఖము తిరోహితమై ఆస్థానమున శౌర్యాగ్ని ప్రదీప్తం బయ్యెను. తోడనే భర్త చేతి డాలును, కత్తియు భార్య చేతికి వచ్చెను. కేవల మింతియే భేదము. ఏసాజీ, ఎంత ధైర్యముతో, నెంత సాహసముతో, నెంత పట్టుదలతో, నెంత యభిమానముతో యుద్ధరంగమున నిలిచె నో సావిత్రియు నంత ధైర్యముతో, నంత సాహసముతో, నంత పట్టుదలతో, నంత యభిమానముతో వైరి నెదిరించుటకు గుట్ట మెక్కిెను. ఆమెనుజూచి వెంట వచ్చిన దాసీజనము గూడ నట్లే చేసెను.

ఏసాజీ పడిన వార్త భుయికోటపైనికుల కందఱకు నప్పుడు తెలిసెను. తోడనే యందఱు నన్ని దిక్కులకును బాటిపోజొచ్చిరి. విరోధులు కోట స్వాధీనము చేసికొనిరి. ఇది యంతయుఁ జూచి సావిత్రి ఒక్కమాటు నలుమూలలు కలయఁజూచి కన్నులనుండి రోషాగ్నికలలు రాల్చుచు తోడఁ త్రొక్కిన యురగకాంతవలె రోజుచు “ఓవీరవరులారా! ఏల పాటిపోయెదరు? ఎక్కడకుఁ బోయినను మరణము తప్పదు. ఏల పాటిపోయెదరు? ఇదియేనా మీరాజునెడల మీరు చూపుభక్తి? ఇదియేనా మీపూర్వులయెడల మీరు వెల్లడించు శౌరవము? ఇదియేనా మీదుర్గమునెడల మీకుఁగల యభిమానము? ఇంతటిదేనా మీశౌర్యము? తోడివారు తెక్కబలిమి చూపుచుండఁగా పిక్కబలిమి చూపుటకు మీకు సిగ్గు లేదా? తోడివారు పరుల కోటను బట్టుచుండఁగా సొంతకోట విడిచిపోవుటకు మీకు లజ్జ లేదా? చూడుఁడు. భుయి

కోటయందలి స్త్రీలు శత్రుములను దాల్చి గుట్టముల నెక్కి నిగ్భయముతో నిలిచియున్నారు. పురుషులైన మీరు పలాయనము చిత్తగించుట పౌరుషమా? మీమగఁటిమి ఏగంగలోఁ గలిసినది? మీతోఁజూత్రము ఏమంటఁ గలిసినది? మఱియుఁడు. భుయికోట మనదే. రాజు చనిపోయెను; గాని రాణి పోలేదు. శత్రువులకు కోట స్వాధీన మైనది; గాని మనము స్వాధీనము కాఁగూడదు. ఒక మహారాష్ట్రున కోడి యొక మహారాష్ట్రుఁడు పాటిపోవుట? నిలుపుఁడు. దుర్గద్వారములతోఁగూడ శత్రువుల వక్షఃకవాటములను భేదించుఁడు. శత్రువుల శిరముల మీఁద పాదముల నుంచి కీర్తిపరవ్రతముల నారోహింపుఁడు” అని పెద్దయెలుంగునఁబలికెను. భుయికోటభటులు చూచుచుండఁగా బెబ్బులులవలె భయంకరులై వైరిసైన్యము దాఁకెను.

మఱిల సంకులనమరము ప్రారంభ మయ్యెను. అప్పుడు దాదోజీ యొక రాయబారినిఁ బంపి “స్త్రీలు యుద్ధరంగమునకు వచ్చుట మంచిది గాదు. ప్రాణముకంటె మానమే మీకు అధిక మగునేని వెనుకకు మఱి యెంచేని పొండు. వీరావేశమునకు లోనయి స్త్రీలు యుద్ధమునకు వచ్చిన అన్నివిధములను కష్టములు సంభవించును. మీభర్తగాకు ఈయుద్ధమున మరణించినందులకు మీకు విచారముగా నున్నది. అయినను వారి విషయమున నిప్పుడు చేయఁగలిగిన దేమియు లేదు. రాజ్యము లేకున్నను మీకేమియు లోపము గలుగదు. మీరు తొల్లిటివలె గౌరవముగను వైభవముగను జీవించుటకు శివాజీమహారాజు తగినన్ని యూళ్లనిచ్చి యాదరించును. వెనుకముందు లాలోచింపక అనువుగాని యపుడు సాహసించినఁ బ్రయోజ

నము గలుగఁబోదు. రక్తనదులు ప్రవహించుటకు అవకాశములు కల్పింపకుండు. మీఁభటుల ప్రాణములు కాపాడి మిమ్ము మీరు రక్షించుకొనుండు” అని చెప్పించెను; గాని యాతఁడు అనుకొనిన ప్రత్యుత్తరమును బడయలేదు. “పిఱికిపందలు చెప్పవలసిన మాట విని మనువర్తిమాట యెత్తుండు. ఆయుధోపజీవులకు సావ్యంత్ర్యమే గాని పారతంత్ర్యము లేదు. మీ యాత్మోన్నతి తెలిసినది. బాహుబలమునుగూడఁ దెలిసికొననిండు” అని యామె యందులకు బదులు చెప్పిపంపెను.

విధి లేక దాదోజీ యుద్ధమునకు సిద్ధపడియెను. ఇట నబల. నాలుగైదువందల సైన్యము. అట పురుషుండు అనేక వేలబలము. ఇట్టి స్థితిలో యుద్ధము పొనఁగినపు డక్కడఁ బ్రవర్తింపఁబడిన శౌర్యము నెవరు వర్ణింపఁగలరు? సావిత్రికి ఈ యుద్ధమున నెట్లయినను సంబరమే. దాదోజీకి మాత్ర మట్లు గాదు; గెలిచినఁ బ్రశంసలేకున్న విమర్శ. ఇరుతెగల వారి పట్టుదలయు నసామాన్యముగనే యుండెను. కొంత తడవునకు రాశిసైన్యము దుర్గదావరములను సమీపించి పగులఁగొట్టసాగెను. వెంటనే దాదోజీ మఱికొంత సైన్యమును దీసికొనివచ్చి వారిమీఁద విడిచెను అయినను లాభము కలుగునట్లు తోచలేదు. దాదోజీ మఱికొంత బలమును దెచ్చుటకు యోచింపఁజొచ్చెను.

ఉత్తరక్షణమున నేమి జరుగునో చెప్పఁగలవారు ప్రాయశముగా లేరని చెప్పవచ్చును. మహామేధావుల మనుకొను వారి యూహలుగూడ వ్యర్థ మగుట చాలస్థలములయందుఁ జూచుచున్నారము. అట్టి సమయములయందు ఆశ్చర్యపడుట


తక్కు నెవరినలనను ఏమియుఁ గాదు. చూచుచుండఁగా రాణి సైన్యము దిగులుపడఁజొచ్చెను. రాణి యిది చూచి భటులకు ధైర్యము కలుగుటకు మెడలోని రత్నహారమును ద్రెంపి వారి ముందు వెదచల్లెను; గాని శాగు రత్నములను ఏఱుకొనుచుండఁగా శివాజీసైన్యము వచ్చి గాణిని ముట్టడించెను. వెనుక నుండి వచ్చి దాదోజీ రాణి గుఱ్ఱము వెనుక కాలు నఱికిెను. పతనవేగమును దప్పించుకొని రాణి క్రిందికి దుముకునప్పటికి దాదోజీ ఆమె కుడిచేతి నెగురఁగొట్టెను. కత్తితోడనే ఆచేయి దూరమునఁ బడిపోయెను. రాణి స్థితినిఁ జూచి నిర్విణ్ణులై యున్న భుయికోటవీరులను శివాజీసైనికులు బద్ధులం గావించిరి. “చేయి పోయినఁ బోయె. కత్తిగూడ పోయినది” అని రాణి వగచుచుండఁగా దాదోజీవచ్చి యామెను కైదుచేసెను.

దాదోజీ తన మార్గ మితియన నిష్కంటకమైన తరువాత సావిత్రినిఁ దీసికొని కోల్హాపురమున నున్న శివాజీయహారాజుచెంతకుఁ బోయెను. శివాజీ దాదోజీనిఁ జూచుఁ బ్రసంశించెను. దాదోజీ తన ప్రతాప మంతయుఁ బొగడుకొనుట మైన తరువాత సావిత్రిబాయి నచ్చటకు రావించి యామె ధైర్యమును, శౌర్యసాహసములను, రణచాతుర్యమును బాగుగ వర్ణించెను; గాని శివాజీకి సావిత్రినిఁ జూచినవెంటనే చాలవిచారము లిగెను. అగుట నాతఁ డనేకవిధముల నామె నొఱుడించి “మీకోట మఱలఁ మీస్వాధీనము చేసెదము. జరిగినది మఱచిపొండు” అని ప్రార్థించెను; గాని సావిత్రి యందులకు అంగీకరింపలేదు. “ఇంక నాకు కోటతోఁ బనిలేదు. నాఖియమును నాకిచ్చి నావైరి నెదుట నిలుపుఁడు. మీరు దాత లేని

యీదానము నాకుఁ జాలును. మఱియొకటి నాకువలదు” అని
యామె బదులుపలికెను. అందులకుఁ బ్రత్యుత్తరము చెప్పఁ
జాలక శివాజీ యామెను బసకుఁ బంపివేసెను. గాని సావిత్రి
బాయి పరాభవమును సహింపఁజాలక కుమిలికుమిలి రెండు
మూఁడు మాసములలో నిహలోకమును విడిచిపోయెను.



11. వీరమతి.



గుజరాతీ దేశమున టుకట్‌డా యను గ్రామమున బిర
జుడు అను రాజు ప్రజాపాలనము చేయుచుండెను. ఆతని కడ
సారి చెల్లెలిపేరు వీరమతి. ఆమె అన్నదమ్ములకును, విశేషించి
బిరజునకును విశేష ప్రీతిపాత్రురాలు. వీరమతికి అక్కసెల్లెం
డ్రతో, గంటె నన్నదమ్ములతో సాహచర్యము అధికము.
అగుటచే నామె వారితోగూడ మల్లవిద్య లభ్యసించి యావ
నవతి యగునప్పటికి వానియందుఁ జాలఁబ్రవీణురాలయ్యెను.
ఆమె అక్కసెల్లెండ్రవలె సుందరియే. చతురయే. ఇంక విశే
షము ఏమన? వీరమతి వీరాంగన.

వీరమతి వివాహయోగ్య యగుటఁ జూచి బిరజుడు
“ఆమెకుఁ దగిన వరుని వెదకిరండు” అని పురోహితుల కాళ్ళ
పించెను. ఇది తెలిసి వీరమతి తన హృదయము జగదేవుని
యందు లగ్నమై యున్న దనియు దాను మఱియొకనిఁ బెండ్లి
యాడ నని సఖులముఖమున అన్నగారికి విన్నవించెను. బిర
జుడు చెల్లెలి విమర్శజ్ఞానమున కానందించి “మీకుమారుఁ
డగుజగదేవునకు నాచెలియలు వీరమతిని ఇచ్చెదను” అని ఉద
యాదిత్యునకు వార్త నంపెను.

ఉదయాదిత్యుడు ధారానగరమున మాళవదేశమును
బరిపాలించుచుండెను. ఆతని కిరువురు భార్యలు. పెద్దయామె
వాఘేలీవంశపుఁ గన్య. రెండవయామె సోళంకీవంశపుఁ గన్య.

ఇరువురురాణులకును ఒక్కొక్కపుత్రుఁడు కలిగెను. వాఘేలీరాణి కొడుకుపేరు రణధవఁడు. సోళంకీరాణికొడుకు జగదేవుఁడు.

కాలక్రమమున రాణుల కిరువురకును మాతృర్య మధికము కాఁగా ఉదయాదిత్యుఁడు వాఘేలీరాణిమీఁది యను రాగముపెంపున సోళంకీరాణి నిలువెడలనడచెను. ఈయన్వాయమునకు వగచి మంత్రులు మాధ్యస్థ్య మవలంబించి కృత్యాద్యవస్థమీఁద సోళంకీరాణికి రెండుగ్రామములును, రాజపుత్రున కుచిత మగు నొక ప్రాసాదమును రాజుచే నిప్పించిరి. ఆప్రాసాదము రాజనగరునఁ గాక నగరమున మఱియొకచో నుండెను.

ఇందులకు సోళంకీరాణి యంతగా విచారింపలేదు. సవతితోడి కాపురము చేయువారికి సాధారణముగ నింతటి యవస్థలు కాకున్న నీరీతి యవస్థలు తటస్థించుచునే యుండును. అందును సోళంకీరాణి రెండవరాణి. తనకు సంభవించునది సవతితోడి కాపురమని యెఱిఁగియుండియు నుదయాదిత్యునిఁ బెండ్లియాడిన ప్రణయముగ్ధ. క్షత్రియకాంతలకు కయ్యము వచ్చినపుడు కసియు, పట్టుదలయు నధిక మగును; గాని విచారము పొంగదు.

ఇంతేగాక, సోళంకీరాణి పుత్రవతి. జగదేవుఁడు తేజోనిధి యగు ననుటకు చాల చిహ్నములు గలవు. వినతవోలె కుమారునిచే సవతియెడల నెన్నటికైన బదులు తీర్చుకొనుటకు ఆమెకు అవకాశములు లేకపోయెను.

సోశంకీరాణి చాల వివేకవతి; గావున గ్రామముల మీఁద వచ్చు నాదాయమును అనవసరవ్యయముచేయక చాల సొమ్ము మిగల్చి కుమారునకు రాజోచితవిద్యలు నేర్పింపజూచెను. కోటలో రణధనమునకు ఒక్కొక్క విషయమునకు అనేకోపాధ్యాయులు గలరు. బైట జగదేవునకు ఒక్కొక్క విషయమునకు ఒక్క యుపాధ్యాయుడే యుండెను. వారికి జీతము లధికము. వీరికి స్వల్పము. ప్రకృతపు ఆంక్షయపాతశాలల యందును, కళాశాలలయందును ఆంగ్లభాషోపాధ్యాయులకును, దేశభాషోపాధ్యాయులకును నెంత భేదమో యంతభేదముండిన నుండవచ్చును. అయినను విద్య యనునది నూరిపోసెడు నది కాదు; గావున ఫలముమాత్రము విషరీతముగా నుండెను. నకలవిద్యలయందును రణధనభునిమతి వెట్టివలలు వేయచుండఁగా జగదేవునిబుద్ధి నవనవాంకురములతో కొనలు సాగి వికసింపఁగడఁగెను. వందలకొలది వేతనములు గ్రహించు నుపాధ్యాయుల శిక్షణము గిడనపాటిపోవుచుండఁగా పదుల కొలదిమాత్రమే జీతములు గైకొనిన గురువుల బోధలు శేత్రేత్రసాగెను. ఇందు వింత యేమి కలదు? ప్రపంచమునందంతటనుగూడ ధనికులలోఁగంటె దరిద్రులలోనే ప్రతిభాశాలు లధికముగ నున్నారు. ధనికులయిండ్లయందలి ధనపునంచుల మూతులు ఎంత బిగిసికొనిపోయిన వారి బుద్ధులు అంత యిరుకుకొనిపోవును.

కోటలో వాఘేలీరాణి హృదయమున రణధనభుని గుఱించిన భావికల్పనములును, బైట ప్రజలయందు నిండలును పెరిగిపోవుచుండెను. కోటకు వెలుపల సోశంకీరాణి

హృదయమున జగదేవునిగుఱించినసంతోషమును, ప్రజల యందు స్తుతులును అట్లే పెరిగిపోవుచుండెను. ఇదియంతయు నుదయాదిత్యుని కనులు విప్పెను. “ఎప్పుటికైన జగదేవునివలననే నాకు సుఖము, ఆతనివలననే యానందము, ఆతనిచేతుల యందే మృతి” యని యాతఁడు ఊహించుకొనసాగెను.

ఈసమయమునందే బిరజునివద్దనుండి బ్రాహ్మణులు శుభ సందేశముఁ దెచ్చిరి. వీరమతి ప్రజ్ఞ ఇదివఱకే కర్ణతాడితమై యున్నందున నుదయాదిత్యుఁడు ఆమెను జగదేవునకుఁ బెండ్లి చేయుటకు ఆనందముతో సంగీకరించెను; గాని వాఘేలీరాణి తోఁ జెప్పకుండ నేపనియుఁ జేయుటకుఁ గాదు. అగుట నాతఁడు “బిరజుఁడు నునకు సామంతుఁడు. మనకుఁ దగినవాఁడు కాఁడు. రణధవళునకు తోడివారి పిల్లను జేయవచ్చును. జగదేవునకుఁ బెండ్లి నేయవలసిన భారము నామీఁదనే యున్నది; గావున వలదనక వీరమతిని అంగీకరించి జగదేవునకు ఏదో పెండ్లి చేసిననిపించుకొనుట మంచిదిగాఁ దోచుచున్న” దనిచెప్పి ఆమెను అంగీకరింపఁ జేసి వెంటనే టుకటోడా గ్రామమునకుఁ దరలిపోయి వీరమతిజగదేవులకు వివాహముగావించి వారిని వెంటనిడుకొని వచ్చి పట్టణము చేరికొనియెను.

ఇది మొదలు రాజ సోఞంకీరాణినిఁ గూడ నగరునందే యుంచుకొనెను. వీరమతి పాదము చల్లని దని అత్తగారు ఆనందించెను. జగదేవుఁడు ప్రతిదినమును తండ్రితోఁగూడ నభకుఁ బోయి రాజకార్యములను తండ్రికంటె స్తుతిపాత్రముగ నిర్వహింపసాగెను. ఆకారణమున కొలఁదికాలమునందే జగదేవుఁడు

“మంచి పరిపాలకుడు” అని ప్రఖ్యాతిఁ బడసెను. వీరమతి కొన్నిదినములు ఆత్మవారియింటనుండి పుట్టినింటికి వెళ్లెను.

వాఘేలీరాణి తమ్ము అనేక బాధలు పెట్టినను జగదేవుఁ డామెను తన తల్లివలెనే గౌరవింపజూచెను. ఆతఁడు రణధవ భునిఁ జాల బ్రేమతోఁ జూచుచు దినదినమును సవతితల్లి మేడకుఁ బోయి సేవలవలన నామెనుగూడ సంతోషపెట్టుచుండెను. ఈసమయమునందే జగదేవుని కీర్తి నలుదిక్కులకును బ్రాకుటకుఁ బ్రారంభించెను. రణధవభుఁడుగూడ జగదేవుని వలెనే సమర్థుఁడును, సుగుణియు నైనచో వాఘేలీరాణికి ఎట్లుండునో చెప్పఁజాలము; గాని రణధవభుఁడు అంతకంతకు కోఁతుల స్థితినుండి కొండముచ్చుల స్థితికి వచ్చుచుండటం జూచి యామె జగదేవునియెడల ససూయావిష్ట యయ్యెను. కొలఁది దినములయందే యామె శుద్ధాంతఃకరణముతోఁ దనమేడకు సేవింపవచ్చుచున్న జగదేవునిమీఁద తీరని నేరమును మోపి రాజునకు నమ్మకము పుట్టునట్లు చెప్పెను. వెంటనే రాజు “దేశము విడిచిపొమ్ము” అని జగదేవునకు ఆజ్ఞాపించెను.

ఉదయాదిత్యుఁడు ఇట్లేల వంచితుఁడు కావలెను? వాఘేలీరాణి గుణములు ఆతనికిఁ దెలియనివి గావు. జగదేవుని సౌజన్యము ఆతని హృదయమున నత్యధికానందమును గలిగించుచునే యుండెను. ఈసౌజన్యమే వాఘేలీరాణి హృదయమున అనూయాగ్నినిఁ బ్రజ్వలింపఁజేసి యింతపని చేయించెనని యూహించుట కాతనికి తగినంతబుద్ధియు లేకపోలేదు. అయిన నిట్టిది యేల సంభవింపవలెను? పురుషు లేమైనను జెప్పనిండు. భార్యయాజ్ఞకు బద్ధుఁడుకానివానిని మేము విన

లేదు. అయితే; వివేకమతులగు రమణులు తమ యాజ్ఞానుప
ర్తులగు పతులకు అమర్యాద కలుగునట్లు చేయరు. అంతియ
గాక, పురుషులను దామే నడుపుచున్నట్లు ప్రకటన గానీయరు.
దౌర్భాగ్యవశమున నిందులకు వ్యతిరేకము నేయు స్త్రీలు
గూడ విశేషముగనే యున్నారు; గాని కావ్యములు కాంతా
సమ్మితము లనుటలో నాలంకారికులహృదయములయందు
ఇట్టి స్త్రీల యుదాహరణము లేదు.

సోశంకీరాణికి మూరెండు ఎగర్రాకి బారెండు దిగఁజాటి
నట్లు అయ్యెను. ఆమెకుఁ బ్రత్యేకముగ నియమింపఁబడిన భవ
నమునందే యుండిన నింతకంటె బాగుగ నుండియుండును.
ఇట్టిది తటస్థించు సూచనలు లేకున్నను, అనుకొనుటకుఁ గూడ
నవకాశములు లేకున్నను జగదేవునకు అస్రయత్నముగ లభిం
చిన రాజానుగ్రహమును తిరస్కరించుట మంచిది గాదని యా
మె యూహించెనేమో మేము చెప్పఁజాలము. ఎట్లయినను
వాఘేలీరాణి విడికెండు చల్లి గంపెండు తీయు కర్నకునివలె సో
శంకీరాణియెడల రవంతఅంగీకారము ప్రకటించి కొండంత తిర
స్కారమును జూపెను.

ధారానగరమునకుఁ జాలదూరమున పట్టణ మను స్వ
తంత్రసంస్థాన ముండెను. అక్కడకుఁ బోయి ఉద్యోగమును
సంపాదించుకొని పిదపఁ బిలుచుకొనిపోయెద నని తల్లికిఁ జెప్పి,
జగదేవుఁడు తన ఖడ్గమును గైకొని తన గుఱ్ఱము నెక్కి బయ
లుదేఱెను. ఆతని నిర్గమనమును జూచి ప్రజలు అందఱును
జాల తల్లడిల్లిరి. రాజ మార్భ్యము దేశమునందంతటను గర్హిం
పఁబడెను. దేశమున సోశంకీరాణి సౌజన్యము నెఱిగిన రమణు

లందఱును “వాఘేలీ, నేడు నీదినము. చేదుము. కుండ
యింకను నిండలేదు. ఎక్కుము. కొండకు ఒక్కమెట్టే మిగిలి
యున్నది” అని నిందింపఁదొడఁగిరి.

కొంతదూరము పోయినతరువాత జగదేవున కొక యా
లోచన తోఁచెను. ఉద్యోగముకొఱకు పట్టణమున నెన్నిదిన
ములు వేచియుండవలెనో. ఉద్యోగము లభించిన తరువాత
నెన్నిదినములకు సెలవు చిక్కునో. అక్కడఁ బ్రయోజన మే
మయినఁ గలుగునో లేదో; గావున ముందుగ నొకమాటు వీర
మతిని జూచిపోవుట మంచి దని యాతనికిఁ దోఁచెను. వెంటనే
యాతఁడు గుఱ్ఱమును మఱలించి కొన్నిదినములకు టుకటోడా
గ్రామోపాంతమున నున్న ఉద్యానమునుఁ జేరికొనెను. అక్క
డకుఁ జేరునప్పటికి అస్తమయము అగుచుండెను. కొంచెనుచ్చ
ట విశ్రమింపఁదలఁచి యాతఁడు గుఱ్ఱమును నీరుత్రావించి
ఒకచెట్టుకొమ్మకు కట్టి తానును దాహము తీర్చుకొని యొక
పూలచెట్టుక్రింద నిదురించెను.

వాఘేలీరాణికి జగదేవుని ఇలు వెడలఁగొట్టించినంత
మాత్రమునఁ దృప్తిలేదు. జగదేవుఁడు బ్రతికియున్నంతకాల
మును రణధవళునకు పేరుప్రతిష్ఠయు రావని నిశ్చయించు
కొని వెనుకనే పోయి ఆతనిని సంహరించుటకు నలుగురు
దుర్ఘాధులను నియమించెను అట్టిది సంభవింపవచ్చునని ముందే
తలంచి జగదేవుఁడు సరియైనమార్గమునఁ బోవుట మాని వం
కరటింకరదారులను బట్టి నడువసాగెను.

కాని దురంతకులు ఆతని విడువలేదు. వారు అనేకవిధ
ముల జాడలుతీయుచు వెనుకనే వచ్చి టుకటోడా గ్రామో

పాంతమున నిదురించియుండఁగా జగదేవుని పట్టుకొనిరి. మేలు కొనునప్పటికే కాలుసేతులు బంధింపఁబడుటచే జగదేవుఁడు ఏమియుఁ జేయలేక “ఈశ్వరా, నీలీల లనంతములు” అని తలంచి యూరకుండెను. దురంతకులు ఆతనిని దీసికొని యరణ్యమునకుఁ బోయిరి.

ఇదియంతయుఁ జూచుచున్న వృద్ధుఁడగు ఉద్యానపాలకుఁడు రక్షకభటులతో నీనృత్తాంతమెఱిగింపఁబోవుటకు తటాలున వెనుకకు దిరుగునంతలో నిరువురు ఆశ్వికులు ఖడ్గపాణులు కాన్పించిరి. కనుపించుటయే తడవుగ వృద్ధుఁడు సంగతియంతయుఁ దెలుపఁగా ఆశ్వికులు దొంగలుపోయినదిక్కునకుఁజికిరి. వీరు పోయి చూచునప్పటికి దురంతకులు జగదేవుని మధ్యనిడుకొని “చంపుదమా! చంపునంత పని జేయుదమా!” యని జగదేవుని గుఱించి యాలోచించుకొనుచుండిరి. వారినిఁ జూచినంతనే ఆశ్వికులు బలైము లెత్తఁగా చోరులు తటాలున లేచి నిలిచి యెదిరించిరి. కత్తియుఁ గత్తియుఁ గలిసి పోరు ఘోరముగునంతలో ఆశ్వికు లిరువురు నిరువురుచోరులను సంహరించిరి. మిగిలిన యిరువురుచు బాటిపోయిరి.

పిదప నాశ్వికులు జగదేవుని బంధనములు విప్పి గ్రామము సొచ్చి నగరునకుఁ గోసిపోయిరి. నగరు చేరునంతవఱకును జగదేవుఁడు అనేకవిధములఁ గొనియాడుచునే యుండెను. పిదప నగరున దాసీసుందరుల పలుకులను బట్టి ఆశ్వికు లిరువురును చన యర్థాంగి యగు వీరమతియు, నామె చెలికత్తెయు నని యెఱింగి తన దేవి అంతటి వీరాంగన యగుటకును, ఆమెవల

ననే తన ప్రాణములు రక్షింపఁబడుటయుఁ జూచి బ్రహ్మనంద భరితుఁడై యామె ననేకవిధములఁ గొనియాడెను.

వీరమతి భర్తకు స్వయముగ సకలపరిచర్యలును జేసి ముఖము తేరికొనినపిదప పదనికటమునఁ గూర్చుండి “మాకుఁ దెలుపకయే మీరు ఒంటరిగ నేలబయలుదేఱి వచ్చితిరి?” అని ప్రశ్నింపఁగా నాతఁడు జరిగిన దంతయుఁ జెప్పెను.

మఱునాఁడు జగదేవుఁడు “నాకు సెలవు ఇమ్ము” అని యడుగఁగా వీరమతి “మీరెక్కడకో పో నేల? ఇక్కడనే యుండవచ్చును” అనియెను; గాని యందుల కాతఁడు అంగీకరింపలేదు. “మీయన్న నాతండ్రికి సామంతుఁడు, నన్ను ఇచ్చట నిలుపుకొనినచో మీయన్నకును, రాజ్యమునకును గూడ చాల ముప్పు మూడవచ్చును” అని యాతఁడు చెప్పి “వెళ్లకతీతిదు” అని తన నిశ్చయము నెఱింగించెను. “నేను ముందుపోయి ఉద్యోగమును సంపాదించుకొని వచ్చి పిదప నిన్ను పిలుచు కొనిపోయెనను” అనియు నాతఁడు చెప్పెను. “మీరు పట్టణ సంస్థానమునకు వెళ్లకతీతినియెడల నిప్పుడే మీవెంట రాక మానను” అని వీరమతి బదులు చెప్పఁగా జగదేవుఁడు ఎట్టి కేలకు అంగీకరించి బావమఱిదివద్ద సెలవుగైకొని భార్యతోఁ గూడ బయలుదేఱెను. పట్టణము చేరునంతదనుక మార్గమధ్యమున నేయాపత్తులు వచ్చినను తప్పించుకొనుటకు తన సైన్యమును గొంత వెంటఁదీసికొనిపోవలసిన దని బిరజుఁ డెంతో చెప్పెను; గాని జగదేవుఁడు అంగీకరింపలేదు. “మీచెల్లెలు నావెంట నుండ నాకేమి విపత్తులు? వేవురువీరభటులకంటెను వీరమతి యొక్కతయు ఎక్కువ సాయము; గావుననే నావెంట

నామె వచ్చుట కంగీకరించితిని. మీసైన్యము వలదు” అని యాతఁడు బదులు చెప్పెను. వీరమతియు జగదేవుఁడును మంచి యాయుధములు ధరించి గుఱ్ఱముల నెక్కి పయనము సాగించిరి.

ఒకటిరెండు పూటలలో నొకటిరెండు గ్రామములు దాటి వారు ఒక గ్రామమున ముందునకు దారియెట్లని యడుగఁగా “ముందు మార్గము రెండుగా చీలినది. ఒకమార్గము నిష్కంటకము. రెండవమార్గమున వారముదినములనుండి యొక పెద్దపులి బాటసారుల చంపుచున్నది.” అని యచ్చటి వారు చెప్పిరి. “మనము బెబ్బలియున్న మార్గమునందే పోయి దానిని సంహరించి బాటసారుల భీతిఁ బోగొట్టుదము” అని వీరమతి పలికెను. జగదేవుఁడు వల్లె యనెను.

“సాహసము వలదు” అని యూరివా రెంత వారించుచున్నను వినక వారు ఆమార్గమునందే బయలుదేలిరి. కొంత దూరము పోవునప్పటికి ఎదుట పెద్దపులి కానిపించెను. ఇరువురు బాటసారులు ఒక చెట్టుకొమ్మమీఁదఁ గూర్చుండి గజగజవడకి పోవుచుండిరి. వారిని “భీతి వల”దని నన్న చేసి జగదేవుఁడు పులిమీఁదికి బాణము విడిచెను. తొడనే పులి యాదంపతుల మీఁదఁ బడెను. వారికి ఏమియునపాయశంకయైనను గలుగక పూర్వమే పులిచచ్చెను; గాని దానిరోదనమువిని పొదలోనున్న ఆడుపులి మీఁదికి దూఁకెను. దానినిఁ గూడ వారు నులభముగనే సంహరించిరి; గాని యీపోరాటమున జగదేవునిగుఱ్ఱమున కపాయము గలిగెను. తటాలున గుఱ్ఱము దిగి మీఁద

నున్న తన పచ్చడము గట్టి జగదేవుడు చాలనుపచారములు చేసెను; గాని గుఱ్ఱము బ్రతుకలేదు.

చెట్టుమీఁది బాటసారులు క్రిందికి దిగివచ్చి జగదేవుని గుర్తించి “ప్రభూ, మేము నీబంట్లము. నీవు ఊరు విడిచిన తరువాత మీయన్లు జరిగిన దంతయు జెప్పఁగా మంత్రి ధీరసింహుడు నిన్ను వెదకుటకై బయలుదేఱెను. మేము ముందు గ్రామమున బస యేర్పఱచుటకై ముందునచ్చి యావిషత్తునకు లోనైతి” నని చెప్పిరి. జగదేవుడు తన తల్లి కుశలవార్త విని యానందించి “రండు ధీరసింహునిఁ గలిసికొందము” అని యెను. భటులు వల్లె యని వెనుకకుఁ దిరిగిరి. జగదేవుడు వీరమతి గుఱ్ఱముమీఁద నెక్కి ఆమెను వెనుకఁ గూర్చుండఁ బెట్టుకొనెను. భటులు ఒకఁడు ముందును మఱియొకఁడు వెనుకను బయలుదేలిరి.

కొంతదూరముపోవునప్పటికి వారికిఁ గొంద తొల్పికులు ఎదురైరి. వారు శత్రువులో బాటసారులో యని యూహించుచుండఁగనే అతిరయమున నచ్చి తాకిరి. జగదేవుడును, వీరమతియు కత్తులు చూసి ఒక్కమాటుగ వారిపైఁ బడిరి. వెంట నుండినభటులు నిరాయధులగుటచే రాతిముక్కలు పరికొని పొదలచాటున నిలిచి ఆగంతుకులమీఁద రున్వేజొచ్చిరి.

ఘోరయుద్ధము ప్రారంభమైన కొంతసేపటికి వీరమతి కత్తిదెబ్బ తిని ఆగంతుకుల నాయకుడు గుఱ్ఱముమీఁదనుండి క్రిందఁబడి చూపుమాసెను. అది చూచి తక్కినవారు మఱింత విజృంభించిరి. వీరమతి చేతికందిన మఱియొకనిమీఁద విసరఁ

బోగా కత్తి క్రిందఁబడిపోయెను. ఆమె వంగి దానిని దీసికొనునంతలో శత్రువు ఒకఁడు రెండు బాణములు విడిచెను. వెంటనే యామె మూర్ఛిలైను.

ఇంతవఱకును జగదేవుఁడు నిశ్చింతతోడను స్వేచ్ఛగను యుద్ధము చేసెను. ఇప్పుడట్లు గాదు. మూర్ఛిత యగు భార్యను రక్షించుకొనవలెను. శత్రువులకు సమాధానము చెప్పుకొనవలెను. అడ్డాంగలత్తీ పడిపోవుటఁ జూచి మనస్సు చిక్కఁబట్టుకొనవలెను. గంభీరవృద్ధయఁడు; గావున నాతఁడు విచారము లేక సందియము విడిచి స్వేచ్ఛగనే పోరసాగెను.

ఇంతలో మఱియొక యాశ్వికసంఘము వచ్చి కత్తి కలిపెను. జగదేవుఁడు చూడఁగా క్రొత్తగా వచ్చినవారు మొదట వచ్చినవారిని సంహరింపఁదొడఁగిరి; గాని పిదప పోరు ఎంత సేపా పట్టలేదు. ఒకటిరెండునిముసములయందే హతశేషులను బంధించి క్రొత్తగా వచ్చిన ఆశ్వికులనాయకుఁడు జగదేవుని యెదుటకువచ్చి నిలిచెను చూడఁగా నాతఁడు ధీరసింహుఁడు. జగదేవుఁడు వెంటనే యాతనిపైఁ బడి కౌఁగిలించుకొని ఆనందబాష్పములను విడిచెను. పిదప నిరువురును వీరమతికి ఉపచారములను ప్రారంభించిరి.

రెండుమూఁడునిమిషములయందే వీరమతి తేరికొని జగదేవునితోడను, ధీరసింగుతోడను, ధీరసింగు తెచ్చిన రొట్టెలను దిని పాలు ద్రావి కోలుకొనెను. అప్పుడు మంత్రి “ఇదియంతయు వాఘేలీరాణి చేసిన కృత్యం. ఇది యంతయు రాజునెదుట నిర్ధారణచేయుటకు నేను కొన్ని యాధారములను సంపాదించి యుంచినాను; గావున వెనుదిరిగి రమ్ము” అని

చెప్పెను; గాని జగదేవుడు అందులకు అంగీకరించలేదు. “దోష మంతయు వా ఘేలీరాణిది యగుట యథార్థము. అది నిర్ధారింపబడుటలో సందేహము లేకపోవచ్చును; గాని యట్టి దియే సంభవించినయెడల వా ఘేలీరాణికి అవమానము సంభవించవచ్చును. ఆమె రాజపత్ని. నాయెడల ప్రేమలేకపోయినను సవతితల్లి. నిజమును నిర్ధారించి ఆమెకు అవమానము కలిగించుటకంటె నేనే నిండును భరించుట మంచిది. ఇంతకును నాకొక శపథము కలదు. నేనిలువెడలునపుడు నాబాహుబలమునఁ గీర్తి సంపాదించిగాని నాతండ్రికే గనబడగూడ దని నిశ్చయించుకొంటిని.” అని జగదేవుడు బదులు చెప్పి మంత్రిని మఱల నూట్లాడకుండఁజేసెను. అంతట ధీరసింగు తన గుఱ్ఱమును జగదేవున కిచ్చెను. “నాతల్లికి నాక్షేమము నెఱింగించి నామామగ నీవే పుత్రుఁడవై ఆమెను గాపాడుచుండుము” అని చెప్పి జగదేవుడు ధీరసింహుని గుఱ్ఱము నెక్కిెను. వీరమతి వెంటనే తనగుఱ్ఱము నెక్కిెను. “ముందు మీకు శుభ పరంపర గలుగుఁగాక” అని దీవించి ధీరసింహుఁడు ఒక పరిచారకునిగుఱ్ఱము నెక్కి సపరివారుఁడై వెనుదిరిగెను.

కొలఁదిదినములయం దే వీరమతియుఁజగదేవుఁడును పట్టణమునమీపించిరి. పట్టణప్రాంతమున నున్న సహస్రలింగతటాకమునుచెఱువుగట్టుమీఁదికి వెళ్లినప్పటికికొంచెము ప్రాద్దుండెను. జగదేవుడు గుఱ్ఱములను వీరమతిని అక్కడనుంచి “పట్టణములో బస చూచి వచ్చెద” నని వెడలిపోయెను.

ఇంతలో నీళ్లకై యచ్చటకు వచ్చిన యొకరమణి వీరమతి త్రిలోకసుందరియై యుండుటఁజూచి సమీపించి చాతుర్య

ముతో నామె పేరు, మగని పేరు, అత్తమామల పేరు, తలిదండ్రుల పేరు దెలిసికొని తనదారినిఁ బోయెను. పక్షులు అన్నియు కులాయములకుఁ జేరుకొనుచుండుటఁ జూచివీరమతి “పట్టణమున ఇంకను బస కుదుర లేదుగాఁబోలు”నని యనుకొనుచుండఁగా నచ్చట కొకపల్లకీ వచ్చెను. తోడనే యందుండి సుందరియగు నొకరమణి ఇన్వలకువచ్చి ముసిముసినగవులతో వీరమతినినమీపించి “మీరిట్లు అన్యలవలెఁ బ్రవర్తించుట ధర్మమా? మీరిచ్చటకు వచ్చుచున్నట్లు కాకిచేనైనఁ గబురు సేయఁగూడదా? నేను ఉదయాదిత్యమహారాజుగారి పినతండ్రికొమార్తను. జగదేవుఁడు నాకు వ్రేలువిడిచిన మేనల్లుఁడు. ఆతఁడు బసకొఱకు పట్టణములో తిరుగుచుండఁగా మీకారు పోవుచున్న గాజుగారు చూచి ఆనవాలుపట్టి మీకారు మానివేసి ఆతనితో నగరునకు వచ్చిరి. మామేనల్లునివలన నీవు ఇచ్చట నుండుట విని నిన్ను దీసికొనిపోవుటకు వచ్చితిని. రమ్మ పల్లకీ యెక్కుము” అని చెప్పి “మీగు గుట్టములను తీసికొనిరండు” అని తననొకరులకు ఆజ్ఞాపించి చేయిపట్టుకొని లేవదీయఁగా వీరమతి కాఁబోలు ననుకొని ఆమెతోఁగూడ పల్లకీ యెక్కెను. పల్లకీ బయలుదేఱెను.

ఈవచ్చినయామె జగదేవుని మేనత్త యని వీరమతివలెనే మాఘాతకమహాశయులుగూడ మోసపోవుట మాకు ఇష్టము లేదు. ఆమె జామోతీఅను నొక వేశ్య. ఆమెను పట్టణమునందలి కొత్వాలు ఉంచుకొనెను. ఆతఁ డింక ననేకవారకాంతల నుంచుకొనియెను; గాని జామోతీమీఁద ననురాగము అధికము. జామోతీ కొత్వాలువలన సంపాదించు అధిక

ధనముతోఁ దృప్తిబొందలేదు. కొత్తావులునకు “లాలుదాసు” అను నొక కుమారుఁడు కలఁడు. ఆతఁడు తండ్రికిఁజెను జరుఁడు. లాలుదాసు దినదినమును తనకొక కొత్తసుందరిని అప్పు గించునట్లును అందులకు తానుజామోతీకి అధికధనము ఇచ్చుచుండునట్లును అంగీకరించెను. జామోతీ అందులకు అంగీకరించి యింతవఱకును పట్టణమునందలి చాలమంది అబలల పాతివ్రత్యమును పాడుచేసెను.

అట్లు జామోతీ వీరమతినిఁ దనయింటికిఁ గొనిపోయి అభ్యంగనస్నానము చేయించి కొత్తవస్త్రములు కట్టనిచ్చి మనోహర మగు నొకప్రాసాదమున విడియించి భోజనపదార్థములను దెచ్చి ముందుఁజెను; గాని వీరమతి “మీ మేనల్లుఁడు వచ్చినఁగాని నేను అన్నము ముట్టను” అని చెప్పెను అందులకుఁ జేయునది లేక జామోతీ ఆపదార్థముల సచ్చటనే యుంచి బైటికి వచ్చి తలుపులు గొల్లెము వేసి వెలిసిపోయెను. అదిచూచి వీరమతి చాల సందేహింపఁజొచ్చెను; గాని యేమి యుదోఁచినది గాదు.

దాసీలు వీరమతికి తల యంటుచుండఁగా జామోతీ “జగదేవుఁడు అను బాటసారినిఁ బట్టుకొని కైదుచేసి దీపాల వేళకే రమ్మ” అని లాలుదాసునకు వార్త సంపెను. లాలుదాసును లంచములు మున్నగునాధనములనలన సగరమునందలి పోకిరిజట్టునంతను చేతిక్రిందికిఁ దీసికొనియున్నాఁడు; గావున అచిరకాలమునందే వారి నాయమున జగదేవునిఁ బట్టుకొని కైదులో వేసి జామోతీయింటికి వచ్చెను. జామోతీ

వానినలన నిర్ణీత మగు ధనము గైకొని వానిని వీరమతి యున్న మేడమీఁదికిఁ దెచ్చి విడిచెను.

లాలుదాసునుఁ జూచినతోడనే వీరమతి సంజేహము బలపడెను. అందులకుఁ దార్కాణగా లాలుదాసు దుర్భాషలు ప్రారంభించెను. వీరమతి నయమున భయమున ననేకవిధముల మందలించెను; గాని లాలుదాసు వినక ఆమె నంటఁబోయెను. తోడనే వీరమతి చట్టున మొలలోని గుప్తఖడ్గమును దూసి వానిని నటికేవేసి ఆమెుండెములను మూటగట్టి గవాక్షమార్గమున వీధిలోనికిఁ బాటవేసి తలుపు లన్నియు లోపల బిగించుకొని ఈశ్వరుని సమ్మి కూర్చుండెను.

పట్టణ మను నామాంతరము గల అణహితపురము ఆ కాలమున ఎటుచూచినను పండ్రెండు శ్రోసుల పట్టణమైయుండెను. దానిని రాత్రులయందు కాపాడుటకు అనేకవేల రక్షకభటులు నియమింపఁబడియుండిరి. జామోతీ యింటి ప్రాంతమున నున్న రక్షకభటులు ఆమూట విప్పి చూచి గుండెబెడఁగుతో తమ యజమానుఁ డగు కొత్వాలు నక్కడకుఁదీసికొని వచ్చిరి. కొత్వాలు వచ్చి “లాలుదాసు ఎక్కడ నున్నాఁడు” అని యడుగఁగా “ఒక జగదేకరంభ కౌఁగిట” నని జామోతీ బదులు పలికెను. కొత్వాలు అపుడు జరిగినదంతయుఁజెప్పఁగా జామోతీ గుండెలు బాదుకొనుచు వీరమతి యున్న మేడకు వచ్చెను; గాని తలుపులు అన్నియు బిగింపఁబడియుండెను. ఎన్ని సార్లు పిలిచినను వీరమతి పలుకలేదు. రక్షకభటులు తలుపులు ఎత్తివేయుటకు ప్రయత్నించిరి; గాని ప్రయోజనము

కలుగ లేదు. ఇట్టి రహస్యపుఁ బనుల కుపయోగించుటకై జామోతీ యాచ్రాసాదము నతన్వధముగాఁ గట్టించియుంచెను.

పిదప కొత్వాలుమూట యేగవాక్షమునుండి క్రిందఁ బడెనో యాగవాక్షమునకు నిచ్చెనవేయించి “ఎక్కిమూడు” మని యొకభటున కాజ్ఞాపించెను. యజమానుని సెలవు చొప్పున వాడు నిచ్చెనమీఁద నెక్కి వచ్చెను; గాని తల గవాక్షములో నుంచిన వెంటనే వీరమతి దానిని ఎగురఁగొట్టెను. ఆమె ఇట్లు పదునొకండుగురు భటుల పుచ్చె లెగురఁ గొట్టెను. ఎవరు ఎక్కినను అట్లే జరుగు నని నిశ్చయించుకొని కొత్వాలు ఎంత చెప్పినను తక్కిన భటులు అందులకు అంగీకరించ లేదు.

ఒక యబల సంక్రేందుగురు వీరుల తలలెగురఁగొట్టుట, తుణములో నగరమునందంతటను మాటుమ్రోసెను. వెంటనే పెద్దపెద్ద యుద్యోగు లందఱు నక్కడకు నచ్చిరి. రాజుగూడ వచ్చెను. సేనాధిపతులుగూడ నిచ్చెన నెక్కుటకు భయపడఁ జొచ్చిరి. లోపలనున్న స్త్రీనిఁ జూచుటకు గవాక్షమునుండి లోనికిఁ జూడకతీతదు. తల గవాక్షములోఁ బెట్టిన వెంటనే క్రిందఁబడిపోవును. కత్తి కలుపుటకు నిచ్చెనమీఁద నవకాశము లేదు.” అని వారు చెప్పుసాగిరి. అదివిని రాజు “మీరువారు” 9ని తానే నిచ్చెన యెక్కుటకు సిద్ధపడెను.

రాజునకు మతి వోయిన దని అందఱును జెప్పుకొను సుండఁగా రాజు నిచ్చెన యెక్కి గవాక్షముచెంతకుఁ బోయి సల యెత్తకయే “రమణీమణి, నీవెవ్వతవు? నాభటుల నిట్లేల సహరించుచున్నావు? నేను ఈనగరము నేలు రాజును. నీ కివరినలననైన నపకారము జరిగె నేని చెప్పుము. వారిని శిక్షిం

ఉదను" అని పలికెను. అది విని వీరమతి "మహారాజా, నేను చావడాకులోత్పన్నుఁ డగు బిరజమహారాజు చెల్లెలిని. ఉదయా దిత్యనుహారాజుగారి కోడలిని. నాపేరు వీరమతి" అని తన్నెఱిఁ గించి జరిగిన దంతయుఁ జెప్పెను. "జామోతీ మున్నగు నెల్ల రను శిక్షించెదను. నీభర్తనువెదకించెదను. నేను నిన్ను కొమార్తగా భావించి ఆదరించెదను. నాయింటికి రమ్మ" అని రాజు చెప్పెను; గాని వీరమతి "నాభర్తను జూడకుండ నిక్కడనుండి కదలను" అని దృఢముగాఁ బలికెను. రాజుక్రిందికి దిగెను.

జగదేవుని వెనకుటకు రక్షకభటులు బయలుదేరిరి. ఆతనిని కైదుచేసిన రక్షకభటులు ఇది యంతయు విని రాజునకు వృత్తాంతముచెప్పిరి తోడనే జగదేవుఁడు కారాగారమునుండి కొనిరాఁబడెను. రాజు ఆతని నాదరించి యిక్కడ జరిగిన దంతయుఁ జెప్పి నిచ్చెనయొక్క నాజ్ఞాపించెను. తోడనేజగదేవుఁడు నిచ్చెన యొక్క పోయి వీరమతికిఁ దన్నెఱిఁగించి గవాక్షములో నుండి లోనికిఁ జోయి ఇంతపనిఁ జేసినందులకు ఆమెనుఁ జాల మెచ్చుకొని కౌగిలించుకొని ఆదరించెను. పిదప నిరువురును నిచ్చెనమీఁదినుండి క్రిందికి దిగివచ్చిరి. వీరమతినిఁ జూచి రాజు మున్నగువా రందఱును నమస్కరించిరి. రాజు కొత్తావ్తును, జామోతీని, ఇంకను ఈయపరాధముతో సంబంధము గలవారి నందఱును బంధించి తీసికొనిరావలసిన దని రక్షక భటుల కాజ్ఞాపించి ఆదంపతులను దనరథముమీఁద నెక్కించుకొని నగరునకుఁ బోయెను.

రాజు జామోతీని కైదులో వేయించి యామె యాస్తి సంతయు స్వాధీనము చేసికొనియెను. కొత్తావ్తునిఁ గూడ

గారాబద్ధునిఁ గావించి యంత యుద్యోగమును జగదేవున కిచ్చెను.

జగదేవుఁడు కొత్వాలు అయిన రెండుమూఁడు మానములకే పరిపాలనమునఁ గల అన్యాయ్య మంతయు మాయమయ్యెను. జగదేవుఁడు శ్రీకృష్ణుని యవతారి మనియు, వీరమతి అణహితపురకాంతల పాతివ్రత్యమును రక్షించుటకు వచ్చిన దేవతయనియు నెల్లరు నానందింపఁజొచ్చిరి. కొలఁది కాలమునందే వీరమతి నిర్భవతియై యొక శుభసమయమున కుమారునిఁ గనియెను. రాజు, జగదేవునకుఁ గుమారుఁడుపుట్టినందులకు గొప్ప యుత్సవము చేసెను. జగదేవుఁడు కుమారునకు జగద్ధవళుఁడు అని పేరుపెట్టి యీశంగతి తన తల్లికిఁ దెలుపుటకై దూత నంపెను.

కాలము ఇట్లు సంతోషముతోఁ గడచిపోవుచుండెను; గాని సంతోషముతో ననుమాటకుఁ గొంత పరిమితియున్నది. ఒకరి సంతోషము ఒకరి విచారమునకుఁ గారణము గావచ్చును. సూర్యోదయమునకు జగమంతయు నానందించుచుండఁగా గుడ్లగూబ గింజకొనును. చంద్రోదయమునకు విశ్వమంతయు సంతసించుచుండఁగా చోరులు గంజకొందురు. జగదేవుని సామర్థ్యమువలన నగరవాసు లందఱును సుఖించుచుండఁగా పూర్వపు కొత్వాలు ననుచరు లందఱును రుసరుస లాడఁజొచ్చిరి.

ఇట్లుండఁగా నగరమున నొక క్రూరవ్యాధి పోవసూపెను. దినమునకు వేలకొలఁది చనిపోవుచుండిరి. కాళికాదేవి ఆ గ్రహము వచ్చినదనియు కావుననే యిట్టి వైపకీత్యముపుట్టెననియుఁ దలఁచి రాజు ప్రతిదినమును దేవినిఁ బూజింపసాగెను.

ఒకనాడు పూజాసమయమున “రాజా, రిక్తపూజలతో నాకు తృప్తి కలుగదు. సర్వలక్షణసంపన్నుడయిన రాజపుత్రుని ఒకనిని నాకు బలి యిచ్చెద వేని శాంతించెద” నని గుడిలో నొకమాట వినబడియెను. రాజు అందులకు ఆశ్చర్యచకితుడై “అట్టి రాజకుమారుడు నాకుఁ గాన్పించుట లేదు” అనిపలుకఁగా “కలఁడు జగదేవుడు. అని మఱల వినబడియెను. ఈ మాట వినుటతోడనే రాజు ఖిన్నుడై యింటికిఁ బోయెను. ఆతఁ డన్నమైన ముట్టుట మానివేసెను.

కర్ణాకర్ణిగ నీవార్త జగదేవునకుఁ దెలిసెను. ఆతఁడు వీరమతి దెనఁజూడఁగా నామె “ఇకయోచనవలదు. మీరును నేనును బిడ్డఁడునుగూడ బలిపోదము. ఇంతచేసినను మనము ఈ మహారాజు ఋణము తీర్చుకొనఁజాలము” అని శలికెను. వీరమతి నామాసమునకు ఆనందించి జగదేవుడు కుమారు నెత్తుకొని ఆనందముతో కాలికాలయమునకు బయలుదేఱెను.

ఈసృష్టాంతము విడుగువోలె రాజు చెవులఁ బడియెను. ఇోడనే లేచి యాతఁడు ఆలయమునకుఁబరుగె త్తికొనిపోయెను. అప్పటికి వీరమతియు, జగదేవుడును “ముందు బిడ్డని బలి యిచ్చి పిదప మనము బలిపోద” మని కూడఁబలుకుకొనుచుండిరి. అంతట రాజు వారిచెంతకుఁ బోయి “నారాజ్యసంతయు నాశనమైపోయినను మీరు దేవికి బలిపోవుటకు వలను పడదు. అని వారికిఁ బట్టుపోయెను. అంతట “రాజా, అడ్డకుము” అని దేవివెనుకనుండి యొకమాట వినవచ్చెను. రాజు సం దేహించి చూడఁగా దేవివెనుక ప్రాతకొత్వాలు అనుచరుఁ డొకఁడు గూర్చుండియుండెను.

అంతట రాజు “ఇది యంతయు నీతుచ్చులు పన్నిన

కుట్ర" యని నిశ్చయించుకొని జగదేవునకు సర్వము నెఱింగించి ఆదుర్భాగ్యులను శిక్షించి తనకొఱకు ప్రాణములను విడుచుటకుఁ గూడ సిద్ధపడిన ఆదంపతులను, వారి కుమారుని చాల నాదరించి వీరమతి యనుమతి నంది తన కొమార్తయగు ప్రభావతినీ జగదేవునకుఁ బెండ్లిచేసి చాల గ్రామము లరణ మిచ్చెను.

ఇంతలో నట ధారానగరమున ఉదయాదిత్యుడు వా ఘేలీరాణి చేతి కీలుబొమ్మయై అక్రమములు ప్రారంభించుట వలన ప్రజలు తిరుగఁబడిరి. అదివిని శత్రురాజు ఒకఁడు దండెత్తి వచ్చి ఉదయాదిత్యుని, అతని రాణివాసమును కైదుచేసి రాజ్య మాక్రమించుకొనియెను. ఇదివిని జగదేవుఁడు మామ గారి సెలవుఁ బడసి వీరమతితోఁగూడ బయలుదేటి ధారానగరమునకువచ్చి శత్రువును దాఁకెను. మఱల పోరు ఘోరమయ్యెను. ఒకమూల జగదేవుఁడును, ఒకదెస వీరమతి శత్రుసంహారముచేయుచుండఁగా అణహితపురస్సైన్యము శత్రువుల మీఁద మిడుతల దండవోలె పడి నాశనము చేసెను. పిదప జగదేవుఁడు తలిదండ్రులను తక్కినవారిని విడిపించి యథా పూర్వకముగ తండ్రిని గద్దెమీఁద నిలిపెను. ధీరసింగు ఇదే సమయమని యెంచి జగదేవుని సంగతి యంతయు నిండుకొలువునఁ బ్రకటపఱచెను. తోడనే ఉదయాదిత్యుఁడు జగదేవుని యావరాజ్యమున నభిషిక్తునిఁ జేసి సోళంకీరాణినిఁ జూల నాదరించి అపరాధము క్షమింపఁ బ్రార్థించి వీరమతిని కొనియాడి వా ఘేలీరాణిని శిక్షించెను. వీరమతి యిట్లే బ్రతికి యున్నంత కాలమును భర్తకుఁ జేదోడువాదోడుగ నిలిచి సకలసౌఖ్యములను గలిగించి ఆనందపెట్టి ధన్యురాలయ్యెను.

12. ఉమాబాయి.

శివాజీమహారాజు మనుమఁ డగు శాహుమహారాజు సేనానులలో ఖండేరావు ఒకఁడు. అతని భార్య పేరు ఉమాబాయి. ఖండేరావునకును, పేష్వా యగు బాలాజీవిశ్వనాథునకును చాల స్నేహముండెను. వారిరువురును అన్నదమ్ములవలె బ్రవర్తించుచుండిరి.

కాని వారి యనంతరము వారి పుత్రులకు ఈ స్నేహము నిలువలేదు. ఖండేరావు పెద్దకొడుకు త్ర్యంబకరావునకును, బాలాజీవిశ్వనాథుని కుమారుఁడు బాజీరావునకును మనస్పర్థలుఁపెరిగి ఒకరి నొకరు అంత మొందించుకొనుటకుఁ బ్రయత్నములు ప్రారంభించిరి. తుదకు యుద్ధము పొసగఁగా త్ర్యంబకరావు సింహాశీఠమువలె ననంతవిక్రమముతో వీరవిహారము ప్రారంభించెను. అందులకు బాజీరావు తాళఁజాలక మోసము చేసి త్ర్యంబకరావును సంహరించెను ఈసంగతివిని త్ర్యంబకరావు తమ్ముఁడు యశవంతరావు “బాజీరావును సంహరించి గాని నాయన్నకు అవరక్రియలు చేయ” నని శపథము తాల్చెను. అంతట ఉమాబాయిగూడ యుద్ధసన్నద్ధరాలయెను.

ఇది తెలియుటతోడనే బాజీరావు భయభ్రాంతుఁడై మాధ్యస్థ్యము చేసి రక్షింపవలసిన దని శాహుమహారాజును బ్రార్థించెను. అప్పుడు ఉమాబాయి తళేగాము అను గ్రామమున నుండెను. శాహు, బాజీరావు నక్కడకుఁ గొనిపోయి

ఆతనిని ఉమాబాయి పాదములమీఁదఁ బడవేసి “హరనాథీ శిరోమణీ, కోపము చాలింపుము. బాలాజీవిశ్వనాథుఁడును, నీభర్తయు అన్నదమ్ములవలె మెలఁగిరి. అగుట నీబాజీరావు నీకు పుత్రసమానుఁడు. ఇఁక మాటుపలుక నలదు. ఈతనికి ప్రాణభిక్ష నొసంగి రక్షింపుము” అని చెప్పెను.

అోడనే ఆమె హృదయము కలఁచినట్లయ్యెను. చూచుచుండఁగా నామె పెదవులు కంపితములు కానాగెను. కన్నులు ఎఱ్ఱబడి జ్యోతులవలె వెలింగెను. ఆమె యప్పుటి గూఢమును జూచి శాహుగూడ గడిగడలాడెను; గాని ఇరుఱ్ఱిఁగెనుండి భూమిలోని విద్యుత్తు ఆకాశమునఁ గలిసిపోయినట్లు ఆమె కోప నుంతయు కన్నులనుండి బహిర్గతమై విద్యుత్తులోఁ గలిసిపోయెను. మనస్సు నిర్మలమయ్యెను. అందు నియోగము పొంగి కెరటములు వేయుచుండఁగా ఉమాబాయి బాజీరావు నాదరముతో లేవనెత్తి “అభయ మిచ్చితి” నని పలికెను. ఆగంభీరవాక్యము శాహునకు ధైర్యము గలిగించెను. బాజీరావునకుఁ బ్రాణములు వోసెను. అక్కడ చున్నవారికి ఆశ్చర్యము గలిగించెను. అంతట శాహు యశవంతరావు దెనఁ జూడఁగా “మాతృశ్రీగారి యాజ్ఞకు బద్ధుఁడను” అని యాతఁడు పలికెను.

భారతరమణీ, స్త్రీప్రపంచమున కంతకును నీవు నాయకురాలవు. అయిన నేమి ఫలము? నీకు ఈసంగతియే తెలియదు. నీయాదాసీన్యమువలన నీసింహాసనము బుర్రాచట్రమున్నది. పురుషుఁడు నీన్న క్రిందికి ఈడ్చి వేసినాఁడు. గాని మూలకాభవము నీ వెఱుంగవు. స్వార్థపరుఁడగు పురుషునకు దానివైపో

యితివి. ఈదాస్యము ప్రణయమూలము గాదు; గావుననే నీకు మఱల నొన్నత్యము గలుగలేదు. నీయధికారములను నీకుదెలుపు పురుషులు చాల నరుదుగ నున్నారు. అయినను నీకు బలము ఇంకను చాలకున్నది. నీయధికారమును నీకు వివరించుపురుషులు కొందఱు విజాతీయసాంప్రదాయములను నీనెత్తివీక్షించుచున్నారు. నీమాటలు కొంతవఱకు మాటిపోయినవి. నీకునన్ను కొంచెము మాటినది. నీలక్ష్యముగూడ మాటించున్నది. ఈక్రొత్తమార్గమున నీవు విజయము బడయఁజాలవు. అయ్యో, నీదేశమునకును, నీజాతికిని, అనురూపముకాని మార్గమునఁబోయి అసాధారణ మగు అధఃపతనము నభిలషించెదవా? వలదు. స్వప్రయత్నమే అభివృద్ధికిఁ బ్రథమసోపాయము. స్వీయసాంప్రదాయమే అభివృద్ధికి మూలము. మఱల అనసూయవై, సతివై, నావిత్రివై, సీతవై, ద్రాపదివై, మమ్మనఁచుము. మహిషాసురమర్దనివై, భారతజాతిని నిష్కంఠకము సేయుము. మఱల ప్రపంచమున కంతకును భారతజాతీయధర్మమును ప్రపంచాధిపత్యమునకుఁ బ్రతిష్ఠించుము.

పిదపఁ గొన్నిదినములు జరిగిపోయెను. ఒకనాఁడు శౌహుషసహారాజు “అహమదాబాదు కాణాను గెలిచిరండు” అని యామె పుత్రులకుఁ జెప్పించెను. వారు ఆనందముతో నందులకుఁ బ్రయాణమైరి. తన పుత్రులు బాలురు. సాహాయ్య మవసర మని ఉమాబాయి తానే వారికి సాయముగా బయలుదేరినది.

“నమాతుః పరదైవత” మ్మని భారతీయుల సిద్ధాంతము. దీనికి ఎక్కడను పూర్వపక్షము లేదని నమ్మెదము. సంపత్తుల

వు, కుంకుమ, గాజులు ఎదుట నుంచుకొని సరదారుల నందఱి నొకచోఁ జేర్చి “జోరావరఖాన్ గర్వ ముడచి, అహమ్మదా బాదులో నేను విస్తరి వేయుటకు శపథము దాల్చితిని. మీ రేమి చేసెదరు? ఇంతకు మున్ను ఎప్పుడును మీరు ఓటమి యొఱుంగరు. వెనుదీసియు నెఱుంగరు. ఖానునకు తగిన సమాధానము చెప్పదరా? అట్లు చేయలేనివారు ఈగాజులు తొడిగించుకొని ఈపసపు పూసికొని ఈకుంకుమ బొట్టు పెట్టుకొని అంతఃపురములకుఁ బొండు.” అని యుపన్యసించెను. “మేము శత్రుకాంతల గాజులు పగులఁగొట్టించుటకే వుట్టితిమి. మఱి యొకటి చేయము” అని సరదార్లు అందులకు బదులు చెప్పి యుద్ధసన్నద్ధులైరి.

రాణి కుమారు లిద్దఱుతోడను ఏనుఁగుమీఁద నెక్కినచ్చి కత్తి కలిపెను. కొంతతడవు అయిన తరువాత ఆమె బోధింపఁగా నామెసైనికులు పీనుఁగులను కోటగోడవద్ద వేర్చి ఆగుట్టలమీఁదినుండి గోడ లెక్కి ఓణములో కోట న్వాధీనము చేసికొనిరి. జోరావరఖాన్ అయివులేకుండఁ బాటిపోయెను. అంతట ఉమాబాయి శుద్ధిపుణ్యాహవాచనము చేయించి నాఁడు కోటయందే భుజించెను.

13. మలమదేవి.



రావు గోపాలకృష్ణరంగారావు బొబ్బిలిసంస్థానమును బరిపాలించుచుండెను. పూసపాటి విజయరామరాజు విజయనగరసంస్థానమును బరిపాలించుచుండెను. కాలక్రమమున ఈరాజుల కిరువురకును అంతఃకలహములు ప్రబలెను. విజయరామరాజు పగదీర్చుకొనుటకు వేచియుండెను.

ఇంతలో హైదరాబాదునుండి బుస్సీ యను పరాసు సరదారుఁడు హైదరుజంగు అను నొక తురుష్కునితోఁగూడి జమీదారులనుండి సిస్తు వసూలుచేసికొనుటకు ఉత్తరసర్కారులకు వచ్చెను. క్రూరమో, సౌమ్యమో, న్యాయ్యమో, అన్యాయ్యమో, వాని ప్రవర్తనము రాజనుహేంద్రవరమున మకాము చేయునంతదనుక చరిత్రకారుల విమర్శకు అనకాశమీయలేదు. ఆశఁడు కోటిలింగక్షేత్రమున విడిసెను. జమీందారుల కండఱుకును తాళిదులు వెళ్లెను.

జమీదారు లందఱును వచ్చిరి. నవలక్షకలింగాధినాథుఁడగు విజయరామరాజుగూడ సపరివారుఁడై వచ్చెను; గాని బొబ్బిలివాగు రాలేదు. తాను బయలుదేలుటకు ముందు విజయరామరాజు వారితో రాయబారములు జరిపెను నుంచి ఫలితము గలుగలేదు. రావువాగు రాయబారమును తిరస్కరించిరి. విజయరామరాజునకు నుంచి యవకాశము లభించెను.

“జమీదారు లందఱును దర్బనము చేసిరి; గాని రావు వారు కాన్పింపకుండుట కేమి హేతువు?” అని బుస్సీ ఆలో

చన ప్రారంభించెను. ఈసమయమునందే రాజు హైదరును బుట్టలో బెట్టెను. “ఉత్తరస్కాను లందెల్ల బొబ్బిలిదొరలు విక్రమసింహము అని ప్రసిద్ధి. ఈప్రసిద్ధి వారిని మన తాళిదు నెడల లక్ష్యముచేయకుండజేసినది. విజయనగరమురాజు మన యాజ్ఞను కన్నుల నద్దకొనెను. బొబ్బిలిరాజు ఎడమకాల్తోఁ దన్నెను.” అని హైదరు బుస్సీకి జెప్పెను. “ఏమి రాజా!” యని బుస్సీ యడుగఁగా రాజు “ఇందు నేను చెప్పుచున్నదేమి ఉన్నది? నేను స్వయముగ వార్త సంపిదిన. నారాయణుని వారు అగౌరవపఱచిరి. నిజమునకు వారు విక్రమసింహులే. సందేహము లేదు. “చావో, బ్రతుకో, ఇంతకు తప్ప వారికినీతి తెలియదు” అని రాజు ప్రత్యుత్తర మిచ్చెను. “ఒక చిన్న పాలెగఁడు మన యాజ్ఞలను జవదాఁటెను. ఇది మొదలు మనము పోవు ప్రదేశమంతయు జమీదారులతో నిండియు న్నది. ఊరి కొక జమీదారు, వీధి కొక పాలెగఁడునుగా నున్నారు. బొబ్బిలివారినిజూచి వారందఱును బిట్టబిగిసెదరు. ఇది కొంచెము యోచింపఁదగిన విషయమే” యని హైదరు రాజు మాటలకు ప్రాణము వోసెను. “తమరు అక్కడకుఁ బోయి యడిగినను దస్తు వసూలగుట కష్టము. ఈప్రాంతముల యందెల్ల బొబ్బిలి మాత్రమే తలబిరుసు గలది” అని రాజు ఇంక నేమో చెప్పఁబోవునంతలో హైదరు మాకంత చేత గాదా యేమి? మాకు పౌరుషము లేదా? ఒక పాలెగఁడు అంత పెంకెతనము చూపిన మేము ఏమి చేయఁగూడదు?” అని బుస్సీదెనకుఁ జూచుచుఁ బలికెను. దానిమీఁద బుస్సీ “ఇంకను ముందునకుఁ బోవుటలో వారిసంగతి కనిపెట్టుదము.

చెను. కట్టకడపట వచ్చిన రాయబారులకు ఆతఁడు “మీరు బాబ్బిలి విడిచిపొండు. మీబాబ్బిలిని విజయరామరాజున కిచ్చెదము. మీరు ఆజ్ఞానుసంస్తులగుదురేని మఱియొక పరగణా యొచ్చెన” నని చెప్పెను. దీనిమీఁద వెలమవారు యుద్ధము చేయుటకు నిశ్చయించుకొనిరి “కేవలము తిరుగుబాటు తప్ప మఱియేమియు లేదు. మనము ప్రభువుల మైనను పెద్ద పై న్యముతో వచ్చినను వారికి లెక్కలేకుండనుండెను. ఇట్టి దుర్బుద్ధి లేకున్నచో వారు మొదటనే మన దర్శనమునకు వచ్చి యుండు” రని బుస్సీయు హైదరును కూడఁబలుకుకొని యుద్ధమును నిశ్చయించిరి. రాజు పరమానందభరితుఁ డయ్యెను.

తులకు బుస్సీ బాబ్బిలికోటను ముట్టడించెను. అప్పుడు గూడ రవగారావు “విజయరామరాజు మాప్రబలవిరోధి. ఆతని మాటలను నమ్మి మాకోట ముట్టడించుట న్యాయ్యము గాదు. మేము తిరుగుబాటును అన్యాయ్యమును ఎఱుంగము. కేవల నిర్దోషులను ఏదో యాధారమున బాధింపఁబూనుట మీనంతి సరిదారులకు పాగుషము గాదు. మాకు మర్యాదయే గాని ధనప్రాణములు ప్రధానములు గావు. మీసెలవునకు బద్ధులము. బాబ్బిలికోట విడువు మనిన మాకభ్యంతరముండదు; గాని దానిని మావిరోధి కిచ్చెద మనిన అట్లు మీరు సెల వీయఁగూడదు. మేము అంగీకరింపఁజాలము.” అని రాయబారములు నడిపెను. “అతివినయము ధూర్తలక్షణ మనుట కింతకంటె నేమి యుదాహరణము కావలెను? ఎంతసేపును నేను మీయనుగ్రహమునకు పాత్రుఁడ నైతి ననియే వారికి కడుపుబ్బు. ఎన్ని చెప్పినను మీరు కొండెములు వినుచున్నా

రనియు, అన్యాయమున కొడిగట్టుచున్నా రనియు, తమది న్యాయపక్ష మనియునే గోల నామీద మాకు ఆగ్రహము కలిగించుటకు రంగారావు ఇన్ని పాటులు బడుచున్నాడు. ఇండు మీకు తెలియనిది ఏమున్నది?" అని రాజు చెప్పగా హైదరు "న్యాయానికము అవసరము లేకదే రంగారావు మాటల యాంతర్యమును మీరు గ్రహింపఁగలరు. ఎంత సేపును వెలమలు మనలను వంచించి తాటాకులు కట్టుటకు ప్రయత్నించుచున్నారు. రాయబారు లనుపేరుతో తన నౌకగులను బంపి మన యింటి యందే రంగారావు మనలను తూలనాడించుచున్నాడు. విజయరామరావు తనకు విరోధి యగుట నిజమే కావచ్చును. ఆతఁడు తనమీద మనవద్ద తాసికలు చెప్పినే యనుకొందము. అదియే నిజ మగునో తాను వచ్చి సందర్భము లన్నియు మనకు మనవిచేసికోరాదా? శత్రుత్వమును బురస్కరించుకొని వారు ఒండొరులను గౌరవింపకున్నచో మన మేమి చేయుదుము? మనకు వారు ఉభయులును సమానులే యైనపుడు ఒకరికి మర్యాదయు, ఒకరికి అమర్యాదయు చేయుటకు మనకేమి యవసరము వచ్చినది? "మీకు మావద్ద మర్యాదలు జరుగ వని భీతి" యను వెలమనొర మాటలకు మనకు మర్యాద తెలియ దని యర్థము కాదా? తిరుగుబాటు అనిన సంతకం టె నిఁక నేమి? పెంకెతనమున కింతకంటె నేమి సాదృశ్యము కావలెను?" అని అందించెను. బుస్సీకి తిక్క తల కెక్కెను. వెలమవారి రాయబారమున లెక్కును, అవినయమును, రాజు మాటలయందు భయభక్తులును, హైదరువ్యాఖ్యానమున తత్వవిమర్శయు నాతనికిఁ దోచెను. కోట ముట్టడించిన వానికి

ఇట్టి నిశ్చయము కలిగినపుడు ఇంక చెప్పవలసిన దేమున్నది? “ఇంక రాయబారములతోఁ బని లేదు. ముందు నొబత్తు మాన్పింపుము” అని బుస్సీ కబురుచేయఁగా “మీరు కేవల మక్రమమునకు ఒడిగట్టినారు. నొబత్తుమాకుకులక్రమాగతముగ వచ్చుచున్న బిరుదము. దానిని మాన్పింపు మనుటకన్న మాకు అమర్యాదలేదు. మా గౌరవములను మీరు పాటింపనపుడు మీ గౌరవములను మేము ఏల పాటింపవలెను? నిజముగ మీరుకప్పు ము వసూలుచేసికొనిపోవుటకురా లేదు. బాహుబలమునుజూపించుటకే వచ్చినారు. కావున మీరు నిశ్చయించుకొనినదే కానిండు. మేము నొబత్తు మానము. కోట విడిచిపోము.” అని అంత్యసందేశము నంపి రంగారావు వెలమలను హెచ్చరించెను. రావువారి నొబత్తునకు నిజముభేరి బదులు పలుకఁగా నిజము ఫిరంగికి రావువారి శతఘ్ని జవాబు ఇచ్చెను.

పోరు ఘోరమయ్యెను. ఈయుద్ధములో వెలమల మొక్క వోని పౌరుషము, పిఱుదివియనిశౌర్యము, ప్రాణములమీఁది నిరాశ, శరీరములమీఁది నిర్లక్ష్యము, శత్రువులయెడలఁగల నిరసనము, అన్నమాట నిలుపుకొనుటయందలి పట్టుదల, పూర్తిగ వెల్లడియయ్యెను. ఎంత చేసినను కోరుకొనిజయము దూరమునకే పోయెను. ఇంక అపజయము గడియలలో నున్న దని తోచినపుడు రంగారావు కటారి నిచ్చి చెలికాని వేంకయ్య నంతరిపురమునకుఁ బంపెను.

చెలికాని వేంకయ్యశౌర్యము చరిత్రలయందును, జనులు చెప్పుకొను బొబ్బిలికథయందును అనంతమై యున్నది. ఆతఁడు యుద్ధరంగమున వీరాధిపీరుడే; గాని యిప్పుడు కటికి

‘వాండ్రలో గోవధచేయువానికంటెను అధికుఁడు. రాజాజ్ఞచే నాతఁడు ఎదురు లేని యంతఃపురమున ప్రతాపము నెఱపుటకు వచ్చెను. ఆతనిం గాంచినతోడనే రాణివాసపు జనమంతయు వివర్ణ మయ్యెను. రాణి యగు మల్లమమాత్రము జంకు లేక కూర్చుండియే యుండి “వేంకయ్యా, వచ్చితివా? నీపని గానిమ్ము” అని సెలవిచ్చెను. “వ్యవధి లేదు. నావిధి నెఱవేర్చి బడినట్లు ప్రభువునకు వినిపించుటకు నాకు అవకాశము దయ చేయవలెను” అని విన్నవించి యాతఁడు గదిగదికినిఁ జోయి పీనుఁగులను లెక్కబెట్టుకొనుచు వచ్చెను.

తోడనే మల్లమ దాసి వేంకటలక్ష్మీనిఁ బిలిచి కుమారునిఁ జేరదీసికొని ముద్దాడి “నాయనా, ఇదియే కడసారము, మల్లమకడుపునఁ బుట్టుట కెంత తపముచేసితివో; గాని యేమి యనుభవించితివి? రెక్కలు రాకపూర్వమే దిక్కులేనివాడవైతివి. రావువారియింటఁ బుట్టినవారిలో దిక్కులేకుండఁజూయినవారిలో నీవే ప్రథముఁడవు. నీకు దీర్ఘాయుర్దాయ మున్నచో రావువంశమున నిట్టి నికృష్టస్థితి నందినవారిలో కడవటి వాఁడవుకూడ నీవే యగుదువుగాక. నీ తల్లి జగ్గమ్మ; గాని మల్లమ్మ గాదు. నీతండ్రి అన్యాయ మెఱుంగఁజేసి నీకు చీమయైనఁ గుట్టదు. నేను రావువంశమునకు దీపమ నైతి నేని నీవు శత్రువంశములు భస్మపటలము సేయుదువు. పొమ్ము. నిన్ను పంచభూతములు, సూర్యచంద్రులు, భూదేవితల్లి, బ్రహ్మ, నువ్వే శ్వరుఁడు, ఆదినారాయణమూర్తి రక్షింతురుగాక” అని మఱి యొకమాట ముద్దాడి “నీవు సకలము నెఱిగినదానవు. నా నాయనను నీవు రక్షింతువేని నిన్ను నానాయన రక్షించును.


నీవు ఈతనిని చామర్ల కోట చేర్చెదవేని నిన్ను ఈతఁడు ఆనంద భాసుము సేర్చును. పో. ఇఁక నాయెదుట నిలువకు” అని దో సేఁడు వరహాలును బాలుని ఇచ్చి పంపివేసెను. దాసి వెనుకకుఁ దిరిగితిరిగి చూచుచుఁ బోయినంతనే అపూర్వవ్యాధిశిఖామణి యగు చెలికాని వేంకయ్య వచ్చెను.

అప్పుడు మల్లమ “వేంకయ్యా, పనిమంతయుఁ దీటి నదా? లేదు. ఈరవంతయు మిగిలినది. రంగారావువారగారికి నీవు కుడిభుజమవు. వారికి పాపయ్య ఒక యెత్తు నీవొకయెత్తు. వెలమవీరు లెట్లున్నారు? నలువదివేలనైన న్యములో నాలుగు వందల వీరులు. ఏమి చెప్పవచ్చును? మునిగిపోవుటకైనఁ జాలరు. కానిమ్ము. వెలమ లొకరికి లొంగరు. ఇంతకంటె నేమి కావలయును? నీవు రాజదర్శనమునకు త్వరపడుచున్నావా? ఇదిగో పంపితిని” అని యాతనిచేతికటారి నూడఁ బెఱుకు కొని “నారాయణమూర్తి, నీకుఁ దెలియనిది లేదు. వెలమల హృదయము నీకు నివాసమే. క్షత్రియునిమనమున నెంత కుళ్లు ఉన్నదో నీకుఁ దెలియనిదా? మల్లమవనిత్రురా లేని క్షత్రి యుఁడు నేటికి మూడవనాఁడు దిక్కులేనిచావు చచ్చును గాక” అని మూడుమాటులు తూర్పుగాఁ దిరిగి దుమ్మెత్తిపోసి “శ్రీహరి,” యని కటారి విసరికొని ప్రాణములు విడిచెను.

ఇఁక బైసంగతి కిచ్చటఁ బ్రసక్తి లేదు. బొబ్బిలి కంత కును మల్లమయే ప్రాణము; గాని ఆమె శౌర్యము కానఁగాచిన వెన్నెల యెబోయినది. స్త్రీలు పరులకంటఁ బడఁగూడ దనుట వెలమలలోఁగల దురాచారముల కెల్లఁ దలమానికము. భారత సంఘమున స్త్రీలను అంతఃపురములయందు బంధించివేయు

వర్ణములవారు, భారతాంగనల స్త్రీత్వమునే శంకించి రనుట బహిరంగరహస్యము. భారతరమణి యిట్టి నికృష్టస్థితికి వచ్చినపుడు ఇంక భారతీయుల యాధిక్య మెట్లు నిలుచునని భారత సంఘమునకు ఘోషాపద్ధతివలనఁ దగిలినంత దెబ్బ ముఱిదేని వలనను దగులలేదు. ఉత్తరభారతదేశమనఁగూడ ఘోషాపద్ధతికి లోపము లేదు; గాని అచ్చటి అంతఃపురస్త్రీలు మేలిముసుగులు ధరించి అవసరమైనపుడు బైటికి వచ్చెదరు. ఆంధ్రదేశమున ఇది కేవలము సహింపరాని స్థితిలో నున్నది. ఆంధ్రదేశమునందలి ఘోషాస్త్రీలు గదిలో గూడ మేలిముసుగు ధరించియే యుండవలయునేమో మాకుఁ దెలియదు; గాని వారు గుప్తము దాఁటి ఇవ్వలకు రాఁగూడదనుట పిల్లలకుఁగూడఁ దెలిసినదే.

మల్లమవంటి శూరనారి ఇట్టి నికృష్టమరణముపాలుగాక దుద్రమదేవి, వీరాబాయి, తారాబాయి, దుర్గావతి మున్నగు వీరాంగనలవలె కత్తిచేబూని యుద్ధరంగమున కుఱికినచో బాబ్బిలికి ఇంక నెంతకీర్తి వచ్చునో ఇప్పుడు ఎవరు ఊహింపఁగలరు? కాని ఏమియుఁ బ్రయోజనము లేదు. మల్లమ యొక్క తయే గాక నాఁడు బాబ్బిలికోటలో మల్లమవంటి స్త్రీలు ఇంక నెందఱిట్టి మరణము పాలై రో చెప్పుజాలము. పేరు లేకుండఁ జోయినవారిని గుఱించి యేమి చెప్పుటకును అవకాశము లేకున్నందులకును అట్టి మల్లమృచరిత్రము ఇట్లు నిష్ఫలముగా ముగించుటకును మాకు జాల విచారముగా నున్నది.



14. ఖండకావ్యము

ఖండకావ్యమున మనుమసిద్ధిరాజు వద్ద సద్వ్యవహారికము ఉన్నది. ఆతడు బుద్ధియందు బృహస్పతియు, బాహుబలమున పరశురాముడునై యుండెను.

యాదవులకు కాటమరాజు ప్రభువు. ఆతడు ధర్మము తప్పకుండ దేశము నేలుచుండెను. అయినను ఒకపుడు అనా వృష్టిదోషము తటస్థించెను. వచ్చికబయల్లన్నియు నెండిపోవుటచే యాదవు లందఱును సిద్ధిరాజు దేశమునఁ జొచ్చి తొలకరించువఱకును పశువులను చక్కఁగ మేవుకొనిరి. పుల్లరి వచ్చునని సిద్ధిరాజు అంగీకరించెను; గాని యాదవులు పుల్లరి నెగబెట్టి పశువులం దోడ్కొని స్వస్థలమునకుఁ బోయిరి.

ఒక దేశములోని పశువు లన్నియు నొక దేశములో మేయుట సరిగ వనూలు చేసినను, సరిగ ఇచ్చినను ఎంత పుల్లరి వచ్చును? కాని ఇంక నిపుడు కర్తవ్య మేమి?

ఇప్పు డిది యయ్యెను. రేపు మఱియొకటి యగును. ఒకమాటు లోకువ అయినచో మఱి లాభము లేదు. యాదవులేమో పెంకెపని చేసినారు. శిక్షింపవలెను. పుల్లరి పుచ్చుకోవలెను. పయిగా నేతత్ప్రయత్నమున కయిన ఖర్చులు పుచ్చుకోవలెను.

ఈ యుద్దేశములతో గొప్ప సైన్యమును వెంట నిడుకొని సిద్ధిరాజు యుద్ధమునకు తరలెను. తిరునామాల తిప్పరాజు, శ్రీకంఠరాజు, పెదవేంగిచొక్కరాజు, పెదవరదరాజు, అర్లు

కొండ అచ్చిరాజు, ఆదివన్నె మాదిరాజు, గయికొండ గంగ రాజు, ఉర్లకొండ సోమన్న, ఉదయాద్రి ఉష్ణయ్య, చెన్నపట్టణము చంద్రశేఖరుడు, దేవముని వెంగళయ్య, పట్టుకోట బసవరాజు, కాళహస్తి పాపతిమ్మరాజు, వెలకంచి వెంగళపతి రాజు, ప్రభగిరిపట్టణము పద్మశేఖరుడు, మొదలగు యోధులు సిద్ధిరాజునకు సాహాయ్యముగా వచ్చిరి. ఖిల్జీకి నుండటకును మొనగాడై యుండెను.

ఇది చూచి కాటమరాజుగూడ యుద్ధసన్నద్ధుడయ్యెను. వల్నాటిప్రభు వయిన పద్మనాయకుడు, పల్లికొండ ప్రభు వయిన చల్లపిన్నమనాయకుడు, దొనకొండ అయితమరాజు, ఎఱ్ఱయ్య, భట్టావులరాజు, కరియావులరాజు, నల్లభన్న, నాచ కూళ్లనాయకుడు, నేతిముద్దయ్యనాయకుడు, పాచయ్యనాయకుడు, మువ్వయ్యనాయకుడు, పుత్తమరాజు మున్నగు యాదవవీరులు కాటమరాజునకు బాసటయై నిలిచిరి. లింగధారి బ్రాహ్మణుడగు బ్రహ్మరుద్రయ్య అందఱకును నాయకుడై యుండెను.

అటు వారు వచ్చిరి. ఇట వీరు కదలిరి. ఇరువారులవారును పా లేటియొడ్డున పంచలింగాలకొండక్రింద తలపడిరి.

“మీరుండుడు యాదవులను నవరించి నచ్చేసను” అని తిక్కన్న యొక్కడే సైనికులను వెంట నిడుకొని యుద్ధరంగమునకుఁ బోయెను. పిన్నమనాయకుడు మున్నగువారు సైన్యములను నడుపుకొనివచ్చి తిక్కన్నను తాఁకిరి. ఉభయవాహినీలయందు ననేకులు గతించువఱకును పోరు ఘోరముగ జరిగెను. క్రమక్రమముగ ఎదిరిబలముకంటె తనబలము సన్నగిల్లుచుండుటచే తిక్కనకు ధైర్యము చెదరిపోయెను. అయినను

ఆతఁడు యుద్ధము మానలేదు. ఈసంగతి గ్రహించి పిన్నను నాయఁడు ఎదురుగ నిలిచి “బ్రాహ్మణోత్తముఁడా, పోరు చాలింపుము. మీరు బ్రాహ్మణులు. మేము యాదవులము. మీతో పోరుట మాకు ధర్మము గాదు. మామీఁద కోపము పూనుట మీకు ధర్మము గాదు.” అని పలికెను.

స్వబలక్షయము, ఆమీఁద పగతుని సోత్సాహము. అయినను తిక్కనకు పాదుషము వచ్చుటకు బదులు అదైర్యము పెరిగిపోయెను. అంతట వెంటనే యాతఁడు గుట్టమును మఱి లించుకొని బసకు వచ్చెను.

ఏథులలో పౌరు లెల్లరు నాతనిం జూచి హేళనము ప్రారంభించిరి. కొన్ని యెకసక్కెపుమాట లాతనిచెవులయందే పడెను. అయినను ఆతఁడు ఇంక నేమియుఁ జేయుటకు లేక ఇల్లు చేరికొనియెను.

గుట్టము దిగి యింటిలోనికి వచ్చునప్పటికి సకలోపచారములును జేయు భార్య నేఁడు చూచియుఁ జూడనట్లు చూచి మఱియొక పనిమీఁద బోయెను. “నాయనా, వచ్చితివటోయీ” యని ప్రేమతో బుజ్జగించు తల్లి చూడకయే పోయెను. “అబ్బయీ, మంచి పని చేసితి” పని ప్రశంసించు తండ్రి “భూమి మీఁద మగవాఁడై పుట్టగానే సంబరమా? మగతనము లేని వాఁడు ఆఁడుదానికంటెను అధముఁడు. నవుంసకునికంటెను లొమ్మ” అని యీనడించిపలికెను. తుదకు దుస్తు లందుకొని టకు నొకరులుగూడ హాజరు లేకపోయిరి.

తిక్కఁడు అంతయుఁ జూచి “స్వయంకృతాపరాధ” మనుకొనియెను. ఏమియు ననలేదు. భావరహితములగు దృష్టు

లను బలపుచు నాతఁడు కుర్చీమీఁద కూర్చుండియుండఁగా లోపలనుండి యెవరో “స్నానమునకు లేవవచ్చును” అని సన్నాయి నొక్కువలె పలికిరి. వెంటనే యాతఁడు స్నానమునకు నిర్దిష్టమైన స్థలమునకుఁ బోయి చూడఁగా నక్కడ నొక నులక మంచము, దాని వెనుక నీళ్లబిందె, దానిమీఁద పసుపుమంద్దయు నుండెను. తిక్కని తలతిరిగెను. ప్రారంభమున కోపము వచ్చెను; గాని దాని ప్రథమవేగము మొగమును చిట్టింపఁజేయుటతో నది ముగిసిపోయెను. “ఇది యేమి” యని యాతఁడప్రయత్నముగ అడుగఁగా, భార్య:—

క. “పగఱకు వెన్నిచ్చినచో, నగరే నిను మగతనంపు నాముకు లెందుకొ ముగురాడువార మైతిమి, నగ పేటికి జలక మాడవచ్చినచోటకొ.”

అని పలికెను. దానితో బీటలు తీసిన తిక్కనిహృదయమున బల్లెముగ్రుచ్చినట్లయ్యెను.

ఏమి చేయవచ్చును? చేసినది బుద్ధితక్కువపని. ఇప్పుడేమి చేసినను అట్టిదే యగును. అగుటచే మాట్లాడకుండ నాతఁడు భోజనశాలకుఁ బోయెను. తల్లి వడ్డించియుండెను. తిక్కన్న మాఱడుగక విస్తరిలో నున్న దేమో తినుచుండఁగా తల్లి చివరకు మజ్జిగ వడ్డించెను. అది మునుపటివలె గాక విరిగి పోయియుండెను. “ఏమయ్యా! మజ్జిగ విరిగిపోయినది?” యని తిక్కన్న తల్లి నడిగెను. తోడనే యామె సంకోచము లేక:—

క. “అసదృశముగ నరివీరుల, బసమీఱఁగ గలువలేక పందక్రియకొ నీ పసివైచి విరిగివచ్చిన, పసులకొ విరిగినవి తిక్క పాలుకొ విరిగెకొ.”

అని బదులు చెప్పెను.

చేసికొనిన భార్య యట్లు చెప్పెను. కన్నతల్లి యిట్లు చెప్పెను. మగవానికి ఈరెండు వ్యక్తులును ఇట్లయినపుడు ఇంక ఆధార మేమి యున్నది? శిక్షించి మంచిదారికి తేవచ్చుననిన తప్పు వారిది గాదు. శీలముగలస్త్రీకి మగఁడు పిటికివాఁడగుటకంటె సిగ్గులచేటు లేదు. కొడుకు పలాయితఁ డగుటకంటె కడుపుమంట లేదు. “నేను చేసిన పనికి లోక మంతయు అనన్యము చూపుచున్నది” అని తలఁచి తిక్కన వెంటనే గుఱ్ఱము నెక్కి యుద్ధరంగమునకుఁ బోయెను.

ఈమాటుతిక్కన స్రవృత్తి యంతయు మాటిపోయెను. మొదట నాతఁడు రాజునకు జయముగూర్చి ప్రశంసల నంద నలె నని నిశ్చయించుకొనియెను; గాని యిప్పు డట్లు తలఁచుట లేదు. రాజునకు జయము గలిగిన కలుగును. లేకున్న లేదు. తనకుఁ గలిగిన అపకీర్తినిఁ బాపుకొనవలెను. ఆతఁడు ముందు ప్రాణములకు తెగించెను. ఈదీక్షలో ఎందఱ ప్రాణములు పోవునో.

మఱల పోరు ఘోర మయ్యెను. రక్తనదులలో పీనుఁగుగుట్టలు కొట్టుకొనిపోయెను. యాదపు లనేకులు సమసిరి. అది చూచి పిన్నమనాయఁడు “బ్రాహ్మణోత్తమా, యుద్ధము చేయుట బ్రాహ్మణునకు ధర్మము గాదు. జయోశతో ముందున కుఱికిన తరువాత నేమగునో చెప్పఁజాలను; గాని బ్రహ్మహత్యాదోషము సంభవించుటకు అవకాశముగల నీతోడి పోరాటమునకు నాకు సాహసము గలుగుట లేదు” అని పలుకఁగా తిక్కడు “కట్టిపెట్టుము. ధర్మోపన్యాసము. నీచేతిలో కత్తిలేదా? నీమూతిమీఁద నున్నది మీసముగాదా? శస్త్రమును గైకొన

వలసిన నాయడవు నీవు బ్రాహ్మణునితో శాస్త్రార్థమునకు బూనుచున్నావా? అది విడిచినను ఇది చేపట్టినను నీవు పనికిరావు. పనికిరానిమాటలు చెల్లవు. తొడచటిచి ముందునకు రమ్మ. లేకున్న వెన్నిచ్చిపోమ్మ” అని దృఢముగాఁ బలికెను; గాని పిన్నమనాయనికి తిక్కనిమీఁద నుఱుకుటకు మనస్సు అంగీకరింపలేదు.

ఇది చూచి “నీవుండుము” అని కాటమరాజు సర్వసేనాధిపతి యగు బ్రాహ్మరుద్రయ ముందునకు వచ్చెను. పిన్నమనాయఁడు “సరియైన యుజ్జీ”యనియెను. అటు నిటు గూడ తౌత్రమిళితమైన బ్రాహ్మ్యము. ఉభయత్ర రాజరక్షణమే యుద్దేశము. స్వార్థమేమియు లేదు.

గుఱ్ఱపునకిలింపులును, కత్తుల మిలమిలలును అయినతరువాత ఇరువురునుగూడ “హరహరా” యని కత్తియుఁ గత్తియుఁ గలిపిరి. నాయఁడు “దూరమున నుండుఁడు. రెండగ్నిహోత్రములు పోరుచున్నవి. కన్నులుగలవా రెల్లరును జూడవచ్చును” అని పలుకఁగా ముందు మూఁగియున్న యిరువఱుగుల భటులు నుగూడ ఓనరిల్లిరి.

ఏమి చెప్పుదుము? ఈబ్రాహ్మణోత్తముల ద్వంధ్వయుద్ధమును సవిస్తరముగ వర్ణించి యాత్మస్తుతిపరాయణుల మనిపించుకొనుట మాకిష్టము లేదు. ప్రకృతము లోకముయొక్క స్థితిమేమియు బాగుగ లేదు.

గుఱ్ఱములకు తగిన రాతులు. రాతులకు తగిన గుఱ్ఱములు తనకును, రాతునకును దెబ్బలు తగులకుండ ఈగుఱ్ఱము సంచరించిన. తనకును రాతునకును ఒకటి రెండు దెబ్బలు తగిలి

నను ఎదుటి రాతు అధవా గుఱ్ఱము కూలవలె నని యాగు
ఱ్ఱము సంపరింపసాగెను. క త్తియుఁ గ త్తియు రాపాడుటయే
గాని ఒకరిక త్తికి ఒకరిశరీర మందలేదు.

ఇట్లు కొంతసేపు అయిన తరువాత ఇరువురదృష్టులును
గుఱ్ఱముల మీఁదఁ బడెను. ఇట్టి ప్రసంగములలో శాంతవృత్తి
యగు బ్రాహ్మణునకు ప్రసక్తి కలుగుటయే కష్టము; గాని కలి
గినచో నక్కడ నీక బ్రాహ్మణుఁడు ఆలస్యమునకు ఓర్వఁడు.
బ్రహ్మరుద్రయ్యగుఱ్ఱముమీఁద తిక్కన్న క త్తి విసరెను. తిక్క
న్న గుఱ్ఱముమీఁద బ్రహ్మరుద్రయ్య క త్తి విసరెను. ఇరువురును
గూడ మఱల కత్తులు ఎత్తునప్పటికి గుఱ్ఱములు కూలఁబడెను.
అంత నిరువురును పతనాఘాతములను తప్పించుకొని ద్వంద్వ
యుద్ధమునకు తలపడిరి.

శరీరము సాపాయము, నస్థిరము నని తలఁచు నిద్దరు
బ్రాహ్మణులు ధర్మము ఔత్రము ప్రసక్తించినది తుది కండా
యమున నున్న ద్వంద్వయుద్ధము. ఇంక నెందుల కాలస్యము?

ఇరువురును కత్తులను విసరిరి. బ్రహ్మరుద్రయ్య “బో
తిక్కన్నా” యనఁగా తిక్కన్న “మేలు బ్రహ్మరుద్రయా
యనియెను. ఒకరి క త్తి నొకరు లాగుకొనుటయే తడవుగఁ
వురును ప్రాణములను బాసిరి. హతాశుఁడై పిన్నమనాయ
వారిని సమీపించి గద్గదికవలన నేమియు మాటలాడఁజ
అంజలిబద్ధుఁడై బాష్పధార విడిచెను.

15. అర్గళసంస్థానము రాణి.

విహార దేశమునందలి అర్గళసంస్థానమునకు వ్రభు వగు గౌతమరాజు డిల్లీశ్వరునకు సామంతుడై యుండెను. అయినను మహితవ్రతావుఁ డగుటచే చక్రవర్తికి కప్పము కట్టుట మానుకొనియెను. అందులకుఁ జాలఁగోపించి డిల్లీపాదుషాహ “అర్గళసంస్థానమును ముట్టడించి రాజును పట్టవలసినది. దుర్గమును గొట్టి బొక్కసమును స్వాధీనము చేసికొని రాజుతోఁ గూడ డిల్లీకి పంపవలసినది” అని అయోధ్యనవాబునకు ముదల యిచ్చెను.

సహజముగ హిందూవ్రభువుమీఁదికి దండయాత్ర. అందును సార్వభౌముని యాజ్ఞ. ఇఁకఁ జెప్పవలసిన దేమున్నది? నవాబునకు ఎక్కడలేని బలమును వచ్చెను. సైనికులకెక్కడలేని ఊహలును తట్టెను. అచిరకాలమునందే అర్గళసంస్థానపు దుర్గము తురుష్కులచే ముట్టడింపఁబడియెను.

అర్గళసంస్థానాధీశ్వరుఁడు యథార్థమున చాల స్వల్ప దాయము గలవాఁడే. చతురంగబలముగూడ నాతనికిఁ జాల స్వల్పముగనే యుండెను. అయినను పౌరుషము, శౌర్యము, ధైర్యము మున్నగునవి అట్టివారికి స్వల్పముగ నుండవలయుననిగాని ఉండునని గాని యెచ్చటను నియమము నిర్ధారణయు లేవు.

మేము అనేకచరిత్రములను జూచినాము. చిన్నసంస్థానాధిపతు లనేకులు అనేకపర్యాయములు పెద్దపెద్ద చక్రవర్తు

లతో మహాయుద్ధములు చేసియున్నారు. వారికి కలిగినది జయమా అపజయమా యనునది వేయఁదగిన ప్రశ్నగాదు. మతేమన? మానవుఁడు పని చేయవలసినదియేగాని ఫలము చూచుకొనఁగూడదు. పని చేయుటలోనే మానవునిప్రజ్ఞగాని ఫలమును పొందుటలో లేదు. ఒకఁడు ఒక కార్యమును సాధించుటలో అనూనుషప్రజ్ఞను ప్రకటించును; గాని ఫలము తేలిపోవును. మఱియొకఁడు శ్రమ లేకయే గొప్పఫలమును బడయును. ఈయిరువురిలో ప్రజ్ఞాధికుఁ డెఠఁ డను ప్రశ్న వచ్చునెడల ఫలమునుబట్టియూ నిర్ణయించునది?.

నాలుగులక్షల సేనగలవానిని నాలుగువేల సేనగలవాఁడు ఎదిరింపవచ్చును. జయము ఎవనిదో యొకని దగును; గాని యిరువురది గాదు. అయితే యిరువురునుగూడ శౌర్య ధైర్యములను గనుపఱుపవలసినవారే యగుచున్నారు. ఈ ప్రదర్శనమున స్వల్పబలుఁడు నిగ్రహింపవచ్చును. లేకున్న నిర్జింపఁబడవచ్చును. బలహీనుని బలాధికుఁడు జయించుటలో ప్రశంస లేదు. బలాధికుని బలహీనుఁడు ముప్పుతిప్పులు పెట్టినచో వానిది ప్రతిష్ఠ. జయముగూడ వానిదేయైనచో నచ్చుట మహాకవి కలము పట్టవలసినదే.

యుద్ధమునకు నియమించినవాఁడు పాదుషాహ. యుద్ధముకు వచ్చినవాఁడు నవాబు. యెదిరించినవాఁడు చిన్న రాజు. మఱియొక భేదము. వారు తురుష్కులు. ఇతఁడు భారతీయుఁడు. రాజనీతివిషయమున ఈయుభయజాతులయందునుగలవ్యత్యాసము సామాన్య మైనది గాదు.

భారతీయులు ధార్మికజీవనమువిషయమున ప్రపంచము

నం దంతట నగ్రస్థానము వహింతు రనుట ఆత్మస్తుతి గాదు. అయితే వచ్చిన విషయ ఏమన? వారి ధార్మికజీవనము రాజ నీతిలోఁగూడ మిళిత మైనది. అగుటనే భారతీయులకు పార తంత్ర్యము. భారతీయునకు సజాతీయునితో విరోధము పొసఁగి నపుడు సర్వనాశము లేదు. విజాతీయునితోఁ బ్రసక్త మైన యుద్ధములు అట్టిఫలము నొసంగవు. అయితే విజాతీయులతోఁ బ్రసక్తము లయిన సకలయుద్ధములయందును భారతీయులకు ఓటమియే సంభవింపలేదు.

యుక్తసమయమున అర్గళసంస్థానాధీశ్వరుఁడును అయోధ్యనవాబును దలపడిరి. అధికారబలమును నవాబును, ఆత్మ బలమును రాజును ప్రదర్శించిరి. పోరు చాల ఘోరముగ జరిగెను. మహమ్మదీయులు మతావేశముతోఁ బోరిరి. భారతీ యులు శౌర్యావేశముతోఁ బోరిరి. రక్తనదులలో పీనుఁగు గుట్టలు కొట్టుకొనిపోయిన పిదప జయలక్ష్మి గౌతముని వరించెను. తురుష్కులు పలాయనము చిత్తగించిరి.

ఎంతయానందము ! అర్గళసంస్థానమునం దంతటను ఆనందతరంగములు వెల్లివిరిసెను. జయజయధ్వనులు మిన్న ముట్టెను.

అర్గళసంస్థానమున ప్రతికుటుంబమును, ప్రతి వ్యక్తియు నాఁడు పర్యవేక్షించి భావించిరి. పర్యవేక్షణము సార్థకము సేయు తలఁచుననో, సహజ మగుభక్తివలననో, సంస్థానము రక్త సీక్త మగుటచే మైల సోకె నని భావించెనో, మఱి యేయిత రాంతరంగిక కారణముననో నాఁడు రాణి గంగాన్నానమే చేయ వలయు నని సంకల్పించుకొనియెను.

ఎట్లు? పరాజితులైన యవనులు ఇంకను కేవలమును దేశమును విడిచిపోలేదు. ఇట్టి స్థితిలో రాణి రాజున కెఱుక లేకుండ గంగాన్నానమునకుఁ జోవుటయా? ఈసం దేహమును కొందఱు చెలికత్తెలు విన్నవించిరి; గాని రాణి వినలేదు. “సం కల్పము గలిగినది. గంగను సేవించితీరవలెను” అని రాణి తన దృఢదీక్షను దెల్పెను. ఇంక నెవరును అడ్డుచెప్పలేదు. ముఖ్యులయిన దాసీలందఱును సిద్ధపడిరి. అందఱునుగూడ వేషములు మార్చికొని బయలుదేరిరి.

గంగానది కోటకు కొంచెము సమీపమునందే యున్నది. అందును వారు సమీపమునందలిరేవునకే పోయిరి. అయినను రాణి స్నానార్థము నదిలో దిగినవెంటనే ఆమెకు పూర్వాధికశోభ వచ్చెను. రాణి చెప్పినట్లు వచ్చు వేషమును మార్చుకొనఁగలదు; గాని దివ్యతేజము నెట్లు మాటుసేసికోఁగలదు?.

రాణి నదిలో దిగినవెంటనే “గంగలో స్నానము చేయుచున్నది” అనువార్త నది పొడుగునను వ్యాపించెను. ఈవార్త తురుష్కభటుల మోములకు వికాసముగలిగించెను. నవాబు చెవులలో నమృతము వర్షించెను.

పాటిపోవు ప్రయత్నమున నుండఁగా శత్రుస్త్రీ సులభముగఁ బట్టువడు ననువార్త. బళా! ఎంత చక్కని సంఘటనము? గౌతముఁడు జయించినను ఏమి నష్టము? క్షణములో గౌతముని జీవశుకము పంజరమున చిక్కుకొనుచున్నది. గౌతముఁ డింక మృతప్రాయుఁడు. “రాణిని పట్టితెండు” అని మహా

తానాహముతో నవాబు ఆజ్ఞాపించెను. అంతకంటెను మహా తానాహముతో సిపాయిలు ముందున కుటికిరి.

అప్పటి కప్పుడే రాణి పరిజనముతో స్నానము ముగించుకొని మార్గమధ్యమున నుండెను. హఠాత్తుగ తురుష్కులు ఆమెను ముట్టడించిరి. “స్త్రీలము. సమీపింపవలదు. మీరాడు తోడున బుట్టలేదా?” అని యొక దాసి కేకవేసెను. “వలదు దీనాలాపములు, పలాయితులు గూడ స్త్రీలే. నేడు మనకు సమానులతో సంఘర్షణము” అని మఱియొకతె నలికెను. “పలాయితునికంటె ఆడుదియే యుత్తమురాలు. కత్తికి కత్తి తోడనే జవాబు” అని పలికి రాణి ఒడ్డాణము నూడఁబెట్టికెను. అందఱు నట్లే చేసిరి. తురుష్కుభటులు జలకలశములున్న స్త్రీలచేతులలో విచ్చుకత్తులుండుటఁ జూచి నిర్విణ్ణులైరి.

“దూయుము కత్తి” అని రాణి సిపాయిని జూచి గద్దించి పలికెను. వాఁడు ఉలికిపడి చూచుచుండఁగా ప్రక్కనున్న వాఁడు కత్తి దూసెను. ఆవిద్యుల్లతను జూచి సిపాయి లందఱును కత్తులు దూసిరి. స్త్రీలెల్లరును కత్తులు త్రీప్పసాగిరి. వారి గజ్జెల చప్పుడు సిపాయిలకు ఉన్మాదావస్థను సంఘటించుటకు సిద్ధముగ నుండెను.

పదుగురు స్త్రీలు. నూర్గురు సిపాయిలు. ఎంత యంతరము! శౌర్యమునమాత్రము సిపాయిలు జంకిరి. క్షణములో వారికి కొందఱు తోడైరి. తురుష్కుల యెదుట స్త్రీబృందము నదియెదుట పంటకాలువవలె నుండెను.

ఇట్లు యుద్ధము జరుగుచుండఁగా అనేకభారతీయులు

పురుషులే చుట్టును మూఁగి చూడసాగిరి. ఒక్కడును ఉన్న చోటునుండి కదలలేదు. విప్పినకన్ను మూయలేదు. కొందఱు తెఱచిన నోరుగూడ మూయలేదు.

భారతీయులకును తక్కిన జాతులవారికిని ఇట్టియంతరము చాలదినములనుండి కాన్పించుచున్నది తమ జాతిస్థితి యెడల నితరజాతీయులు ఇట్టి దుండగమును జేయుట చూచి లేని భారతీయులవలె భారతీయేతరులు నోగులు తెఱచికొని చూచుచు నూరకుండరు. పురుషులయెడలఁగూడ వా రౌదా సీన్యము వహింపరు. యుద్ధములో దిగియున్నవానికిని తనకును సహజవైరమే యుండవచ్చును; గాని తన జాతివాసిని మఱి యొకజాతివాఁడు ఓడించుట అధవా ముట్టడించుటగూడ విజాతీయుఁడు చూడలేడు.

నాటికిని నేటికినిఁ గూడ ఒక్క భారతీయులలో మాత్రమే యీగదూర్లక్షణము కాన్పించుచున్నది. దీనిని గుఱించిన విమర్శన మెచ్చటను గాన్పింపదు. ఇట్టి యశాదాసీన్యమువలన పెక్కుసారులు భారతీయులకు అనేకవిఘ్నములు సంభవించియున్నవి.

గాణికి ఆయాసము పొడసూపెను. దాసీలలో కొందఱు వీరశయ్య నలంకరించిరి. నాయము వచ్చు సూచన లేమియుఁ గాన్పింపకుండెను. అప్పుడు రాణి “ఇక్కడ మగవాడైన భారతీయుఁ డెవ్వఁడును లేడా?” అని గొంతెత్తి పలికెను. ఇది అభయచందు, నిర్భయచందు అను నిరువురు వీరు లకు హృదయశల్యమై నాఁపెను. తోడనే వారు తురుష్కులవై నుఱికిరి. వారివెంట మఱికొందఱు వచ్చిరి.

క్రీలలో మఱల తొల్లిటిదైర్యము పొడచూపెను. ఈసాహాయ్యమువలన నిలిచిపోయిన రాణి ముందున కడుగు వేసెను.

తురుష్కులకు రెండు చిక్కులు వచ్చెను. ఒకటి హిందువులను జయించుట; రెండవది కదలకుండ వారిని నిలుపుట. జయప్రస్తావమున కింకను అవకాశము గలుగలేదు; గాని రాణి ఒక భారతీయుని కళేబరముమీఁదఁగాని ముందున కొక్కయడుగువేయఁ జాలకుండెను.

అప్పటి కీవార్త కోటలోఁ దెలిసెను. వెంటనే రాజు యోధులను వెంటఁబెట్టుకొనివచ్చెను. ఊణములో తురుష్కువాహిని సన్నగిల్లెను. రాజు కంటఁబడిన తోడనే రాణియు, రాణి కంటఁ బడినతోడనే రాజును శౌర్యాతిరేకమున అవశులై గొబ్బరిపుచ్చెలనువోలె చేతికందిన తురుష్కుల తలలెల్ల చిదిమివేయఁజొచ్చిరి.

చూచుచుండఁగా తురుష్కులు సన్నగిల్లిరి. హతశేషులు పలాయనము చిత్తగించిరి.

అయితే రాజు వారిని విడువలేదు. మఱికొంత సైన్యము పంపవలసిన దని కోటలోనికి వర్తమానము చేసి రాజు నవాబున్న దిక్కున కుడాయించెను. రాణియు దాసీలును, కోటలోనికి వెడలిపోయిరి.

నవాబు రాజుపత్నినిమిత్త మెదురుచూచుచుండఁగా రాజు వచ్చి యెదుట నిలిచెను. పాపము కత్తి దూయుటకుఁ గూడ నవాబున కవకాశము లేకపోయెను. తను యజమానుని యవస్థను జూచి కొందఱు యవనవీరులు రాజున కడ్డువచ్చి

పరలోకమునకుఁ బోయిరి; గాని యింతలో నవాబు తుపాకికై న దొరకకుండ పాటిపోయెను.

అర్గళ సంస్థానపు సైన్యము దయ యనుమాటను నుతిచి దొరకిన యవనుల నందఱును యనులోకమున కంపివేసిరి. రాజు “చాలు నిఁక” అని భటులను వెంట నిడుకొని కోటకు బయలుదేఱెను.

దుర్గద్వారము చొచ్చునపుటికి రాణి మంగళహారతి పట్టుకొని నిలిచియుండెను. అది చూచి రాజు “దేవీ, ఇది నాకుఁ దగదు” అని తాను పుచ్చుకొని రాణికి నివాళి ఇచ్చెను. జయజయధ్వనులతో అందఱును దుర్గములోనికిఁ బోయిరి.

యుక్తసమయమున రాజు దర్బారు తీర్చెను. ఈయుధమున పాల్గొనిన స్త్రీపురుషు లందఱును సభకు వచ్చిరి. పౌరులు సభ నిండియుండిరి; గాని నిర్భయచందుమాత్రము అక్కడ లేడు.

భటులు ఆతఁడు వీరస్వర్గమును జూఱగొనె నని చెప్పిరి. అందులకై వ్రజలును, రాజును, అందఱకంటె సభికముగ విశ్వాసభరిత యగు రాణియు మిగుల వగచిరి. కొంతసేపు విచారిముతో గడచిపోయిన పిదప రాజు తక్కిన యోధుల నందఱును వినుతించి గొప్పబహుమతులు చేసి సన్మానించి అభయచందునకు తన కొమార్త నిచ్చి పెండ్లిచేసెను.

16. శికందరుబేగము.

భూపాలుసంస్థానప్రభు వగు నజరుమహమ్మదు తన పూర్వులవలెనే ప్రజలను చక్కగా నేలమంచివాడనిపించుకొనియెను. ఒకనాడు ఈతఁడు తన కొమార్తె యగు శికందరును కొలువుకూటమునకు రప్పించుకొని ఆమెతో వినోదించుచుండెను. ఈసమయమున నవాబు బావమఱచి యగు ఎనిమిదేండ్ల ప్రాయముగల పాజుదారుఖాన్ చిన్ని తుపాకీతో నాడుకొనుచుండెను. అందఱును బాలికాబాలకుల విచిత్రచర్యలకు వినోదించుచుండఁగా హఠాత్తుగా బాలకుని చేతిలోని తుపాకీ ప్రేలెను. దానివలన నెవరి కపాయము కలిగెనో యని యందఱును కంగారుపడి చూచునప్పటికి నవాబు అగు నజరుమహమ్మదు క్రిందఁబడి విలవిల తన్నుకొని ప్రాణములు విడిచెను.

నజరుమహమ్మదునకు పుత్రసంతతి లేదు. అగుటచే నాతని కొమార్తె యగు శికందరుబేగమే రాజ్యాధికారిణియయ్యెను. అయిన నామె బాలిక. ఏమి చేయవచ్చును? అప్పుడు సంస్థానమునందలి ప్రధానోద్యోగు లందఱును జేరి యాలోచించి, దేశమున అప్పుడు ప్రబలు లగుచుండిన ఈష్టు ఇండియాకంపెనివారి యనుమతినిగూడఁబడసి, శికందరుబేగము యవతియైన తరువాత నజరుమహమ్మదు అన్నకుమారుఁడు అగు మునీరమహమ్మదుఖానునకు ఇచ్చి పెండ్లి చేయుటకును, అంతవఱకును నజరుమహమ్మదు భార్య యగు కుదిషియాబేగము పరిపాలనము చేయుటకును నిశ్చయించిరి.

కుదిషియా బేగము సింహాసన మెక్కినతోడనే రాజ్యమునందలి లోపము లన్నియు నవరింపబడెను. ప్రజ లందఱును సుఖించుచు బేగము సామర్థ్యమును గొనియాడసాగిరి.

శికందరు యువతి యయ్యెను. కుదిషియా రాజ్యపాలనమున విదగ్ధయయ్యెను. శికందరు హృదయమున ఐహికసౌఖ్యమునకు సంబంధించిన ఆశాలతీకలు అంకురించి అల్లిబిల్లిగ నల్లుకొనిపోసాగెను. కుదిషియా నెవ్వనమున ప్రజాపాలనమునకు సంబంధించిన ఊహలు విజృంభించి పెన వేసికొనిపోయెను.

స్త్రీలనిమిత్తము ఉద్దిష్ట మగు ఈ గ్రంథమున మునీరమహమ్మదువంటి యువకుని హృదయస్థితిని వర్ణించుట మంచిదిగాదు. అయిన నిప్పుడు ఆతనిహృదయమున కేవలసాంసారిక విషయములేగాక రాజకీయవిషయములుగూడ జాగరితములగుచుండుటచే కొంతగాకున్నఁ గొంతయైనఁ జెప్పకతీతిదు. నజరమహమ్మదు చనిపోయినప్పటినుండియు మునీరమహమ్మదునకు రాణిగారి భర్తకు జరుగవలసిన మర్యాద లన్నియు జరుగుచునే యుండెను. అయినను రాణిగారి భర్తయను బిరుదము ఇంకను లేఖ్యానూథము కాలేదు. రాణిగారి భర్త కాఁడగినవానికిని రాణిభర్తకును జాల భేద మున్నదని మాయభిప్రాయము. అయితే రాణులకు భర్తలు కావలసిన పురుషులు తక్కితక్కినవారందఱును స్త్రీలును పురుషులునుగూడ మాతొనేకీభవింతురనియే మేము నమ్మెదము. రాణులకు భర్తలుగా నిశ్చయింపఁబడినవారుమాత్రమే గాక వారి నాశ్రయించుకొని రాజ్యాధికారము తమదే యైనట్లు సంచరించువారుగూడ.

ఈసిద్ధాంతము నాతోపింపవచ్చును; గాని వారికైనను “నేడు కాకున్న రేపయినను” అని యొక మెట్టుక్రిందకు దిగక తీరదు.

ప్రధానోద్యోగుల నిశ్చయమున కనుగుణముగ విధాత శికందరును యవతనిఁ జేసిపెట్టెను. అయినను యథార్థమున అంతమాత్రమునకు మునీరమహమ్మదునకు ఏమి లాభము? కుది పియా వాలకము చూచిన నేమియు బాగుగ లేదు. ఆమెకు కొమార్తె పెండ్లినిగుఱించిన యూహ తట్టినట్లే కాన్పించుట లేదు. పెండ్లికొడుకు ఏమియుఁ దోచక తహతహలాడిపోవుచుండెను. ఆతని యనుయాయులు “పెద్దలు గ్రహింపనప్పుడు పిన్నలు నూచింపకతీరదు. అది తప్పుగాదు” అని యాతనికి చెవులలో మంత్రము లూడసాగిరి. కాని కొంతకాలము వఱకు నాతఁడు పైకిమాత్రము తేలలేదు. అయినను అనుయాయులు ఊరకుండక ప్రధానోద్యోగులతో నీస్తవనలు చేయసాగిరి. “బేగమువారికి తోచకుండిన మీరు చెప్పవలెను. పెండ్లి యగుటకు ఇప్పుడేమి యాటంకము లున్నవి?” అని వారు మాటిమాటికిని ఉద్యోగులను వేధించుచు “నీవు ఇట్లు ఊరకుండిన ప్రయోజనము లేదు. బేగమువలెనే నీవును ఈవిషయమునుగుఱించి తలపెట్టకున్నచో ప్రజలందఱును నీవద్ద నేదోలోప మున్నదనియు అగుటవలననే రాణి కొమార్తె పెండ్లిని గుఱించి యుబుసైన తెచ్చుట లేదనియు తలంతురు. జనులలో నిట్టియభిప్రాయము వ్యాపించుట నీకు చాల నష్టము” అని చెవిలో నిల్లుకట్టుకొని పోరసాగిరి.

ఇటు అధికారకాంక్షయు, అటు మిత్రుల ప్రోత్సహమును తిక్కయెత్తించుటచే తుదకు పెండ్లికొడుకు ప్రాణము

లుగ్గబట్టి సాహసించి “ఏలినవారికి విశదము గానిది లేదు. అయినను తమ వాదానమును జ్ఞప్తికిఁ దెచ్చుటకు సాహసించి నందులకు క్షమింపనలెను. శికందరు బేగమువారు ఈ దీనుని పరిచర్య లంగీకరించుటకు అవకాశముగలిగించుటకు తరుణము వచ్చినదని మనవిచేయుచున్నాఁడను.” అని విన్నవించుకొనఁగా బేగము “అది విధి నిర్ణయము. దాని కడ్డు దలంచువారును అడ్డుకొనఁగలవారును ఎవరును లేరు. శికందరు వివాహమును గుఱించి నాకంటెఁ దొందరపడఁదగినవా రెవ్వరును లేరు. అయినను రాజకీయమున కొన్ని యవసరములు త్వరగాఁ దీర్ప వలసినవికలవు. దూరమునుండి చూచుచున్నావు; గావున నీకుఁ దెలియవు. “ఈరాజ్యమును అవ్తూయికి ఎప్పుడు ఒప్పగింతును? నాకెప్పుడు ఈయాతన తప్ప” నని అనుక్షణమును తహతహ పడుచున్నాను. ఇప్పుడు ఈచిక్కులు తీరకముందే రాజ్యభార మును మోపిన శికందరునకు ఉక్కిరిబిక్కిరి యగును. అడవి యంతయు ఛేదించి ఉద్యానవనమును బెంచి సుకుమారురాలగు శికందరు నప్పు డందు ప్రవేశపెట్టవలయు నని నాయభిప్రాయము. ఇంతకు నిప్పుడు నీకు ఈతొందర వలవచ్చినది? నీకు జరుగవలసిన మర్యాదలు సరిగ జరుగుట లేదా యేమి? నీయెడల నెన రేమి యసందర్భములు నేయుచున్నారో చెప్పుము” అని మొగమోట విడిచి బదులు పలికెను. మునీరమహమ్మదు ఆమోఁద మాటలాడఁజాలక సిగ్గుపడి వెనుకకుఁ బోయెను. మిత్రుల తొందరల కాగఁజాలక ఆతఁ డింక నొకటిరెండు నారులు ఇట్టి ప్రస్తావనలు చేసెను; గాని రాణి అట్లే ఆతనికి ముఖపిఠానము గావించి పంపివేసెను.

మునీరమహమ్మదు స్థితి యట్లుండఁగా నిటు శికందరు యావనము పొడనూపినది మొదలు భర్తనుగుఱించి యనేకసుఖకల్పనలు చేసికొనుచు తదేకచిత్తయై యుండఁజూచెను. కుదిషియా మునీరమహమ్మదు దాసీలు శికందరునకుఁ గూడ బుద్ధులు గఱిపి రాజ్యమునెడల లోభము పుట్టించెనరేమో యని ముందుగనే మేల్కొంచి రాజ్యవ్యవస్థయందలి వ్యాసఘట్టములను జూపి “నీయదృష్టయువలన నిట్టి చిక్కులనేకములు తీరిపోయినవి. నీబాల్యమున అనఁగా రాజ్యపాలనము నారూఁద బడినప్పుడు గల చిక్కులు చూచితివేని తల్లి డిల్లియుందువు. నాజీవిత మంతయు నిట్టి చిక్కులను దీర్చుట లో సందకారబంధుర మైపోయినది. ఈవయసునందే ఐహిక సౌఖ్యమునకు ప్రారంభ మగు నీవయశావసమునందే నీవిట్టి కష్టాలములలోఁ జిక్కుకొన్న నిక నీకు సౌఖ్య మేక్కడిది? అనంద మేక్కడిది? పెండ్లియూడిన ఫల మేమి కానించును? నాది తల్లిప్రాణము గనుక నెట్లయిన నీచిక్కు లన్నియు సాధ్యమైనంత త్వరలో దీర్చివేసి నిన్ను సింహాసన మెక్కింపవలయునని చూచుచునే యున్నాను; గాని ఉన్న చిక్కులు ఇవి” అని తఱచు చెప్పుచు కాలము గడపసాగెను. సాసము ముద్దరాలగు శికందరు ఈమాటలు విని ఒడలు జలదరింప “అమ్మయ్యో” అని భీతిల్లుచుండెడిది.

శికందరునకు తండ్రి చనిపోయినప్పటినుండియు విశేషించి తల్లికి రాజ్యము వచ్చినప్పటినుండియు సంసారసంబంధములగు కష్టసుఖము లన్నిటియందును మునీరమహమ్మదు యవలంబనముగఁ గానించెను. ఆమెకు తాను జాగ్రత్తతీసికొన

వలసిన వ్యక్తి ముసీరమహమ్మదుఖానుకంటె నన్యము కాన్పించలేదు. ఆమె హృదయమునఁ బొడసూపిన ఏభావమునఁ జూచినను ముసీరమహమ్మదే అధిష్ఠాన దేవతయై యుండెను.

భారత దేశమున బాల్యవివాహవాదులు చూపు బాల్య వివాహములవలనఁ గలుగు ప్రయోజనములలో ముఖ్యమైనదిదియే. ప్రేమించినవారిని పెండ్లియాడుట? పెండ్లియాడినవారిని బ్రేమించుట? యను ప్రశ్నకు సమాధానము కుదురక ఇంకను అనేకులు చర్చలను పరిశోధనములను జేయుచునే యున్నారు. ఇది ఎప్పుటికిఁ దేలునో మేము చెప్పజాలము; గాని పెండ్లియాడినవారిని బ్రేమించుట మంచిదైనచో ఆ పెండ్లి బాల్యమునం దగుటయే మంచిది. అట్లు గాకున్న ప్రేమకు ముందు వరణము తటస్థించును; గావున తారతమ్యవిచారణ యందును గుణదోషవిమర్శయందును స్వచ్ఛంద మగు చిత్తవృత్తి గజిబిజిపడి నిగ్రహమును గోల్పోవునా యని సందియము గలుగుచున్నది. మోహమునకును, ప్రేమకును గల భేదమును, ప్రేమించుటయుఁ దెలిసినచోట ఎప్పుడైనను ఎట్టి చిక్కులును రాకుండుట యథార్థమే. అయితే బాల్యవివాహమున మోహమునకుఁ బ్రసక్తి లేకుండుటచే వివాహమైన ఉత్తరక్షణమునందే ప్రేమాంకురములకుఁ బ్రారంభ మగుటయు, కానుముతోఁ గాని మోహముతోఁ గాని సంఘర్షణము కలుగకుండుటచే మనోనిగ్రహమునకు చలనము కలుగకుండుటయుఁ దటస్థించును.

దంపతులు, వివాహము, ఇంక నిట్టి మాటలు ఏవి చిన్నించినను బ్రకృతము తత్వజ్ఞులదృష్టికి ప్రప్రథమమున ప్రేమ

గమ్య మగుచున్నది; గావున మేము తత్వజ్ఞులము గాకపోయినను, ఈచిన్ని గ్రంథమున, తత్వవిమర్శకు స్థలము చాలకున్నను, మునీరమహమ్మదుయొక్కయు, శికందరుయొక్కయు హృదయములను గొంచెము పరిశీలించవలసియున్నది. శికందరు రాజపుత్రిక. ఒక సంస్థానమునకు ఉత్తరాధికారిణి మునీరమహమ్మదునం దిట్టి విశేషము కాన్పించదు; గావున ఉభయాల ప్రేమకును ప్రవృత్తియందు భేదము గాన్పించుచున్నది. శికందరు రాజపుత్రిక గాకున్నను, ఒక రాజ్యమునకు ఉత్తరాధికారిణి గాకున్నను ఆమెను మునీరమహమ్మదు ప్రేమించునా? ప్రేమింపఁడా? యనునది ఇప్పుడు తీరినది ప్రశ్నయై యైనను చర్చింపక విడువఁదగినది గాదు. సుందరి యగు శికందరును పదిమంది సుందరకన్యలలోఁ గలిపి నీయిష్టమునచ్చిన కన్యను ప్రేమింపు (వరింపు) మనిన మునీరమహమ్మదు శికందరును నటాలున ఎన్నుకొనును; గాని ఇట్లే సుందరుఁ డగు మునీరమహమ్మదును పదిమంది సుందరయువకులలోఁ గలిపి నీచి త్తమునచ్చినవానిని ప్రేమింపు మనినచో శికందరు మునీరమహమ్మదునే వరించుటకు తగిన విశేష మేమియు నాతనియగుదు గాన్పించదు. కావున మునీరమహమ్మదు ప్రేమ కృత్రినుము. శికందరు ప్రేమ స్వాభావికము.

ఇంకఁ బ్రకృత మనుసరింతము. మునీరమహమ్మదునకు రాజ్యతృప్తి పెరిగిపోయెను ప్రముఖు లగు నుద్యోగులతోడను, సామంతులతోడను, సంగతి యంతయు విశదపఱచి యాతఁడు తన వివాహమును గుఱించి కుదిపి యాను తొందరపెట్టసాగెను. తుదకు ఈవ్యవహారము తగవులలోఁ బ్రవేశించెను.

“ఈరాజ్య నుంతయు నాయధికారముక్రిందికి వచ్చిపోవు నని కుదిషియా బేగము ఈవివాహమునకు కాలహరణము సేయుచున్నది” అని మునీరమహమ్మదు తగవు పెట్టెను. “నేను తత్వము పరిశీలించుచునే యున్నాను. నాకొమార్తను పెండ్లియాడుటకు ఈతనికిఁ గల ఉబలాటమున కంతకును రాజ్యతృప్తయే ముఖ్య కారణము. ప్రేమనిమిత్తము గాక రాజ్యమునిమిత్తము పెండ్లియాడఁ దలఁచియున్న ఈతనివలన నాకొమార్తకుఁ గలుగు నుఖ మేమో మీరే నిర్ణయింపుడు” అని కుదిషియా మంత్రి సామంతాదులను అడిగెను. ఈవాదముయొక్క వివరణముతో మాకిచ్చటఁ బ్రసక్తి లేదు. మంత్రులు, సామంతులు, ప్రధాన బంధువులు మున్నగువారెల్లరును రాణిపక్షము వహించిరి. మునీరమహమ్మదుమాటకు ప్రోద్బలకము లేదయ్యెను. ఆతని వివాహప్రస్తావము పూర్వపక్షమైపోయెను. అందఱును జేరి మునీరమహమ్మదును నలువదివేల రూపాయలు ఇచ్చి “ఇక శికందరు నెడలను, భూపాలసంస్థానము నెడలను ఆశవదలుకొనుము” అని యాశీర్వదించి పంపివేసిరి.

పిదప రాణి శికందరును మఱియొక బావగారికొడుకు అగు జహంగీరునకు ఇచ్చి వివాహము చేయుటకు నిశ్చయించెను.

అయినను రాజ్యలోభమువలన ఆమె ఈసిద్ధాంతము నాచరణలోఁ బెట్టుటకు సాహసింపదయ్యెను. గతసంగతు లన్నియు బాగుగఁ బరిశీలించెను; గావున జహంగీరు ఏమియు మాట్లాడకుండ నూటకుండెను.

నిశ్చయమైన సంబంధము ఈతరున విఘాతమై క్రొత్తసంబంధము మఱల నిర్ధారణమయ్యెను. యథార్థమున శికందరునకు జరుగఁజూపు వివాహము పునర్వీవాహ మని చెప్పటకు సందేహ మక్కఱలేదు. సంసత్ప్రధానుఁడు; గావున మునీర మహమ్మదు శికందరునెడల గల యాశను ఊణములో నలువది వేల రూపాయల కమ్ముకొనియెను; గాని శికందరు హృదయము ఆతనినుండి మఱలి మఱియొకనిమీఁద నెట్లు హత్తుకొని యెనో మేము చెప్పఁజాలము. మహమ్మదీయులసంగతి యట్లుండ భారతీయులలోఁగూడ రాజులయందు రజస్వలాలివివాహములును, స్వయంవరములును బరిపాటియే యైనను అనేక రాజపుత్రికల కిట్లు రాజకీయవిషయములను అనుసరించియే వివాహములు జరిగినవి. భారతదేశచరిత్రముగూడ నిట్టి యనేకవివాహములకు ఉదాహరణముల నిచ్చినది.

శికందరు చేసిన పని ప్రేమవతులకుఁ దగినది గాదు. ఇంతకు పూర్వక్షణమునందే ఆమె ప్రేమనుగుఱించి చాల చర్చజేసిన మాకు ఇంతటిలోనే యిట్లు న్రాయవలసివచ్చుట చాల దురదృష్టమే. అయినను భవిష్యద్విషయములకు జాగ్రత్తపడుట తక్కుగతమునకుఁ జేయవలసిన దెద్దియు లేదు. వెనుకటి విషయమును ఉపసంహరించుకొనవలసిన యావశ్యము మాకేమియుఁ గాన్పించుట లేదు.

కృత్రిమకారణములకు విలువయు, నిలుకడయుఁగూడఁ దక్కువయే. శికందరు వివాహము నింకను నిలిపియుంచుటకు తుదకు ప్రముఖోద్యోగులకుఁ గూడ ననిష్ట మగుచున్న దని యెఱింగి కుదిషియా తానే వివాహప్రస్తావము తెచ్చి వారి

సందియములను బాపి శికందరును జహంగీరున కిచ్చి మహావైభవముతోఁ బెండ్లిగావించెను.

రాజును పెండ్లియాడిన యువతి రాణి యగుట నిజమే. అట్లే రాణిని పెండ్లియాడిన పురుషుఁడు రాజగునా? “ఏల కాఁగూడదు” అని శంకించికొని వివాహము ముగిసిన మఱునాఁడే జహంగీరు నవాబు నని ప్రకటించుకొనెను; గాని కుదిషియా యందుల కంగీకరింపలేదు. ఉభయులకును వైరము వ్రబలెను. ఇరువురునుగూడ సైన్యములను వృద్ధిచేసికొని కయ్యమునకుఁ దలపడిరి. జహంగీరుపని తన్నఁబోయి బోరగిలఁబడిన ట్లయ్యెను. ఆతఁడు అత్తగారిని కైదు చేయఁబోయి తానే కైదీ యయ్యెను. జహంగీరు మూఁడుమాసములు కారాగృహమున విశ్రాంతి ననుభవించెను.

కాని యంతలో ఇంగ్లీషువారును, మఱికొందఱు సన్నిహితులును పిలువని పేరంటముగనే జోక్యము కలిగించుకొని ఎవరిని మందలించవలసినట్లు వారిని మందలించి రాజ్యమంతయు జహంగీరు ఏలునట్లును, కుదిషియా బేగము ౬౦౦౦౦ సూపాయలయాదాయముగల యొకజమిందారీనిఁ గైకొని దానితోఁ దృప్తిపడునట్లును మాధ్యస్థ్యము నెఱవేర్చిరి. జయనినాదముతో జహంగీరు సింహాసన మెక్కిను. “పోరు లేనిది చేరఁడు అయినను జాలు” నని కుదిషియా సంతోషించెను.

రాజగుట వేఱు. రంజకుఁ డగుట వేఱు. జహంగీరు బండ్లార మంతయు ప్రజలకు రాజ్యసంపాదనప్రయత్నమునందే వెల్లడి యయ్యెను. కొలఁదిదినములయందే ప్రజ లందఱు నాశిని “అనమర్థుఁడు, దుర్మార్గుఁడు” నని పిలువఁజొచ్చిరి.

జహంగీరునకును శిశువందరునకును మనస్సులు కలియలేదు. ఎన్ని విధముల బుద్ధి చెప్పినను జహంగీరు గ్రహించుకొనఁజాలక పోవుటయే గాక పయిపెచ్చు శిశువందరును బాధించుటకుఁగూడ బ్రారంభించెను. ఆయవమానమును సహింపలేక శిశువందరు పెక్కుసారులు తల్లిచెంతకుఁ బోయి యుండుచువచ్చెను. అయినను ప్రయోజనము కలుగలేదు. దుష్టుల స్నేహమువలన జహంగీరునకు దుర్భాగపారము లధిక మయ్యెను. అందులకు సాయము అపకీర్తియు నధిక మయ్యెను; గాని ఆయుధ్దాయము మాత్రము అధికముగా లేదు. ఆతఁడు తల్లిగర్భమున తొమ్మిది మాసము లుండెను. సింహాసనమటనఁగూడ తొమ్మిదియే—మాసములకు బదులు సంవత్సరములు ఉండెను. అంతియే. అంతటితో సంతయు సంత ఘయ్యెను.

మేము నిజము చెప్పెదము. జహంగీరుచరణమువలన శిశువందరునకు దుఃఖమును, ధైర్యమునుగూడఁ గలిగెను.

లోకములో దుర్మార్గుల అర్థతః అశక్తుల మార్గములు చాల విచిత్రములుగ నుండును. కొందఱు తమ మరణానంతరముగూడ ఏడ్చింతురు. మఱికొందఱు మరణానంతరముగూడ ఆజ్ఞలను చలాయించఁజూతురు. రాజకార్యధురంధరులు మరణశాసనమును మంచి యుద్దేశముతోడను, మంచినిమిత్తమునే సృజించియుందురు; గాని జహంగీరు తన మరణశాసనమును తన ఉంపుడుకత్తెకొడుకు అగు దస్తగీరు అనువానికి కాజ్యము వచ్చునట్లు చేయుటకు సృజించెను. ఆతఁడు తన భార్యను దలఁపలేదు. కడుపునఁబుట్టిన కొమార్తె యగు శహాజహానునుగూడ స్మరింపలేదు. మరణసమయమున నాతని హృదయమున ఉంపు

డుకత్తెయు, నామె కొడుకును మాత్రమే ప్రవేశించిరి. అప్పుడు భగవంతునకుఁగూడ అక్కడ రవంత ప్రదేశము దొరకలేదు. మరణసమయమున అజామిఖండండు ఉంపుడుకత్తె కొడుకగు నాగాయణుని స్మరించి ముక్తుఁడయ్యెను. జహంగీరుగూడ నట్లయ్యెనో లేదో మేము చెప్పజాలము; గాని యాతఁడు “నస్తగీర్, జహంగీరురాజ్యము నీదే. నీవు నవాబవగుము. సుల్తానవగుము. భూపాలసంస్థానముగీది తుదకు హిందూస్థాన మంతయు నీదేయఁగుఁగాక” అని దాసీపుత్రుని ఆశీర్వాదించుచు ప్రాణములు విడిచెను.

పతి మరణానంతరము శికందరు సింహాసన మెక్కిను. శహాజహాను పెద్దది యగునంతదనుక శికందరే పరిపాలనము చేయుటకు నిశ్చయ మయ్యెను. ఆమె సింహాసన మెక్కిన వెంటనే ప్రజలందఱును సంతోషించిరి.

ఎప్పుడు శికందరు సింహాసనారూఢ యయ్యెనో అప్పటి స్థితిగతులను బట్టి చూచిన పునుషుఁడయినను ఆరాజ్యమును మంచి స్థితికిఁ దెచ్చుట చాల కష్టమైన పని. శికందరు చేసిన రాజకార్యసంస్కరణము లనేకములున్నవి; వాని నన్నిటినీ చూపుట కిక్కడ స్థలము చాలదు. అయినను ఒకటి రెండు.

అంతకు మున్ను కొన్ని వస్తువులను కొందఱు వర్తకులే విక్రయింపవలయు నను నియమ ముండెను. శికందరు అన్నివస్తువుల నందఱు నమ్ముకొనవచ్చు నని నిర్ధారణ చేసెను. రక్షకభటులు తక్కువగా నుండుటచే దేశమున జారచోరాడుల బాధ లధికముగా నుండెను. రక్షకభటుల సంఖ్యను వృద్ధిచేసి ఆ బాధలును రక్షకభటులవలన సంభవించు బాధలును గూడ

ప్రజలకుఁ గలుగకుండునట్లు చూడసాగెను. అంతకు మున్ను తహసీల్దార్లు వగైరాలు మక్తా కిచ్చెడివారు. శికందరు తానే గ్రామాధికారులవద్దనుండి శిస్తు వసూలు చేసికొనఁజూచెను. టంకశాలను చాల మంచి స్థితికిఁ దెచ్చి స్వయముగా పరీక్ష చేసికొనఁగడఁగెను. అంతకు మున్ను రాజ్యము ఋణముల పాలయ్యెను. శికందరు ఋణ మంతయు ఆకుసంవత్సరము లలోఁ దీర్చివేసెను. ఇట్లు ఆమె అనుసమాన ప్రతిభతో ప్రవర్తించుచుండుటఁ గాంచి పరరాజులుగూడ ఆశ్చర్యచకితులు కాసాగిరి.

కాలము నిలిచియుండదుగదా? చూచుచుండఁగా శహజహాను పరయోగ్యు యయ్యెను. శికందరు తన తల్లివలె కొమార్తవివాహమును నలిపియుంచలేదు. బ్రతీ బాకరనుహమ్మదు ఖాను అనుయువకునిఁ దెచ్చి కొమార్తకు వివాహముగావించెను.

సరే. శికందరు కొమార్త కొక లోటు తీర్చినది. ఇక రాజ్యము సంగతి? ఇక మూడు సంవత్సరములలో రాజ్యము శహజహానుని కీయవలసియున్నది? ఏమి సంగతి?

ఏమియు లేదు. శికందరునకు రాజ్యపాలనమున వినుగు పుట్ట లేదు. దానివీఁది యాశపోలేదు. బ్రతికియున్నంతకాలము రాజ్యమును తాను పాలింపవలెను.

శికందరునకు ఇట్టి యూహ వొడముటలో నస్వాభావికత లేదు. రాజ్యము తన చేతిలో నున్నయెడల తాను రాణి. కొమార్త కిచ్చినచో తాను రాణిగారి తల్లి. ఇంతకు ముందు తాను రాణియై ఇప్పుడు రాణితల్లి యగుటలో ప్రశంస లేదు.

కీర్తి లేదు. వైభవము లేదు. అధికారము లేదు. ఐహికవాంఛలు విడువలేనివారికి ఏమియు లేదు. అంతయు అంధకారము.

రాణితల్లికి ప్రజలు గౌరవము నేయుటలో సందేహము లేదు; గాని ఆ గౌరవమునకు కారణము రాణి. తన ప్రజ్ఞగాదు. ఎవరె సింహాసనాధ్యక్షులై యున్నదో ఆమె తన కడుపునఁ బుట్టకున్నచో తాను ప్రజాసామాన్యములోఁ జేరవలసినదే. రాజ్యాధికార మెప్పుడు నెఱుంగని యామెకు దానినిమిత్తము చాలకాలము నిరీక్షించియుండనియామెకు లోకము నందలి అందఱు స్త్రీలతోఁ బాటు పుట్టిన రమణికి రాణికి తల్లియగుట సర్వకారణమే; గాని శిశువందరువంటి రాజ్యతంత్రజ్ఞురాలికి, దుస్థితిలో నున్న రాజ్యమును చక్కచేసిన ప్రభివక్తి, సింహాసనచ్యుతయై రాణి తల్లి యనిపించుకొనుట అవమానకరము. ఇదివఱకు తన యాజ్ఞానువర్తులై యున్నవారందఱును ఇక తన కొమార్తె యాజ్ఞయైనఁగాని తనకు పలుకరు. ఏమి బ్రతుకు ?.

శిశువందరు కొమార్తెకు రాజ్యము నీయకుండుటకే నిశ్చయము చేసికొనియెను. ఇందులకు ఉపాయములు ఆలోచించుటలో నామె చాల శ్రమపడఁజొచ్చెను.

ఇంతలో హిందూస్థానమున సిపాయికలహము సంభవించెను. ఆంగ్లేయులకు ఇక్కడ నిలువ నీడ లేనట్లుండెను. హిందూస్థానమున నున్న ఆంగ్లేయులకు అందఱకును సంఘమరణము వ్రాసియున్నట్లు తోచెను. ఎక్కడ జూచినను “దొరను, దొరసానిని పొడుపుడు”. అను వీరాలాపములు వినవచ్చెను. ఇంగ్లీషువారి మరణవార్తలుగూడ మెండయ్యెను.

ఇప్పుడు శికందరు అదృష్టము గొప్పదా? శహజహను దురదృష్టము హెచ్చయినదా? అని విచారణప్రారంభించినచో మంచిదే; గాని యిది సామాన్యముగ తీటునది గాదు. తర్క పండితులు చేపట్టిరేని నెలలు గడచినను ఈవాదమును విడువరు. అంతవఱకును మేము గ్రంథరచనమును నిలిపియుండుఁ జాలము. మాకు వాదములయందుఁగాని వివాదములయందుఁగాని యభిలాషలేదు. వాని క్రూరమార్గములకు వానిని విడిచి శాంతమార్గము నవలంబించుట మాయభిమతము; గాన యీ తగవును ఎట్లో మేమే పరిహరించి ముందులకుఁ జోయెదము. ఏమి మార్గము? ఏది గొప్పదో అదియే గొప్పది; గాని రెండింట నేది గొప్పది అని తగవుపడుటకంటె ఇప్పుడు శహజహను దురదృష్టమును శికందరు అదృష్టమును కలియుటవలన ఇట్టిది సంభవించె నని మాయభిప్రాయము.

శికందరు ఇంగ్లీషువారిపక్షము నవలంబించెను. మరణమువాతఁ బడనున్న ఇంగ్లీషువారి ననేకులను శికందరు రక్షించెను. పర్యవసానమునకు ఇంగ్లీషువారి యునికికిని భారతీయులమీఁద అధికారమునకును శికందరుసాహాయ్యము చాల ముఖ్యమయ్యెను. ఆపదతీటినతరువాత ఇంగ్లీషువారు శికందరు చేసిన యుపకారమును స్మరించిరి. అంతకు ముందు తీసికొనిన భైరసియాప్రాంతమును ఆమెకు తిరిగి యిచ్చివేసిరి. ఆమెకు నాలుగుతొవులకు అధికార మిచ్చిరి. “స్టార్ ఆఫ్ ఇండియా” అను బిరుదము నిచ్చిరి. మరణకాలమువఱకుభూపాల సంస్థానమునకు ఆమెయే స్వామిని యని తీర్మానించిరి. అనఁగా,

శిశువులు తాను బ్రతికియుండుగా తన రాజ్యమును కూతున కియనక్కఱలేదు.

శిశువులు చాలకాలము రాజ్యము నేలిన పిదప వార్ధ కము వచ్చెను. అప్పుడు ఆమె రాజ్యమును బిడ్డకు ఇచ్చి మక్కా మున్నగు యాత్రలను చేసి అనేకధర్మకార్యములను జేసిభూమి మీఁద చిరకీర్తిని విడిచి స్వర్గమునకు బోయెను.

17. పృథివీరాజుభార్య.

ఈమె రాలోడునంశజుఁ డగు పృథివీరాజు వత్తి. సుక్త వతవంశమునకుమూలపురుషుఁడైన సుక్తరాజునకుకొమ్మార్త. ఏచరిత్ర కర్తయు నీమె పేరు నీయ లేదు. ముందు వర్ణింపఁబోవు ఒకవిషయముతప్ప తక్కిన యీమె పూర్ణ జీవితము ఎచ్చటను దొరకుట లేదు.

ఎఱుఁగుదురుగదా భారతీయులలో అక్షరాస్య తల్లరును అగ్బరుపాదుపాహ పేరు. ఒకనాఁటిరాత్రి కొలఁదిగడియలలో ముగిసిన యీచరిత్రాంతర్భాగ మైనను మనకుఁ దెలియుటకుఁ గారణము ఈపాదుపాహయే. ఈతఁడు లేకుండినను, ఈతని ప్రవృత్తి మఱియొకవిధమున నుండినను ఈవీరాంగన నిజముగ నామరూపములు లేకుండఁ బోయియుండునేమో.

భారత దేశచరిత్రమును వ్రాసిన ఇంగ్లీషువారేమి, భారతీయు లేమి. మొగలుచక్రవర్తులలో ఔరంగ జేబును కడు దుర్మార్గునిగను యీయగ్బరుని కడు సత్కర్మనిగను వర్ణించియున్నారు. రష్యా దేశచరిత్రకు ఒక “గ్రేటు” ను సంఘటించిన ఇంగ్లీషువారు భారత దేశచరిత్రకుఁ గూడ ఒక “గ్రేటు” ను సంఘటించినారు. ఆగ్రేటువీటరు. ఈగ్రేటుఅగ్బరు; గాని తత్వ విమర్శ చేయువారు ఈయిరువురు గ్రేటులలో విశేషతారతమ్యమును గమనింపఁగలరు.

రాజనీతిని చేపట్టెదరా? అట్లయిన అగ్బరు నిజముగ గొప్పవాఁడే; (గ్రేటు) గాని యీతని చరిత్రమునుగుఱించి భారతీయులు విమర్శనము చేయవలసివచ్చునపుడు తమపక్ష

మున గూడ రాజనీతినే ప్రమాణముగాఁ గైకొనుటనుంచిది. అయితే అట్లు ఎవరును చేయుట లేదు. ఏనూత్రముల ననుసరించి దేశచరిత్రమునురచింపవలెనో ఆనూత్రములను మననము చేయుచు భారతదేశచరిత్రమును వ్రాసినపెద్దమనుష్యుఁడు ఇంతవఱకును బయలుదేరిలేదు.

సామ్రాజ్యపాలనమున అగ్బరురాజనీతిని అణుమాత్రమైనను విడిచియెఱుఁగుఁ డనుట మాకు సమ్మతమే; అయితే ఆతని రాజ్యతంత్రానుసరణమువలన భారతదేశమునకు ఘటిల్లిన దేమి? ఇదియే చర్చింపఁదగిన ప్రశ్న. మనవారు తెలిసియో తెలియకయో విడుచుచున్నది గూడ నిదియే.

కాని ఈప్రశ్నయొక్క ఘనతను, జటిలతను ఈగ్రంథమున చర్చించుటకువీలులేదు. వృధివీరాజభార్యయొక్క అణుమాత్రచరిత్రమును ప్రకాశింపఁజేసిన ఈఫాదుషాహయొక్క ఒక్క చెయిదమును ఈతని ముఖ్యగుణముయొక్క శతకోటి కిరణములలో ఒక కిరణమును చూపుటకే ఇందు కొంచెము స్థలము గలదు. ఈవిషయమునగూడ కల్లెమును జారవిడిచి కలమును పోనిచ్చుటకు వీలులేదు.

ఏచరిత్రమువలన అగ్బరుహృదయమున ఘనీభవించిన నైచ్యము ప్రకట మగుట కవకాశము గలిగినదో ఆయావృధివీరాజ భార్య చరిత్రమును తొలుదొలుత ఆంధ్రుల కెఱుకపఱచిన “అబలాసచ్చరిత్రరత్నమాల” యను గ్రంథమున, ఒక భారతీయస్త్రీ రచించిన చరిత్రమున రెండవ పేరాలలో “అగ్బరుఫాదుషాహ యితరతురుష్కప్రభువులవలె తన ప్రజలను బాధింపక వారివారి ధర్మమును రక్షించుటచే సర్వధర్మ

సముద్రని ప్రసిద్ధుఁ డయ్యె” నని యొక వాక్యరత్నము స్వస్థా
క్షరములలోఁ బొదుగఁబడియున్నది. చాలింపుఁడు ఇంతటితో
ఈవిషయమును వినవలసిన దింకను ముందు గలదు.

ఘనత వహించిన అగ్బరుపాదుషాహ ప్రతినంపత్నర
మును డిల్లీనగరమున “నారాజాఉర్సు” అను నొక గొప్ప
యుత్సవమును జరిగించుచుండెను. హిందూమహమ్మదీయనమ్మే
శనమును, సామాన్యభాషాసింహవీరమున హిందీభాషను
స్థాపించుటయు భారతదేశోన్నతి కావశ్యకము లని బోధింపఁ
బడు ఈదినములలో “నారోజాఉర్సు” అను పదముయొక్క
అర్థము ప్రజలకు సులభముగనే తెలియవచ్చును; గాని దానిని
వివరింపకుండ విడిచిపెట్టుట గ్రంథకర్త యైనవానికి ధర్మము
కాదేమో యని భీతి గలుగుచున్నది.

భారతాంగనలపట్ల అగ్బరును ఔరంగజేబునుగూడ
సమానముగనే ప్రవర్తించిరి; గాని యొక భేదముమాత్రము
గలదు. అగ్బరు మాయలమారి. ఔరంగజేబు దాఁగుడుమూఁ
తల కిష్టపడువాఁడు కాఁడు. ఇదియే భేదము. ఈభేద మెంత
విపరీతఫలముల నొనఁగెనో గమనింపుఁడు. ఔరంగజేబు ఏభా
రతాంగనమీఁద కన్నువేసినను మొదట యుద్ధము తప్పినది
గాదు. పర్యవసానమున కొన్ని ప్రయత్నములలో నెగ్గెను. కొన్ని
టిలో పరిభూతుఁ డయ్యెను. అగ్బరు అట్లు గాదు. ఈతఁ డేర
ట్టును లేకుండఁగనే అనేకభారతాంగనలను దన యంతఃపురము
జేర్చుకొనియెను. అంతేగాదు. ఆభారతాంగనల సోదరులను,
మేనల్లుండ్రను, ఇంకను ఇట్టి దగ్గఱబంధువులనుగూడ లోపు
చేసికొని వారిమీఁద తన రాజముద్రికను శిక్షించెను. ఈ

తీరున ఈయిరువురుతుక్కులును భారతీయులకు ఫలముమాత్రము సమానముగనే చూపినను భారతీయులు ఒకనిని నేటికిని నిందించుచున్నారు. ఒకనిని “గొప్పవాడు, మహానుభావుఁ” డని పొగడుచున్నారు. స్నేహమున విష మైనఁ ద్రాగింపవచ్చునన్నారు పెద్దలు. ఇదియే కాఁబోలు.

“నారోజుఉర్పు” అనునది అగ్బరు ప్రతిసంవత్సరమును జేయు ఒక గొప్ప యుత్సవము. ఇది అద్వితీయము. ప్రపంచములో అనేకవిధములైన దేశములున్నవి. అనేకవిధములైన జాతులున్నవి. అనేకవిధములయిన సంఘములున్నవి. అనేకవిధములైన సిద్ధాంతములున్నవి. అనేకవిధములైన రుచులున్నవి. ఈయనేకత్వములోఁగూడ కొంచె మైన పోలికమాత్రము లేకున్నది లేదు. గొప్పవాఁ డయిన అగ్బరుచే బ్రారంభింపఁబడిన యీనారోజు ఉర్పునకుమాత్రము అణుమాత్రసామ్యము గలదిగూడ ఎచ్చటను ఇదివరకు జరిగిపోయిన యేకాలమునందును లేదు. ఇఁకముందుగూడ ఉండునని తోచదు.

విశాలమయిన ఒక రహస్యప్రదేశమున అందఱును స్త్రీలు. లావణ్యవతులైన యువతులు. అచ్చట దుకాణములుండును. విహారస్థానములుండును; గాని అమ్మవారును స్త్రీలే. కొనువారును స్త్రీలే. అన్నిపనులకును స్త్రీలే. మగవాఁ డయినవాఁ డెవఁడును—కన్నులు తెరువని పసిబిడ్డగూడ అక్కడకురాఁగూడదు. ఆస్రాంతమునగూడనుండగూడదు. అటు చూడఁగూడదు. బహిరంగముగ దానినిగుఱించి మాట్లాడగూడదు. నిర్ణయ మేమో దానినిగుఱించి మనమున స్మరించుటగూడ దోషమే. స్త్రీయైనచోఅందుల కెవ్వతెయైన రావచ్చును. అందు

మంత్రులభార్యలుందురు. సేనాధిపతులభార్యలు ఉందురు. సరదారులభార్యలు, ఇతరోద్యోగుల పత్నులు, చెలికాండ్ర నెచ్చలులు, వర్తకుల ప్రియురాంధ్రు, ఆశ్రీతుల అర్ధాంగులు అందగత్తెలైనచో నొకమల ఇల్లాండ్రుగూడనందు ప్రవేశింపవచ్చును. అంతేగాదు. ప్రవేశింపవలెను రాజపత్నులుగూడ యభేష్టముగ నందు విహరింతురు. అచ్చట తారతమ్యము లేదు. కలిగినంత వైభవము ననుభవించుట కచ్చట నెవ్వరికి నేవిధ మయిన యభ్యంతరమును లేదు. ధైర్యమున్న జాలును. నిష్పరుషమైన ఆయుత్యవమున యెడతెగని ఆవిద్యుత్ప్రవాహములొక్క పురుషుడుమాత్రము అర్థతః స్త్రీవేషము దాల్చిన ఘనుడగు నొక అగ్నిరుమాత్రము ప్రవేశించును. ఆతనికెవరు నడ్డు చెప్పగూడదు. ఆతనికొక కే ఆయుత్యవము ఏర్పడినపుడు ఇంక చెప్పవలసిన దేమున్నది? దీని వేరే “నారోజాడగు.”

వేలకొలది స్త్రీలలో నొక పురుషుడు. అబ్బా! ఎంత యాచిత్యము నెఱుగని హృదయము! ప్రకృతిధర్మమును తెలిసియున్న పెద్దలు అనేకపురుషులలో నొక స్త్రీ యెట్లు ఉండఁజాలదో అట్లే అనేక స్త్రీలలో ఒక్క పురుషుడు నిలువలేడని చెప్పెదరు. నిలుచుట రసాభాస మనిగూడ వచియింతురు; గాని అగ్నిరున కట్టి యభ్యంతర మేమియు లేదు.

అగ్నిరు అందు ప్రవేశించిన పిదప అక్కడ నేమి జరుగునో ఏపురుషునకుఁ దెలియును? దానిని వివరించి చెప్పుటకు మాకేమి యెఱుక? అంతయు పరమరహస్యము. రహస్యభేదము చేసినవారికి తల నిలువదు.

ఒక తురుష్కప్రభువు నాదిరుపాహా యని ప్రఖ్యాతి గల ఘాదుపాహా భారతీయుల ననేకులను ఒక దొడ్డిలో—తప్పించుకొనిపోవుట కెట్టి యవకాశమును లేని యమక్రోడమునఁ జేర్చి తాను ఖడ్గహస్తైః యందు ప్రవేశించి వీరవిహారము చేసెడువాఁడు. అట్లే యీయగ్గురు నీ “నారోజాఉర్సులో” ఆనంద మనుభవించెడివాఁడు; గాని యాతనికి దుర్మార్గుఁ డని యవఖ్యాతి వచ్చెను. ఈతనికి సీతిపరుఁ డని బిరుదము లభించినది. చరిత్రకారుల ప్రతిభ యిట్లు వెలుఁగుచున్నది.

యథాపూర్వముగ పృథివీరాజ భార్య నారోజాఉర్సులో ప్రవేశించి ఆనంద మనుభవించసాగెను. స్త్రీలందఱును అతిచాకచక్యముతో నుండిరి. ఉత్సాహము వెల్లివిరిసిపోవుచుండెను. నవ్వులు, నకిలింతలు, పాటలు, నృత్యములు, ఆలింగనములు, ప్రశంసలు, విజృంభించిపోవుచుండెను. పదమంజరముల ఝణఝణలు, కరకంకణముల గణగణలు, మొలనూలుగంటల ధణధణలు, మిళితములై మృదంగధ్వనులతో వియ్య మంచుచుండెను. మూతి విరువులు, ముక్కు కదుపులు, కంటితిరుగుడులు, చేతివినరులు, కాలిచావులు మేఱిమిఱిపోవుచుండెను.

ఇట్లు కొంతసేపు జరిగిన తరువాత అలసిపోయిన యవతులు ఒక్కొక్కరుగ యింటిదారి బట్టిరి. చూచుచుండఁగా స్త్రీసంఘము తఱిగిపోయెను. “ఇఁక చాలు విహార” మని పృథివీరాజ భార్యగూడ బయలుదేఱెను.

బైట నున్న పాలకిని సమీపించుటకు ఆమె యతిరథసమున జనుచుండఁగా ఒక వివిక్తప్రదేశమున స్త్రీ యెదురుపడి “లావణ్యవతీ, రమణులయందెల్ల నీవు తలమానికమవు.” అని

పలికెను. రాజపుత్రయువతి తొలుత నిర్విణ్ణయై అంతలో
 దిటవు తెచ్చుకొని “ఎవరు నీవు” అని గట్టిగా నడిగెను. అం
 దులకు వ్యక్తి “నీనేనకుండు. నీయనుగ్రహము నాసించు పాదు
 షాహా” అని బదులు చెప్పి కాఁగిలించుకొనుటకు చేతులు చా
 పెను. తోడనే ఆమె “తుచ్చుండా, నిలువుము” అని క్రుద్ధభుజం
 గియై ఒడ్డాణముగా ధరించియున్న మడత కత్తిని చూసి విసరఁ
 బోయెను. “నిలువుము” అని కెవ్వన కేక వేసి అంతట పాదు
 షాహా తుపాకీకై న అందకుండఁ బాఠిపోయి తల నిలుపుకొని
 యెను.

పిదప నామె నిష్కంటకముగ నిలుచేరుకొనియెను.

18. రాణీసంయుక్త.

శాలివాహనశకము పండ్రెండవ శతాబ్దప్రారంభమున
 డిల్లీని అనంగపాలుఁ డను క్షత్రియుఁడు పాలించుచుండెను.
 అతని కిరువురు కొమార్తలు మాత్రమే కలిగిరి. పెద్ద కొమా
 ర్త యగు కమలాదేవిని అజమీరుసంస్థానాధీశ్వరుఁ డైన సో
 మేశ్వరునకును, రెండవకూతురును కన్యాకుబ్జాధీశ్వరుఁ డగు
 విజయపాలునకు నిచ్చి పెండ్లిచేసి అనంగపాలుఁ డంతరించెను.
 ఇందు పెద్దకూతురు కొడుకు పృథివీరాజు, చిన్నకూతురు కొ
 డుకు జయచంద్రుడు.

అనంగపాలునకు పుత్రసంతానము లేకపోవుటవలన
 తన రాజ్యము నంతను పృథివీరాజున కిచ్చెను. దీనిమీఁద జయ
 చంద్రునకు చాల కోపము వచ్చెను. ఈరూపమున పృథివీరా
 జును జయచంద్రుడును విరోధు లైరి.

చక్రవర్తి పృథివీరాజు! జయచంద్రుడా! ఎవరికివారే
 చక్రవర్తులని భావించుకొనుచున్న యీయక్క సెల్లెండ్ర కొ
 డుకుల కిరువురకును ఈవిషయమున చాల పట్టుదలి యుండెను.
 తుదకు జయచంద్రుఁడును. తానే చక్రవర్తి నని ప్రకటించు
 టకు రాజనూయయాగమును దలపెట్టెను. ఆయజ్ఞమునందే
 నవలావణ్యవతియై యున్న తన యేకపుత్రిక యగు సంయుక్త
 కు స్వయంవరమునుగూడ చేయవలయు నని యాతఁడు నిశ్చ
 యించుకొనియెను.

యుక్తసమయమున రాజసూయయాగమునకు వలయు సాధనసామగ్రి యంతయు సమకూర్పఁబడెను. చుట్టములు, పక్కములు, సామంతులు, స్నేహితులు, ఆశ్రీతులు మున్నగు వారెల్లరును జనుదెంచిరి. వేదవేదాంగములయం దసామాన్య లని విఖ్యాతి వడసి జయగంటలం గట్టుకొనిన విద్యత్ప్రకాండు లనేకు లాహూతులై వచ్చిచేరిరి. పట్టణ మంతయు జనసంకుల మైపోయెను. ముహూర్తము సమీపించెను. మంగళస్నానము గావించి ధర్మపత్నీద్వితీయుఁడై బ్రాహ్మణశ్రేష్ఠులు వేదఘోషములతో మిళితములై సామంతాదుల జయఘోషములు బ్రహ్మాండ మంతయు ప్రతిధ్వను లీనుచుండ జయచంద్రుఁడు యజ్ఞశాలను సమీపించెను.

పృథివీరాజు సన్నిహితజ్ఞాతిని చంపి జయచంద్రుని యాగమునకు విఘాతము కలిగించుట చూడ మాకు చాల నాశ్చర్యము గొలుపుచున్నది. ఇట్లు వ్రాయుటకు చరిత్రకారుల కేమి యాధారములు గలవో తెలియదు. మేమిది కేవల మబద్ధ మని చెప్పుటకు సాహసింపలేము; గాని యనేకపర్యాయములు తన ఛాటి కోర్వలేక పాటిపోయిన జయచంద్రుని, యాగమును భగ్నమునేయుఁ బృథివీరాజు ఇట్టి నీచపుఁబని కొడిగట్టుట కవసర మేమి వచ్చెనో యూహించఁజాలకున్నాము. రాజుల నందఱను జయించి యెల్లరచే గప్పములు గొనిగదా రాజసూయము సేయవలసినది? జయచంద్రుఁ డట్టి ప్రయత్నము లేవియుఁ జేసినట్లు కాన్పింపదు. జయచంద్రుని రాజసూయమును విచ్చిన్నము నేయుటకు పృథివీరాజు తన యఖండదోర్బీర్యమువలనను బూనుకొనవచ్చును. పూర్వవైరమును బురస్క

రించుకొనియు సిద్ధపడవచ్చును; గాని యుద్ధము నేసి దానిని, ధ్వంసము నేయవలయునే గాని మానాభినానములు లేని నా మాన్యజనులు చేయు నిట్టి కృత్యమును చేయుట పృథివీరాజునకు కలంక కారణ మని నిస్సందేహముగఁ జెప్పవచ్చును. లోకములో తమ శత్రువుల యింట వివాహాదిశుభకార్యములు జరుగునపు డోర్వోలేనివారు కొందఱ తాశౌచము పట్టుచు నెల్ల రకును దెలియునట్లు ప్రతిస్థలమునందు జాతిచెప్పుచును, గంధ పుబ్బాట్లు పెట్టుకొనియు, దొంగవార్తల నంపుచును కార్యవిఘ్నమును గలిగించుట గలదు; గాని యట్టి పని పృథివీరాయని యంతవానికిఁ జేయఁదగినదియో?

ఎట్లయినను జయచంద్రుని యాగము విచ్చిన్నమై పోయినది. ఈపరాభవబాణము జయచంద్రుని నల్లగుండెకు తీవ్రముగ నాఁటెను. మఱల పృథివీరాజువై జయచంద్రుఁడు కత్తిగట్టు నని ప్రజలు తలంచిరి. పైనికులు డిల్లీయజమీరు దండులపై గత్తులు నూరసాగిరి. ఈతడవ మాప్రతాపము సూడుఁడని గ్రొత్తయోధులు మిత్రులఁచెంత ప్రగల్భమును కొట్టసాగిరి; గాని జయచంద్రుఁడు యుద్ధముమాట తలపెట్టలేదు. ఆతఁడు యాగము విచ్చిన్నమైపోయినను కూతురుస్వయంవరమును మానఁదలంపలేదు. మఱియొక సుముహూర్తమున నది యథాప్రకారముగ జరుగునట్లుచాటించెను.

సంయుక్తాస్వయంవరదినము నమీపించెను. దేశదేశములనుండి యందగాండ్రు మని విజ్ఞప్తిగఁగూఁదాజపుత్రులనేకులు సుహేంద్రువై భవములతో వచ్చిచేరిరి. జయచంద్రుఁడందఱకును స్వాగతము నొనఁగి యర్హనివేశనముల విడియించెను.

కన్యాకుబ్జపౌరు లెల్లరును పూర్వపురగల్గోలములను మఱచి మహాత్మాహముతో నుండిరి. సప్తణ మంతయు స్వర్ణమువలె దేదీప్యమానమై జననంకులమైపోయెను. సరస్వరవిరోధు లగు టం జేసి జయచంద్రుడు పృథివీరాజును బిలువలేదని గాని పృథివీరాజు రాలే దని గాని మేము వ్రాయవలసిన పనిలేదు.”

ఒకనాఁడు శుభముహూర్తమున స్వయంవరసభ కూర్చుంటియెను. రాజపుత్రు లెల్లరును గంభీరవేషమును ధరించి ప్రత్యేకస్థలమునందలి యున్నతాసనములపై సవర్ణముగఁ గూర్చుండియుండిరి. బంధుగులు, స్నేహితులు, ప్రేక్షకులు, మున్నగువారు నిర్దిష్టస్థలములయం దాసీను లైరి. జయచంద్రుడు పృథివీరాజునెడల దనకుఁ గల వైరమంతయు, దీరి పోవునట్లు ఆతని ప్రతిమ యొకటి చేయించి దానిని “డిల్లీశ్వరుడు నాద్వారపాలకునితోఁ దుల్యుడు” అను భావముతో ద్వారమున నిలిపెను. అది చూచి సభ్యుల నేకవిధభావములకు లోనైరి; గాని యేరును మాట్లాడలేదు. అంతటను గాంభీర్యము విరాజమాన మగుచుండెను.

అంతఁ బుష్పమాలికను జేబూని సభజనములు వెంటరా రూపొందిన సౌందర్యాధిదేవతవలె సంయుక్త సభాస్థలమునకువచ్చెను. నవలావణ్యనతియైకుసుమమాలికలను జేబూని గంధర్వరమణివలె నున్న సంయుక్త నారసి రాజపుత్రు లెల్లరును ముగ్ధులై పోయిరి. ప్రతిరాజపుత్రుండును సంయుక్త తప్పుకుండ తన్నె వరించు నని గంపెఁ డాశపెట్టుకొనియుండెను. ఇంద్రు రాజపుత్రులలో నీబంగరుబొమ్మ నలంకరింపఁగల రాజమణియెవఁడా యని ప్రేక్షకు లెల్లరు నాలోచనాధీనులై యుండిరి.

జయచంద్రుడును డోలాయమానహృదయుడై యుండెను. శుద్ధాంతజనముగూడ నట్లే యుండెను. అంత రాజవర్ణమున సేయుటకు నియుక్త యగు చేటి యొక రాజకుమారుని చెంతకుఁ దీసికొనిపోవుటకు సంయుక్త చేయి పట్టుకొనియెను. అప్పుడు సంయుక్త హృదయమున నొక్కమాటు మాధ్వప్రనాహము వెల్లి విరిసిపోయెను; గాని వెంటనే తెప్పిరిలి సంయుక్త చేటిచేయి విడిపించుకొని మదపుటెనుఁగు గున్నవలె గంభీర గమనమునఁ బోయి ద్వారపాలకుని స్థలమునందున్న పృథివీ రాయని ప్రతిమమెడలో గుఱుమదామమును గీలించెను.

వెంటనే సభయం దంతట నొక్క కోలాహలము ప్రారంభ మయ్యెను. అందఱు ననేకవిధములఁ జెప్పుకొనసాగిరి. సంయుక్త యాకోలాహలము నేమియు లక్ష్యము సేయక తిన్నగ శుద్ధాంతమునకుఁ బోయెను. స్వయంవర మిట్లగు నని యెవ్వరు ననుకొనలేదు. సంయుక్తతల్లి మందహాసవదనారివిం దయై తన యల్లుడేరాజకుమారుడో తెలిసికొన నువ్వీళ్లు రుచు కన్నులు సంయుక్తమీఁదనే పెట్టుకొని యుండెను. తక్కిన స్త్రీలెల్లరును కరకంకణములైన ధ్వనిసేయకుండ వుత్తడిబొమ్మలవలె నిలిచియుండిరి. జయచంద్రుడు భావరహితము లగు చూపులతో రాజపుత్రుల నెల్లరును గలయఁజూచుచుండెను. పాపము వారి యాశ లన్నియు నిట్లు భగ్నములై పోయెను. ఎల్లరును దెల్లవోయిరి. జయచంద్రుడు మహోగ్రుడై మండిపడుచు “దుశ్శీల యగు దీనినిఁ గారాగారమున బంధించు” డని యటచి లోనికిఁబోయెను. పాప మాతని కంతకంటె నవమానకరం బేమియున్నది? రూపరాశి యగు సంయుక్త

కొఱకు పుట్టెఁ డాశతో వచ్చి యామె స్వయంవరసభలోఁ బ్రవేశించినపు డనేకవిధము లగు శృంగారచేష్టలను గావించిన రాజకుమారు లెల్లరును నిర్వీణులై నిరాశాసంతప్తచిత్తులై వెడలిపోయిరి. ప్రేక్షకు లనేకవిధములఁ జెప్పుకొనుచు నాస్థలము విడిచిపోయిరి. లోకుల నెవ రేమి సేయఁగలరు?

సంయుక్త యట్లు రాణివాసమునకుఁ బోయిన పిదప శుద్ధాంతజన మంతయు నచ్చి యామెను జుట్టుకొనియెను. ఆమెను కొందఱు కనరుకొనిరి. కొందఱు నీకిట్టిది తగ దనిరి. కొందఱి టిది యేమి చిత్రమే యని సన్నసన్నముగఁ జెప్పుసాగిరి. కొందఱు కోపపడిరి. ఆమెను హద్దుమీఱి చీవాట్లు పెట్టుటలోఁ గొందఱ కంతములు బొంగురువోయెను. ఎవ్వరును రాజపుత్రిక యని సందేహింపలేదు. ఎవరికిఁ దోచినట్లు వారు నిందించిరి. బుగ్గలపైఁ బొడిచిరి. సిగ్గులేనిదానా యని యెత్తి పొడిచిరి. అందఱకంటె నధికముగఁ బుత్రికా ప్రేమను దిగమ్రింగి యామెతల్లి మండిపడియెను; గాని సంయుక్తయేమియు మాట్లాడలేదు. మఱల గుసగుసలు మెండయ్యెను. గుసగుసలు ప్రబలెను. సంయుక్త యేరికిని జవాబు చెప్పలేదు. మొగమెత్తి యేరినిఁ జూడలేదు.

కాలరుద్రునివలె గర్జించుచు సంతలో జయచంద్రుఁ డచ్చటకు వచ్చి సంయుక్తపైఁ జాలకోపపడియెను. నీకిట్టి బుద్ధియేల పుట్టె ననియెను. మతిపోయెనా యని కనరుకొనెను. మాగౌరవ మంతయు మంటఁ గలిపితి నని తహతహపడియెను. చూడు మేమి చేసెదనో యని పండ్లు పిండిచేసికొనియెను. పాపము, కోపభరమ్మున జయచంద్రుని శరీర మాపాదమస్త

కము వడఁకిపోయెను; గాని సంయుక్త యేమియుఁ జలింపలేదు. అప్పుడుగూడఁ దన వరాలనోటు నూట్లాడలేదు. సంయుక్త మహానమువలన జయచంద్రుని కోపము మఱింత వృద్ధి యయ్యెను. వెంటనే యాతఁ “డితుచ్చురాలిని కైదులో వేయుఁ” డని యజ్ఞచెను.

ఆనూటయే రెట్టించిరెట్టించి పలుకుటవలన నది నిశ్చయ మైనదియే యని భావించి చెలికత్తెలు సంయుక్త చేయి పట్టుకొనిరి. అంత జయచంద్రుఁడు ముందు బయలుదేటి కారాగారము దెస దారితీసెను. అప్పు డైనను సంయుక్త చలింపలేదు. వెంటనే యాక్రొత్తపెండ్లికూఁతురు కైదులో బంధింపఁబడియెను. అచ్చటి స్త్రీలలో నామె స్థితి నారసి “పాప మయ్యో” యని వగచినవారు ఒక్కరును లేరు. ఆహా! పెండ్లికూఁతు రని సకలోపచారములను జేయవలసిన యాస్త్రీసంఘ మున్న డామెయెడల నెంతకాఠిన్యము వహించెను!

చుట్టములు గాని, పక్కములుగాని, తలిదండ్రులుగాని సంయుక్తభావ మేమో గ్రహింపఁగలిగి రని చెప్పుటకు వీలు లేదు. చిన్నతనమునుండియు పెంచి పెద్దచేసిన దాదులును, అరమర యన నెట్టిదో యెఱుంగక చిన్నప్పటినుండియుఁ గల సిమెలసి తిరుగు చెలికత్తెలుగూడ గ్రహించిరో లేదో వారికే యెఱుక. చేష్టలనుబట్టి గ్రహించినవారు లేరనియే చెప్పవచ్చును. అయినను తలిదండ్రులకును చుట్టపక్కములకును చెలికత్తెలకునుగూడ వ్యతిరేకముగఁ బ్రవర్తించి కారాబద్ధయైన సంయుక్త ముందేమి చేయఁదలచికొనినదో?”

అట పృథివీరాజు తన యెడల జయచంద్రుడు గావించిన కృత్యమును విని మండిపోయెను; గాని సంయుక్త గావించినది విని పొంగిపోయెను. “జయచంద్రుఁ డంతటి సభలో నాకుఁ గావించిన యశౌరవమునకు నేనచ్చటకుఁ బోకుండఁగ నే ప్రతీకారము జరిగిపోయినది. అల్లారుముద్దుగఁ బెంచుకొనిన యాతని గాదిలికూతురే తష్టణ మాదుశ్శీలుని మానమును నగ్ధముగావించివైచినది. ఆహా! సంయుక్త యెట్టి సుగుణమణి” యని యాతఁ డామె ధైర్యసాహసాదులకు మెచ్చుకొనియెను; గాని యనుంగుబిడ్డయై యుండియు తన శౌరవమును మంటఁగలుపుటచే కోపోద్దీపితుఁడై దురభిమాని యగు జయచంద్రుడు సంయుక్తను, సభలోఁ బలికినట్లు కారాగారమున బంధింపకమానఁ డనియు, సహింపరాని బాధలు పెట్టకమానఁ డనియు నిశ్చయించుకొని ప్రాణములనిఁగఁగూడ నాశవదులు కొని తన శౌరవమునకుఁ గలంక మొననకుండ కాపాడిన యాకన్యాతీలకము నుద్ధరింపకున్నను, దనయెడల నతిసేచముగ ప్రవర్తించిన జయచంద్రుని శిక్షింపకున్నను, తన ప్రాభవమునకును పౌరుషమునకును కలంకము గలుగక మానదని తెలంచి ముఖ్యముగా సంయుక్త వేరను త్వరపెట్ట వెంటనే ప్రయాణ భేరిని మ్రోయింపించి యాకన్తికముగా కన్యాకుబ్జనగరసమీపమున విడిసెను.

ఈసమాచారము విని కన్యాకుబ్జపౌదులు చాల తల్లడిల్లిరి. జయచంద్రుని కోపాగ్ని మఱింత వృద్ధి యయ్యెను. అగుట నాతఁడు వెంటనే తన సైన్యమునందు చక్కని న్యవస్థ నేర్పఱిచి సంయుక్త యున్న కారాగారమును గుఱించి న్యయ

ముగ చాల జాగ్రత్త పుచ్చుకొనసాగెను. పిన్నటనాటనుండియు చెలికత్తెలై యుండియు చెటసాలను గాపాడు స్త్రీలు పాపము ముద్దరా లగు సంయుక్త యెడల చాల కాఠిన్యమును చూపసాగిరి. “పృథివీరాజు వచ్చె నని నీవు మురియ నక్కఱి లేదు. ఆతఁడు ప్రాణములతో బోవునప్పుడు చూతములే” యని వారపుడపుడు సంయుక్తను మర్త్యోద్ధాటనము సేయసాగిరి; గాని సంయుక్త యప్పుడుగూడ నేమియు మాట్లాడలేదు. మనమున నించు కేనియు జంకు నహింసలేదు. పయింబయిగ పృథివీరాజు రాక నాలుకించిన నాటఁ గోలె నామె మఱింత గాంభీర్యమును దాల్చెను. పురుషుణములను జూచి యెల్లరు నామెకు మతివోయిన దని తలఁచిరి.

నాటిరాత్రి యిరు తెగలవారును సమరసన్నాహముతోఁ బ్రవేశించిరి. జయచంద్రుఁడు పృథివీరాజు నెదిరించుటకు కహంకంఠీకుఁ డను సేనాధీశుని యాధిపత్యముక్రింద మూఁడువేల సైన్యము నేర్పాటు గావించి యుంచి దుర్గము నందు చాల కట్టుదిట్టములు గావించెను. బురుజు లన్నియు ఫిరంగీలతో నింపివేయించెను. ప్రాకారములయం దెల్లయెడల సైనికులను నిలిపెను. కొందఱు సేనాధిపతుల కోటలోపలను వెలుపలను నిలిపిన సైనికులను పరీక్షించుట కామంధకార పరీత మగు నిశీధనమయమున నశ్వసూక్తులై పటాక్షేపముతో నటునిటు సంచరింపసాగిరి.

సంయుక్త కీనంగతి యెట్లో తెలియవచ్చెను వెంటనే సంయుక్తయు నిరువురు చెలికత్తెలును పురుష వేషములను దాల్చి గుట్టముల నెక్కి సేనాపరీక్ష గావించు సేనానులవలె

నటించుచు దుర్గమును దాటి పృథివీరాయని సేనానివేశము దెసకు గుఱ్ఱముల నుడాయించిరి. వారి నెవ్వరును జూడలేదు. చెఱసాలలో దాసీలు సంయుక్తకుఁ గలిగించిన వన్నియు తమపై రాజునకు విశ్వాసము గలుగుటకై కల్పించిన కృత్రిమ బాధలే కాఁబోలు. ఔరా! స్త్రీల చాతుర్యము! పృథివీరాజు సంయుక్తరాక కెంతయు నలరి యామె నాహసము నెంతయు మెచ్చుకొని యామె నప్పుడే గాంధర్వవిధిం బరిణయ మయ్యెను.

ఈవివాహవిధానము భారతధర్మశాస్త్రమునకు కేవలము వ్యతిరేకముగ నున్నది. పృథివీరాజు జయచంద్రులక్కచెల్లెండ్రు కుమారు లగుటంజేసి సంయుక్త పృథివీరాజునకు కూతురు. ఇట్టి సంబంధమును భారతీయుఁడైనవాఁ డెవ్వఁడును జేసికొనకపోవుటయే గాక యిట్టిది జరిగే నని వినినచో చాల కంటగించుకొనకుండ నుండఁజాలఁడు. అట్టియెఁడని సంయుక్త పృథివీరాయనిఁ బ్రేమించుటయు, నాతఁ డామెప్రేమ సంగీకరించుటయుఁ జూడఁ జాల నాశ్చర్యముగ నున్నది. అప్పటివా రెవరైన దీనినిగుఱించి యాక్షేపణలు చేసిరోలేదో చెప్పుటకు చరిత్రములయం చాధారములు కాన్పింపవు. చరిత్రకారులు గూడ దానిని జారవిడిచిరేగాని యాక్షేపించియుండలేదు. ఇట్టి వివాహములు భారతీయేతరులయందు జరుగుచున్నట్లు విందుము. భారతధర్మశాస్త్రమునందు కొన్ని వాపులును, విశేషించి కొండఱు బంధువులకన్యలును వివాహములయందు స్వీకర్తవ్యలు గారని నిషేధము లేర్పడియున్నవి. మనఁజీకమును జేసికొనుటకుఁగూడ కొండఱు అంగీకరింపరు. భారతీయ

వివాహములలో శాస్త్రమునకును లోకమునకునుగూడ విరుద్ధముగ జరిగినది సుప్రసిద్ధమగు ద్రౌపదీపరిణయమొకటి కాన్పించుచున్నది. అయినను దానిని గొన్ని కారణములు చూపి వ్యాసభగవానుఁడు విశేషవిధిగా సమర్థించియున్నాఁడు. ఈసంయుక్తాపరిణయమునుగూడ నెవరైన కారణములు చూపి విశేషవిధిగా సమర్థింపఁగలరా? దీనిని కేసలాక్రమవివాహములలోఁ బరిగణించుటకు మా కనుజ్ఞ నొసంగెదరా?

సంయుక్త రాకయు నీవివాహవృత్తాంతమును గూడ సంయుక్త చెలికత్తెలకుఁదక్క, డిల్లీసేనానివేశమున సైతమెవ్వరికినిఁ దెలియదు; గాని కొంతతడవున కెట్లో సంయుక్త సఖి సమేతయై చెఱునుండి తప్పించుకొని పృథివీరాయనిఁ జేరె నని జయచంద్రునకుఁ దెలియవచ్చెను. అప్పు డాతనికిఁ గలిగిన కోపమును, దుర్గమునం దంతటను బొడమిన కలవరమును మేము వివరముగ నర్థింపఁజాలము. వెంటనే జయచంద్రుని యనుజ్ఞనంది సంయుక్తాపృథివీరాయలను బట్టితెచ్చుటకు కహరకంఠీగుఁడు తన మూఁడువేల సైన్యముతో రహస్యముగ బయలుదేఱెను.

కాని యంతకుము న్నిట్టిది సంభవింపవచ్చు నని కన్యాకుబ్జనగరమునకును నన శిబిరములకును నడుమ గల యంధకారపరీతమగు విశాలప్రదేశమున పృథివీరాజు తన భటుల నట నట నుంచుటం జేసి కహరకంఠీగుని రహస్యము దాగినది గాదు. డిల్లీభటులు వారిని జూచుటతోడనే సంకేతానుసారముగఁ గాహళముల నూదిరి. దిక్కుహరములు ముఖరితములు సేయు నాబాకాధ్వనుల నాలకించి యంతకుముందే సమరస

న్నాహములతో నున్న డిల్లీనైనికులు బాధలు దీరి ముందు నకు నడచిరి. దాని కారణము యనునతఁడు నాయకుఁడై యుండెను. పృథివీరాజుగూడ సంయుక్త చెంత సెలవు గైకొని హరహరాయని యుద్ధరంగమున కుఱికిెను.

అంత భేరిభాంకరణంబులును, సింహనాదంబులును మిన్న ముట్ట యుద్ధము ప్రారంభ మయ్యెను. వీరు కాల్యంబులు వీరు రాహుత్తులు నను లెక్క సేయక సంకులనమరము ప్రారంభించిరి. మత్తగజములు నడగొండలవలె ఘోరములు సేయుచు నెదుటివారి నెల్లరిని ప్రొక్కి చంపుచుండెను. ఎందఱో యోధుల యుత్తమాంగములు బంతులవలె నెగిరిపోవుచుండెను.

అప్పుడు కహరకంఠీరుఁడు నాతఁతాయయు దృఢుఁడై యుద్ధమునకుఁ దలపడిరి. నాగాయతబలులును, బరిస్పరములు లులు నగు వారిపో రెంతయు ఘోరం బయ్యె నెంతో దర్శనీయముగ నుండెను. వారి భూధంగములును, సింహనాదములును, బరివర్తనములును, లంఘనములును, బంతిములును మిగుల హృదయంగమములై యుండెను. అంతకంతకు వారికి శౌర్య మెక్కు డయ్యెను. ఆనందర్భమున సతీలాఘనముగ నాతఁతాయని దన ఖిన్న భుజాంగికి బలియిచ్చి కహరకంఠీరుఁడు విజయానందంబునఁ బ్రేక్షియాచ్ఛుచు డిల్లీనై న్యము నురుమాడఁ జొచ్చెను.

అంతఁ దమనాయకునిపాటును, పరనాయకుని పాటును జూచి రిచ్చవడి డిల్లీనైనికులు వెన్నిచ్చి పాటిపోజొచ్చిరి. అది చూచి సహింసజాలక పృథివీరాజు తన సైనికుల నోదకుఁ

ఊడకుఁ దని హెచ్చరించుచు జిచ్చుటపిడుగునలె కహ
రకంఠీరునిపై కురికెను. వారిరువుగు నట్లు చాలకాలము పోరిన
పిదప పృథివీరాజు హూంకరించి తన ఖడ్గమును కహరకంఠీరు
నిపై వినరెను; గాని యాయేట తప్పిపోయెను. మఱల పృథివీ
రాజు సన్నద్ధుఁ డగునంతలో కహరకంఠీరుఁడు విజృంభించి
డిల్లీశ్వరునిపైఁ జంద్రహాస మెత్తెను. ఒక్క రెప్పపాటు కాల
ములో పృథివీరాయనిశిర స్సాసంగ్రామరంగమునంబడి దొర్లు
చుండవలసినదియే; గాని యంతలో వెనుకనుండి యొక వీరుఁ
డు సనుదెంచి కహరకంఠీరుని పరలోకమున కంపివేసెను. డిల్లీ
శ్వరున కపాయము తప్పిపోయెను.

ఆక్తి కముగా కహరకంఠీరుఁడు కూలుటచే రిచ్చవడి
డిల్లీశ్వరుఁ డెదుట నున్న వీరునిఁ జూచి యాశ్చర్యపడెను అది
చూచి యావీరుఁడు “రాజా! ఆశ్చర్యమున కిది యదను గాదు.
ముందున కుఱుకుము. అహితుల నఱుకుము” అని హెచ్చరిం
చుచుఁ గన్యాకుబ్జపై నికులపైఁ బడి యద్భుతముగ వీరవిహారము
సేయఁదొడఁగెను. అప్పటికిని పృథివీరా జాతనిం గుర్తింపలేక
పోయెను. అయిన నిప్పు డాతనిం గుఱించి యోచించుచుం
గూడునుండిన ముప్పు వాటిల్లు నని తలంచి యాతనివెంటనే
వైరివీరుల నురుమాడఁజొచ్చెను. ఇది చూచి డిల్లీపైనికులు
మఱంతి యుత్సాహముతోఁ బోరసాగిరి.

క్రాంతవీరునిఖడ్గమునకును, డిల్లీశ్వరుని చంద్రహాసము
నకును నైరియోధు లెందఱు బలియైరో లెక్కలేదు. ఒక
నిముసములోఁ గహరకంఠీరుఁడు కూలినవార్త యెల్లడల
వ్యాపించెను. ఇది వినియుఁ క్రాంతవీరుని యాధ్యత్యమునకును,

డిల్లీశ్వరుని ధాకకునోర్వజాలకయు, దమవారు స్వల్పముగను, బరు లధికముగ నుండుటం జూచియు, నింకఁ గార్యము లేదని జయచంద్రునిభటులు వెన్నిచ్చి పాఱవొడఁగిరి. అయినను విడువక పృథివీరాజు నాతనిభటులు కన్యాకుబ్జయోధులను దఱిమితఱిమి కసించునంగఁ జొచ్చిరి. అపుడు క్రొత్తయోధుఁడు దయార్థహృదయుఁడై “రాజా! నీకు విజయము లభించె; పాటుబోతుల జెనకకు” మని యెలుగెత్తి పిలిచెను. అది విని యాతనివైఁగల సాద్యస్కం బగు శౌరవమునలన మాటువలు కనోడి సేనలను మఱలించుకొని పృథివీరాజు ఆతనితోఁగూడ శిబిరమునకుఁ బోయెను.

శిబిరముఁ జేరిన పిదపఁ గూడ పృథివీరాజు క్రొత్త వీరుని గుఱుతెంపలేకపోయెను. ముఖమునఁ బొంగి పొరిలిపోవుచున్న లావణ్యమును, విశాలనయనములయం దుచ్చలితం బగుచున్న తారశ్యమును కలికిపలుకులయందు త్తరంగిత మగుచున్న మాధుర్యమును జూచి యరసొక్కి పృథివీరాజు మున్నెప్పడో యొకప్పు డాతనితో జాలితడవు మాట్లాడి యున్నట్ల నుమానించుచు నడుగుట శౌరవము గాదనియు, కొంత తడవేదో ముచ్చటించుచుఁ గూర్పుండిన తెలియకపో దనియుఁ దలఁచి యాతని యెదుటఁ గూడుచుండఁ బెట్టుకొని యాతఁడు తనకు గావించిన సుహౌపకారమునకు కృతజ్ఞుఁడఁ జూపవొడఁగెను. క్రొత్తవీరుఁడు రాజు ఇంకను తన్ను గుర్తించలేనందులకు ముసిముసి నగవులు నగుచు నల్లనల్లన నగునట్లు ప్రత్యుత్తర మిచ్చుచుండెను. ఎంతకును రాజు కృతాఘ్నుఁడ కాలేక “నాజ్ఞాపకశక్తి యిట్లు మందమైపోయిన దేల? యని చాల

తొట్టుపడసాగెను. ఇంకఁ దన్ను గుర్తించుట రాజువలనఁ గాదని తలఁచి వీరుఁ డాపటకుటీర మంతయు మెరసిపోవునట్లు విద్యుత్కటాక్షముల సంశయ నొక్కమాటు నెఱపి మోము వంచి యూరకుండెను. అంత దరహాసితవదనులై సంయుక్త చెలికత్తె లిరువురును నుదనుని పూవుటమ్ములవలె క్షణములో వచ్చి వీరుని భుజములపైఁ జేతుల నానుకొని యిరుదెసల నిలుచుండిరి. అప్పుడు రాజహృదయ మొక్కమాటు కలఁగిపోయెను. వెంటనే యాతఁడు వీరుని చేయి పట్టుకొని ముఖము దెస గంభీరముగఁ జూచి “సంయుక్తా” యని పిలిచెను.

ఇంక వీరుఁ డటఁ గూరుచుండఁజాలక తటాలున రాజుచేయి నిడిపించుకొని యడుగులు తడబడ శరవేగమున మఱియొక పటకుటీరమునకుఁ బోయెను. చెలికత్తె లంత సిగ్గుండులకేనుని రాజు దెసకుఁజూచిరి. వెంటనే రాజు “సంయుక్తా” యని పిలుచుచు నామె యున్న పటకుటీరమునకుఁ బోయి యెంత వెనుకకుఁ భోఁభోవుచున్నను వదలక యామె చేయి పట్టుకొని తీసికొనివచ్చి యంకతలమునఁ గూరుచుండఁబెట్టుకొని ప్రియమూరఁ గొఁగిలించుకొని మోము ముద్దాడి “దేవీ, నాఁడు మూఁకము నిలిపితివి. నేఁడు ప్రాణము నిలిపితి” వని యనేకవిధములఁ గొనియాడఁ దొడఁగెను. వీరుఁడు సంయుక్త యని పాఠకుల కింకఁ దెలుపనక్కఱలేదు రాజిట్లుచేయుట వలన సంయుక్త కెక్కడలేని సిగ్గును వచ్చెను. పాప మాముద్గరాలి నాంజ్ఞ యుక్మిరిబిక్కిరి గావించివైచెను. అక్కతఁడ నామె యేమియు మాట్లాడఁజాలక మోమువంచుకొని రాజ దృఢాలోకనమునఁ గరఁగిపోవుచుఁ గూర్చుండియుండెను.

చెఱచుండి తప్పించుకొని పురుషవేషముతో నధిరో
హించి నిశీథసమయమునఁ గావలివాంఠ్రను వంచించి నెవకు
కొనుచు వచ్చి రాయని గాంధర్వవిధిం బరిణయ మైనప్పుడును,
మఱల బురుషవేషము దాల్చి పృథివీరాయనిఁ గాపాడి వైరి
వీరులను వేటాడినప్పుడును లేని యింతటి లజ్జ సంయుక్త కిష్టు
డే! అది యేమో స్త్రీలకే తెలియవలెను. సమయము వచ్చి
నపు డబల లెంతెంతపనుల నైనఁ గావించురు; గాని పిదపఁ
బురుషులను జూడవలసివచ్చినపు డెంతో సిగ్గుపడెదరు. ఇది
లోకములో జరుగుచున్న యాచారము. దీనికి హేతు వేమో
చెప్పఁజాలము. పురుషు లైనచో నుత్కృష్టకార్యములను
నిర్వహించినచి తఱుచుగఁ బెద్దపెద్ద సభలలో ప్రగల్భములు
గొట్టెదరు. స్త్రీ లట్లేల సిగ్గుపడెనరో? స్త్రీలకు సిగ్గుపడుటయే
ప్రగల్భములు గొట్టుటవంటిదా?

ఈయుద్ధమున పృథివీరాజునకు సంపూర్ణవిజయముగలి
గెను. అట జయచంద్రుడు డిల్లీశ్వరునిమీఁదికి మఱల సైన్య
ము సంపక యాతఁడు కోట ముట్టడించె నే నమాచుకొంద
మని యూరకుండెను; గాని రాజనూత్రము దుర్గమును ముట్ట
డింపలేదు. రాదగిన వస్తువు చేజిక్కి నని గు, రాదగిన
పని యెఱవోయిన ననియుఁ గలంచి యూరకుండెనో, తన యొక
లను రాజనెహలను జూల నగౌరవమును దిగివృద్ధమును జూపి
నను జయచంద్రుడు కన్నతండ్రి యగుటచే బుద్ధి కావహజం
బగు ప్రేమంబునఁ గోటను ముట్టడింపమాను మని సంయుక్త
ప్రార్థించెనో గాని కన్యాకుల్బదుర్గమును బట్టుటకుఁ బ్రయత్నిం
పక రాజు సైన్యమును మఱలించుకొని సంయుక్తాన సేతుఁడై
డిల్లీ చేరుకొనెను.

అన్ని యుద్ధములయందును వరాభవమే జరుగుచుండుటవలన జయచంద్రుని యసూయ పెరిగిపోజొచ్చెను. కన్న కూతురుగూడ శత్రువులలో జేరుటవలన నాతని హృదయము దగ్ధమైపోయెను. అగుట నాతఁడు “డిల్లీయజమీరు కన్యాకుల్లములను పృథివీరాజైన నేలవలెను. సేనైన నేలవలెను. లేకున్న మఱియొకఁడైన నేలవలెను; గాని నా కంఠములోఁ బ్రాణములుండఁగా పృథివీరాజునకు విశ్రాంతియొదవనీ”నని యాతఁడు చెప్పసాగెను.

సంయుక్తను డిల్లీకిఁ గొనిపోయిన పిదప పృథివీరాజునకు భోగపరాయణత హెచ్చిపోయెను. ఆతఁడు తఱుచుగ సంతఃపురమునందు ఉండిపోవుటయే గాక పేరుమోసిన సేనానులు మున్నగువారిని కారణభాసములను బురస్కరించుకొని దండీంపఁజొచ్చెను. శిక్షితులైనవారిలో నొకఁడు అస్త్రసన్నాసీ సము గావించెను. ఒకఁడు “నీపనిఁ బట్టించెదఁ జూడు” నని మహమ్మదుగోరీని దీసికొనిపచ్చుటకు గజనీపట్టణమునకుఁ బోయెను.

ఇటు జయచంద్రుఁడుగూడ తక్కిన సన్నాహము లన్నియుఁ బూర్తి చేసికొని గోరికి వర్తమానము చేసెను. భారత నామ్రాజ్యమునకు అవసానము సమీపించెను. ఉభయవాహినులును ప్లానేశ్వరమువద్ద తలపడిరి. చాలకాలము సంకుల సమరము జరిగిన పిదప గోరీ పృథివీరాజును చెఱవట్టి కండ్లు వీకించి వేసెను.

ఈవార్త విని అటు డిల్లీలో సంయుక్త మున్నగు అంతఃపురస్త్రీ లెల్లరును అగ్నిలో నుఱికి ప్రాణములను బాసిరి.

19. గనోరురాణి.

భారతదేశముయొక్క మధ్యభాగమున గనోరు అను నొక చిన్నసంస్థానము ఉండెను. తురుష్కుల కాలములో నది చాల దెబ్బలుతి నెను; గాని స్వాతంత్ర్యమును గోల్పోలేదు. మోగలులు డిల్లీలో ప్రవేశించిన తరువాత ప్రధానులు నిలువ నీడలేక చెల్లాచెదరై దేశమందంతటను ప్రాకిపోయిరి. అందొక సరదాగుఁడు పెద్ద సైన్యమును వెంట నిడుకొని నచ్చి గనోరును ముట్టడించెను.

రాజ్యములేనివాఁడు రాజ్యసంపాదనమునకు నండెత్తి రాఁగా రాజ్యము గలవాఁడు రాజ్యరక్షణమునకు ఎదుర్కొని నిలువవలసినవచ్చెను. సహజము ఈతురుష్కుసరదాగునకు గనోరురాజుతో నెట్టి స్పర్థయు లేదు. అయినను తీరని రాజ్యశృంగ్ఖ యొక్కటే యాతని జైత్రయాత్రకు కారణము.

ప్రపంచప్రస్థుత్తికి సరియైన వ్యాఖ్యానము చేసినవారిదివఱ కెవరైన నున్నారా? కల్లోలభరిత మగు ఈరాగర మెవరికినిగూడ స్వాధీనము గావని మానమొకము.

అతనికి నితనికి నేమియు సంబంధము లేదు. పూర్వాదృష్ట మగు రాజ్యమును యుక్తరీతుల నాతఁ డేలుకొనుచుండఁగా నడుమ నీతఁ డేలరావలెను? అడుగనద్దు. ఇది తేలునది గాదు. ఈప్రశ్నకు నీవు సమాధానమును కోరుదు వేని “ఆరాజ్యము సంపాదించిన మూలపురుషుఁడుగూడ నానంటివాఁడే కాదా? అతఁ డేల పరరాజ్యమును హరింపవలెను? ప్రపంచము

లోని జను లందఱకంటె నీతని యాధిక్య మేమి? అభ్యున్నతి కొఱకు ప్రయత్నింపవద్దనిన నెవఁడు మానును? ఒకని వస్తువును ఆశించుట నాకు పాప మనిన ఒకనిమీఁద నధికారము చేయుటకు ఆతని కేమి హక్కు గలదు?" అని యెదురు ప్రశ్న ని న్నుక్కిరిబిక్కిరి చేయును.

పోరు ప్రారంభ మయ్యెను. "నేను రాజ్యహీనుఁడనై యుండవలసినదేనా?" యని తురుష్కుఁడు భావించెను. "నా రాజ్యమును కోరుటకు ఏఁడెవఁడు?" అని భారతీయుఁడు భావించెను; గాని యీతని రాజ్యసంపాదనమునకును, ఆతని రాజ్యరక్షణమునకును గూడ ముఖ్యలెవరో ఆసైనికులు "మన కనుభోగము లేని యీపనికై ప్రాణాశ నేల విడుచుకోవలెను?" అని యోచింపజాల రైరి. అందఱు 'వీరభటులు సాయపడకున్న రాజ్యమును స్థాపించుటకు ప్రయత్నించుచున్న యీసరదారుఁడు వారిలో నొకనికంటె నేవిషయమున గొప్పవాఁడు? ఈతనికిఁ గలిగిన రాజ్యతృప్తి వారిలో నొక్కొక్కనికే యేల కలుగలేదు.?

ఇదియే యవిద్య. దీనినే మాయ యని పెద్దలు పిలిచిరి. ఈమాయావరణమే లేకున్న ఈప్రపంచమును పట్టుట కెవనికి శక్త్య నుగును.?

దినములు గడిచెను, వారములు గడిచెను; గాని పర్యవసాసము అంతలో దేలునట్లు తోచలేదు. ఉభయపక్షముల వారునుగూడ చాల పట్టుదలతోఁ బోరు సాగించిరి.

విజయనిర్ణయము క్లిప్తమై యున్నంతకాలమును ఉభయములునుగూడ సమానస్థితియందే యుండిరి; గాని భారతీ

యుల దౌర్భాగ్యవశ యింకను పూర్తిగానందున తుగుమ్మని తోడి వ్యంధ్యయుద్ధమున రాజు వీరస్వర్గమునకు ప్రయాణము కట్టెను. యవనూని విజృంభించిరి.

రాజు మరణము, నైరుల విజృంభణము నొక్కమాటు రాణి చెవులఁ బడెను. సుక్షత్రియవంశమునఁ బుట్టిన వీరచనిత; గావున మృతిఁ జెందిన భర్తను దలఁచికొని వగచుట కామె కవకాశము లేదు. వెంటనే యామె మఱికొంత సైన్యమును వెంటనిడుకొని యుద్ధరంగమున నుఱికెను.

తుగుమ్మనకు నుఱుల విజయాశ నావప్రసవ నిలిచెను. రాజు శౌర్యమే ఆశ్చర్యమైన రాణిశౌర్యము మఱింత వింత గొలిపెను. “ఇట్టి వీరచనితను చెట్టబట్టినవాడే ఏగుడు” అని తలఁచి యాతఁడు మఱి యథాప్రకారము పోరసాగెను.

రాణి తన శక్తి సంతను వినియోగించెను. ఆమె సాహసమును గాంచి సైనికులు శక్తికి మించి పనిచేసెను. అయినను అయిదుకోటలు శత్రువుల స్వాధీన మయ్యెను. ఈశ్చిత వచ్చునప్పటికి రాణికి నిలుచుట కష్ట మయ్యెను. తోడనే యామె సైనికులను ప్రబోధించి నర్మదాతీరమున నున్న కోటలోనికి బోయెను.

క్షత్రియసైన్యము వెంటనే తుగుమ్మలుగూడ ఏగుదాటి బయలుదేరిరి. ఇంకను తన సైన్యము కొంత పైట యుండఁగనే రాణి శత్రువులు ప్రవేశింపకుండు కోట తలుపులు మూయించుకొనవలసినచ్చెను. అంతట బయట నిప్పుహోయై యున్న క్షత్రియవీరులను తుగుమ్మలు తండ్రివంశములుగ వచ్చి చిత్రనధల పాలుజేసిరి.

మఱల పోరు ప్రారంభ మయ్యెను; గాని కోటలో నున్న సైనికుల సంఖ్య చాల స్వల్ప మగుటచే తురుష్కుల నావుట కష్ట మయ్యెను. మైచ్చులు నిరంకుశులై నిచ్చెనలు వేసికొని కోటలోఁ బ్రవేశింపసాగిరి. ఇది చూచి రాణి ఇంక జయ మటు లుండ స్వరక్షణముగూడ దుగ్ధుట మని తలచి “కోట మీ స్వాధీనము చేసెనను. యుద్ధము విరమింపుఁడు” అని వర్తమానము చేసి కోట తలుపులు తెఱపించివేసెను. తురుష్కుఁడందులకు పరమానందభరితుఁడై “మీశౌర్యసాహసములు అనుపమానములు పురుషులలోఁగూడ నిట్టివారిని నేను చూడలేదు. మీసౌందర్యము మీశౌర్యసాహసములకుఁ దగియున్నది. వయస్సున చాల చిన్నలై యున్న మీరు రాజ్యహీనులై యుండుట నాకిష్టము లేదు; గావున మీరెప్పటివలె రాణియై యుండుటకును, మీసేనజేయు భాగ్యమును నాకుఁ గలిగించుటకును నేను ప్రార్థించుచున్నాను.” అని మఱల వర్తమానము చేసెను.

ప్రతిభాశాలిని యగు రాణి తురుష్కుని భావమునులెప్పుగా గ్రహించి “నాస్వల్పశౌర్యమును, స్వల్పసౌందర్యమును జూచి తమరు నన్ను మోహించుట నాభాగ్యము. యుద్ధరంగమున నేను మీముఖమండలమును చూచిన క్షణముననే షరనశ నైతిని; గాని యీస్వల్పసౌందర్యవతి నానవమన్మథుఁడంగీకరించునా? యని సందేహించి యూరకుంటిని. లేకున్న నేనే ముందుగ తమకు మోహలేఖ సంపియుందును. ఇప్పుడైనను మించినది లేదు. ఈశ్వరుని కృపవలన మన యుభయుల వాంఛయు నొకటియై నెఱవేఱునున్నందులకు ఆనందముగా

నున్నది. అయిన నొకవిషయమును తమకు విన్నవింపనిండు. తమరు నారాజ్యమును జయించుకొని యున్నారు. నన్ను గూడ న్వాధీనము చేసికొనియున్నారు. అట్టి నీరచక్రవర్తు లగు తమరు నన్ను వివాహము చేసికొనుట సంభవించినపుడు గొప్ప సన్నాహములు లేకుండ జరుగుట నాకిష్టము లేదు. కొంచెము—కొన్ని దినములు మాత్రము తాళియుందురేని జేవేంద్రవైభవమునకుఁ దగిన సన్నాహములు చేయించెదను” అని రాణి వర్తమాన మంపఁగా తురుష్కుఁ డానందపరవశుఁడై పోయెను.

లగ్నదినము సమీపించెను. లగ్నము గూడ సమీపము నకు వచ్చెను. తురుష్కుభటు లందఱును మదిరాపానమువలన ఒడలుతెలియక క్రిందను మీఁజను బడుచుండిరి. ఇట్లుండఁగా రాణివద్దనుండి తురుష్కుసరదాగునకు వెలగల రత్నాంబరములు వచ్చెను. “ఇవి మధుసర్కములు. వీనిని ధరించి తాము దయచేయవలె” నని రాణిగారి భటులు చెప్పిరి. సరదాగుఁడు అట్లే చేసి యేనుఁగు నెక్కినచ్చి రాణి యున్న భవనమునఁ బ్రవేశించెను.

రాణి యొక విశాలభవనమున ఒక మంచముమీఁదఁ గూర్చుండియుండెను. ఆమె ప్రక్కల దానీసుందరులు ఒక్కొక్కతె ఒక్కొక్క దివిఁగీపుచ్చుకొని ఒక్కొక్కమంచముమీఁదఁ గూర్చుండియుండెను. రాణి మంచమున కెదుట అయిదారుగజముల దూరమున నొక మంచము అంకరింపఁబడియుండెను. భటులు సరదారుని దెచ్చి దానిమీఁద కూర్చుండఁ బెట్టిరి. రాణి సిగ్గునఁబోలే తలవంచికొని మందహాసము

చేయుచుఁ గూర్పుండియుండెను. దాసీ లందఱును సరదారు నకు స్యాగత మిచ్చి సంతోషపరవశునిఁ గావించిరి. కొందఱు తురుష్కభటులు సరదారు ప్రక్కల నిలిచియుండి తమ యజమానుని పెండ్లి యైన వెంటనే అచ్చరలను తలదన్నుచున్న యాదాసీనుండరులలో నొక్కొక్కతె నొక్కొక్కఁడు పెండ్లి యాడఁ దలఁచియుండిరి.

మొత్తముమీఁద తురుష్కు లందఱును భావనాప్రపంచమున మునిగియుండిరి. ఇంతలో సరదారునకు వికారములు ప్రారంభ మయ్యెను. ఒడలు చుంట. కండ్లు పోటు. నాలుక లోపలకు లాగుకొనిపోవుట. ఈస్థితి సంభవించిన వెంటనే రాణి తేచి నిలిచి “క్రూరుడా, నాభర్తను, జంపి నారాజ్యమును హరించుటయే నన్ను జెఱుఁపఁదలఁచినందులకు నీకిది ప్రాయశ్చిత్తము. నీవు తొడుగుకొనిన దుస్తులు విషలిప్తములు. భగవంతుఁడు నాయెడలఁగలఁడు. రాజ్యముపోయినందులకు వగచుట లేదు. నాశీలము చెడకుండ నేను నాభర్త చరణసన్నిధికిఁ బోవుచున్నా” నని పలికి ఆభవనము నర్కద యొడ్డు మీఁద నున్నది; గావున కిటికీలోనుండి నదిలో నుఱికి పరలోకమునకుఁ బోయెను. తమ సరదారు ఇట్లుగుటయు, రాణి యట్లుగుటయు, చూచి తురుష్కభటులు తమ్ముచూచి వెక్కిరించుచున్న దాసీ సుందరులమీఁద నుఱికిరి; గాని వారు తురుష్కుల కదలికను చూచి వారు తమ్ము సమీపింపకపూర్వమే చేత నున్న దివిటీలతో మంచములక్రింద నున్న తుపాకీనుందును ముట్టించిరి.

చూచుచుండఁగా అంతయు నిర్జనుష్య మయ్యెను.

20. ప ద్మి ని.

లక్ష్మణసింహుఁడు చిత్తూరుదుర్గమునందలి మేవాడు
సింహాసనము నలంకరించి ధరాపాలనము గావించుచుండెను.
యుద్ధాదికము లగు నుత్పాతము లేమియు లేమింజేసియు,
సహజముగ రాజు ప్రజాసౌఖ్యము నభిలషించువాఁడగుటను,
దేశము శాంతిభూయిష్టమై యుండెను. ప్రజ లెల్లఁగును రాజు
భక్తితత్పరులై యఖండసౌఖ్యములతోఁ దులతూఁగుచుం
డిరి.

భీముసింహుఁడు రాణా లక్ష్మణసింహునకు పినతండ్రి.
ఆతఁడు భీమునివలె మహాపరాక్రమశాలి. వివేకమహితుఁడు.
నుగుణములకు బుట్టినిల్లు. ఆతఁడు ఖిల్లవ్యాపారమున సర్వసే
నాధిపతియు, కార్యాలోచనమున మహామాత్ముఁడును, బాం
ధవమున తండ్రియంతటివాఁడునై త్రికరణశుద్ధిగ రాణా
యభ్యుదయమునే కోరుచు నాతనికి కుడిభుజమై యుండెను.

ఆతఁడు సింహాలద్వీపపు రాజగు హామీరసింహుని
కూఁతురు పద్మినీదేవి యను నామెను బరిణయ మయ్యెను.
ఆమె ప్రపంచమునం దెందు నంతటి చక్కని చుక్క లేదని
పేరు గాంచెను. మఱియు నామె చక్కదనమునకుఁ దగినట్లు
నుగుణవతియై యన్నివిధముల భర్త కనునూపయై యాతని
పడదాసియై మెలఁగుచుండెను. ఇఁక భీముసింహుఁడు స్వర్గసు
ఖము ననుభవించుచున్నాఁడనుటలో వింత యేమున్నది?

ఇహలోకమున భార్యకంటె సుఖదాయక మగు వస్తువు వేటాకటి యేమున్నది?

“భార్యా రూపవతీ శత్రు”వని యొక గ్రామీణోక్తి గలదు. ప్రాపంచికవృత్తమును వినుర్పించి చూచినచో నిది యదార్థ మని చెప్పుటకు సందేహ మక్కఱ లేదు. రూపవతుల కొఱ కనేకయుద్ధములు ప్రవర్తిల్లినవి. అనేకవంశము లంతరించిపోయినవి. అనేకరాజ్యము లడుగంటినవి. రూపవతి యగుట వలననే దేవీయజనసంభవ యగు జానకి రావణాపహృత యైన దని యొక చాటూక్తి గలదు. ఎచ్చట నైన నేకారణమువలన నైన నీగ్రామీణోక్తి కెప్పుడైన వ్యతిరేకము జరుగుట సంభవించినను మొత్తముమీఁద దీనిని ద్రోసివేయుటకు వలన పడదు పురాణములయందే గాక భారత దేశేతిహాసమునఁగూడ దీని కనేకోదాహరణము లున్నవి.

ఈసమయమున అల్లాయుద్దీన్ అను తురుష్కుఁడు డిల్లీని ఏలుచుండెను. ఈతఁడు ఖిల్జీవంశజుఁడు. ఫిరోజ్ అను నాతఁడు బానిసవంశమునందలి కడపటివాఁ డగు కై కుబాదు అను సుల్తానునిఁ జంపి జలాలుద్దీన్ అను పేరుతో డిల్లీశ్వరుఁడయ్యెను. అల్లాయుద్దీను జలాలుద్దీనుని తమ్ముని కుమారుఁడు. అల్లాయుద్దీను ధైర్యసాహసములయందనమానుఁ డగుటవలన పెద్దతండ్రి యాతని తఱుచు పెద్దపెద్ద కార్యములయందు నియోగించుచుండెను. ఇట్లు కొంత కాలము కడచిన తరువాత అల్లాయుద్దీను పెద్దతండ్రిని జంపి తాను డిల్లీశ్వరుఁడయ్యెను.

పిదప నల్లాయుద్ధీను పద్మిని యంతటి సుందరి యీ ప్రపంచమున లేదని వినియెను. ప్రకృతిధర్మ మేమోగాని “సుందరి సుందరుడు” నను మాటలు రెండును వినిపించిన వెంటనే స్త్రీపురుషుల హృదయముల కొకవిధ మగు చలనము గలుగుట చూచుచున్నారము. హృదయ మన్యత్ర పని సేయునపుడు ఈచలనము పాలపొంగునలె సంతలో శాంతించిపోయినను హృదయము సుస్థిరమై యున్నపుడుమాత్ర మంతకంతకు వృద్ధియై కామాంకురముల నుత్పాదించుచున్నది. ఆపిచ్చుట జరుగునదియు, జరుగుచున్నదియు విస్పష్టమే. అనేకపురుషులు సుందరు లని వినిసంతనే యాస్త్రీలకొఱకు కత్తులు దూసి వేల కొలఁది జనులను సంహరించిరి. అనేకస్త్రీలు నట్లే దేవేంద్ర వైభవములనుగూడ పరిత్యజించి, యెవ రేమనుకొనెదరో యను సందియమును విడిచిపెట్టి సుందరపురుషుల కొఱ కిలు విడిచి నిర్జనప్రదేశముల కైనఁ బోయియున్నారు అయిన మేమావిషయమున నేమియుఁ జెప్పట లేదు. ఇక మా సందియ మేమనఁగా? స్త్రీపురుషుల హృదయములకు వికారము గలిగించు ఆశక్తి సౌందర్యమునందే యున్నదా? సౌందర్య శబ్దమునందుఁగూడ నున్నదా?”

పద్మిని త్రిలోకసుందరి యను మాట అల్లాయుద్ధీను చెవినిఁ బడియెను. “ఆమె నీకు పత్ని కావలసినది” అని సన్నిధానవర్తు లాతనికి విన్నవించిరి. దానిమీఁద ఘాదుషాహకు భావనాబలము కలిగెను. యౌచనలమీఁద యౌచన లుప్పతిల్లెను ఆమెను తీసికొనిరావలె నని నిశ్చయము గలిగెను.

ఎట్లు? ఈ ప్రశ్న నందఱును ఆలోచించిరి. “పెద్ద జాగీ
రొకటి యిచ్చినచో రాజపుత్రులు స్వయముగ పద్మినీదేవిని
తీసికొనివచ్చి సమర్పింతురు” అని యొక డనెను. “ముందు
వారితో స్నేహము చేసి రాకపోకల సేర్పఱచికొని పిదప మా
యచేసి ఆమెను ఎత్తుకొనిరావచ్చు” నని వేటొకఁడు చెప్పెను.
“రాజపుత్రులను బెదిరించిన అంతయు చక్కఁబడు” నని యిం
కొకఁడు చెప్పెను. ఘాదుపాహకు ఇవి యేవియు నచ్చలేదు.
కొంతసేపు తీవ్రచర్చ జరిగిన పిదప “కత్తిపట్టినఁగాని లాభము
లేదు” అని నిశ్చయ మయ్యెను వెంటనే డిల్లీపాజు చిత్తూరుదు
ర్గమును ముట్టడించెను.

హఠాత్తుగ సంభవించిన యీవిషయము నారసి రాజపు
త్రులు చాల కళవళపడిరి. యుద్ధకారణము తెలియక వారు
తత్తరపడుచుండఁగా డిల్లీ సరదారుఁడు ఒకఁడు వచ్చి “మేము
మీకోటను బగులగొట్టి రాజ్యము నాక్రమించుకోవలె నని
గాని, మీచే గప్పము పుచ్చుకోవలె నని గాని రాలేదు.
మీరు మీకును, మీకోటకును, మీరాజ్యమునకును సుస్థితిఁ
గోరెద రేని పద్మినీదేవిని మాకిచ్చివేయుఁడు” అని ఘాదు
పాహ సం దేశమును తెలిపెను. పోవుచుఁ బోవుచు నాతఁడు
“లేకున్న బలిమిని గొనిపోయెదము” అని చెప్పి వెడలి
పోయెను.

కోరిక అతిఘోర మైనది. కోరినవాఁడు విజాతీయుఁడు.
కోరికబడిన వస్తువు ప్రాణములకంటెనధికము. మానీషంగ మగు
ప్రసంగము. తాము రాజపుత్రులు. విశేషించి బహురావల్
వంశమువారు. ఇక చెప్పవలసిన దేమున్నది! నిలిచియుండఁ

గా బురుజులమీఁది ఫిరంగులు పేల్చుట కనుజ్ఞ యయ్యెను. అల్లాయుద్దీను రాజపుత్రుల శౌర్యమున కచ్చెరు వంది యుద్ధము ప్రారంభించెను.

అటు ఆశ. ఇటు రోషము. ఆయాశను అహము పెంచెను. ఈరోషమును ఆభిజాత్యము పెంచెను. అది మతమునకుఁ గూడ కత్తియే సాధనముగాఁ గల జాతి. ఇది కత్తిపెట్టుటకే వుట్టిన జాతి. అటు సరవస్తువును హరింపఁ ప్రయత్నము ఇటు సొంతవస్తువును రక్షించుకొను పూనిక వీనీతి కై నను అది అక్రమమే. ఎంత మాధ్యమున నైన నిది క్రమమే. ఇంతవఱకే మానవుని బుద్ధికి అందునది. ఇంక జయము అటా? ఇటా?

పోరు ఘోర మయ్యెను. ఆకాశమధ్యమునకుఁ జేరిన మాహమ్మదీయుల జయాశ పశ్చిమాభిముఖ మయ్యెను. అల్లాయుద్దీను హఠాత్తుగ యుద్ధము నాపి “పద్మినిని మాకీయ నక్కఱ లేదు. ఆమె నొకమాటు చూపితిఁ జాలు” నని రాజపుత్రులకుఁ దెలిపెను.

అపుడు రాజపుత్రులలో ఆలోచనలు ప్రారంభ మైనవి. తుదకు చూపవచ్చు నని వారు నిశ్చయించుకొనిరి. ఇది విని “నేను తురుష్కుని కంటఁ బడను” అని పద్మిని చెప్పెను. అంతటఁ బెద్ద లండఱును ఆమె చుట్టును జేరియెటో అర్ధములో ప్రతిబింబము చూపించుటకు ఒప్పించిరి. ఈసంగతి తెలుపఁగా అల్లాయుద్దీను అందులకే అంగీకరించెను.

“కాముకస్య కుతో లజ్జా” యని యొక లోకోక్తి గలదు. దీని యాధార్థ్యమును గుఱించి సందేహింపవలసిన యావశ్యకము గాన్పింపదు. ఒక్కొక్కపుడు కాముకులు తమతమ

మనోహారిణులయెడలఁ జేయు చేష్ట లాశ్చర్యజనకములు. దర్శనమాత్రమునఁ గొంద తానందింతురు. మాట వినఁబడినంత మాత్రముననే మఱిగొంద టుబ్బిపోయెదరు. తమ ప్రియురొండ్రను గుఱించి వరు లెవరైనఁ జెప్పుకొనుట విని పైతము ధన్యుల మని తలఁచు మహాత్ము లున్నారు. తలుపుచాటున నుండియైన నిమన మైన ముఖమండలము కాన్పించినఁ జాలు నని వినుగు లేకుండ తఱచుగ నావీధినిఁ దిరుగువారు వందలకొలఁదిగ నున్నారు. ఆమె ధరించి పారవేసిన కునుమమాలికలను కేవలకుసుమములను గూడ నత్యానందముతోఁ దీసి యత్యాదరముతో నాఘ్రాశించి జాగ్రత్త సేయువారు గూడ నున్నారు. ఇఁక నామె చెప్పిన పనులు చేయుటయందు మాత్రమే దినములు, మాసములు, సంవత్సరములుగూడ గడపివేసిన వారి విషయమును, భావనాబలంబుననే యామె కోర్కెల నూహించుకొని వెంటనే తీర్పువారి సంగతిని, ఏహేతువులన నైన నామె గ్రామాంతరమువకు వెళ్లినచో తాముగ నాగ్రామమున కనుగువారిని గుఱించియుఁ జెప్పవలసిన పని మున్నది?”

యు క్తసమయమున అల్లాయుద్దీను కొండమీఁది కోఁలోనికి వెళ్లి పద్మినీ ప్రతిబింబమును జూచెను. సంధి కుదిరెన గదా యని రాజపుత్రులు తురుష్కుని ఉచితమర్యాదలతో నాదరించిరి. మేవాడుప్రభువులకును, డిల్లీపాదుషహాలకును ఈస్నేహ మిట్లే యుండవలయు నని వారు కూడఁబలుకుకొనిరి. ఎల్లరచెంతను సెలవు గైకొని అల్లాయుద్దీను తన శిబిరమునకుఁ బయలుదేఱెను. తాణా మున్నగువారెల్లరు నచ్చటనే

యుండిపోయిరి. పెద్దల యనుజ్ఞ చొప్పున భీమసింహుడు తురుష్కుని సాగనంపుటకు బయలుదేరినను. వారిరువురూను మందహాసవదనములై యేమేమో మాట్లాడుకొనుచు ప్రాకారములన్నియు దాటి మెట్లమీదినుండి కొండ దిగసాగిరి. ఛీ! 'తన భార్యను ఎత్తుకొనిపోవుటకు వచ్చినవానిని సకారవముగ సాగనంపుటయా?'

అమాటయు నీమాటయు ముచ్చటించుచు నడుమ నల్లాయుద్దీను "మీరొకసారి మా డిల్లీనగరమునకుఁ జనుదెంచి మమ్ము గౌరవింపఁగోరుచున్నా" మని భీమసింహునితో ననియెను. "తీరిక యైనప్పు డట్లే చేయవచ్చు" నని తురుష్కునకు భీమసింహుడు ప్రత్యుత్తర మిచ్చెను. వారిట్లు మాట్లాడుకొనుచు కొండమీద చాల దూర మరిగిరి. భీమసింహుఁ డిక వెనుకకుఁ బోవలయు నని తలచి యల్లాయుద్దీనుని యసంపూర్ణ వాక్యమును తానే ముగించి "యింక సెలవు గైకొనియెద" ననియెను. "చిత్త" మని చెప్పి చిర్నగవుతోఁ దురుష్కుడు మార్గముల కిరుకెలంకుల నున్న సాంద్రలతాగుల్మముల దెనదృష్టి సారించి కొంచెము దగ్గుట నభినయించెను. కనుమూసి తెఱచునంతలో నాపొదల చాటునుండి కొందఱు తురుష్కుభటు లగుదెంచి భీమసింహునిఁ గదలకుండఁబట్టుకొని కాలుసేతులకు సంకెలలు తగిలించి కైదు చేసిరి.

అల్లాయుద్దీను అక్కడ నుండియే "పద్మిని నిచ్చినఁగాని భీమసింహుని విడువ" మని రాజపుత్రులకు వర్తమానము చేసెను. మఱియు నాతఁడు "అట్లు చేయకపోయినచో మఱియ

శమును ప్రారంభించుటయే గాక భీమసింహుని సంహరించివై
చేద" మని కూడ ఆవార్తలో నూచన గావించెను.

ఈవార్త తెలిసినతోడనే కోటయం దంతట నొక్కటే
కల్లోలము విజృంభించెను. కొందఱు "ఇక నెక్కడి పద్మిని"
యని నిరాశపడిరి. "తురుష్కుడు ఎంతనీతిమాలిన పని చేసె"
నని కొందఱు తమ యసమ్మతిని ప్రకటించిరి. ఇంక ననేకు లనే
కవిధములఁ బలికిరి; గాని అల్లాయుద్దీనుని దిట్టుటలో నొక్క
రును విడిపోలేదు. అప్పు డందఱకు నైకకంఠ్యము పొసఁగెను.

అల్లాయుద్దీనునిఁ దిట్టుట యెందులకు? భారతదేశము
పరాధీనమగుటకు కారణములైన నకలసందర్భములయందును
ఇట్టిసితిగతులే యేర్పడినవి. ఈసందర్భమును బురస్కరించుకొని
విద్వాంసులైన చరిత్రకారులే కొందఱు భీమసింహుడు లగు
క్షత్రియులు "అత్యుచ్చనీతితత్వమును పాటించిరి" అని పొగడి
యున్నారు. దీని నేమనవలయునో మాకుఁ దోచుట లేదు.
తురుష్కునకు పద్మినీదేవిని గోరుట మంచిదా చెడ్డదా యని
యు, రాజపుత్రులకు పద్మిని విడుచుట మంచిదా, రక్షించుట
మంచిదా యనియు నిప్పుడు ప్రశ్నించుకొనవలసినది కాదు
రాజనీతిని విడిచిపెట్టినది తురుష్కుడా? రాజపుత్రులా? ఇ
ప్రత్యుత్తర మీయవలసిన ప్రశ్న. చరిత్రకారుల కేరికే
ఈప్రశ్నతట్టనే లేదని మేము చెప్పెదము. తట్టినచో ఇచ్చట
రాజనీతియే ప్రధానము గాని సంఘనీతి ప్రముఖము గాదనుట
వారు గుర్తింపలేకన్నమాట.

విజయాశ విడిచిపెట్టి "పద్మిని నొకమాటు చూపినఁ
జాలు" నని ప్రాధేయపడిన శత్రువు ఒంటరిగా కోటలోనికి వచ్చి

నవుడు రాజపుత్రులు చేయవలసిన దేమి? అది మాపాతకము హాశయులే సెలవీయవలసినది. మఱి మాయభిప్రాయ మేమనఁగా? ముందు రాజపుత్రులు చేయవలసిన పనిని తరువాత తురుష్కుడు చేసెను. పద్మినివిషయమున తురుష్కుడు చేసిన అత్యాచారమునకు మే మాగ్రహభరితులమే; గాని తురుష్కుడుమాత్ర మిప్పుడు తప్పు పని చేయలే పని మేము చెప్పెదము. అల్లాయుద్దీను రాజపుత్రుల కంతములకు కటారి గుఱి పెట్టియే పద్మిని నడిగెను; గాని దోసిలి యొగ్గి ప్రార్థింప లేదు.

రాజపుత్రుల నిశ్చయ మేమి? మొదట విజయము. అది సాధ్యపడకున్న తుదకు సంఘమరణము. ఈనిశ్చయముతో నున్నవారు కోటలోనికో వచ్చిన తురుష్కుని బంధించిన ఏమి యాపదలు వచ్చునో భయపడవలసిన పని యేమియు లేదు. కేవలము వారు నమ్మి వచ్చినవానిని కైదు చేయఁగూడదు అను ధర్మసూత్రము ననుసరించి ప్రవర్తించిరి. అయితే, మన రాజు లండఱును గూడ రాజనీతిప్రసంగములయందు ధర్మాధర్మములను ప్రవేశపెట్టుటవలననే ఇట్టి గతి ప్రాప్తించినది. తురుష్కులు అట్లు గాక కేవలము రాజనీతినే యనుసరించుటచే వారికి ఇచ్చట విజయలక్ష్మి లభించినది.

ఇప్పుడు అల్లాయుద్దీను కలితిలేని రాజనీతి నవలంబించె ననినచో రాజనీతిజ్ఞు లెవ్వరును ఆక్షేపింప రని నమ్మెదము. ఇప్పుడు స్నేహధర్మముతో సాగనంపవచ్చిన భీమసింహు నాతఁ డిట్లు ద్రోహము చేయవచ్చునా? యని అత్యుచ్చనీతితత్వమును పాటించువారు అడుగవచ్చును. అయితే: పరభార్యను తన

కిమ్మని యడుగవచ్చునా? ఇట సంఘనీతిని లేకున్న కలితీ లేని ధర్మమును అనుసరించియైనను రాజపుత్రులు పద్వినిని తురుష్కునకుఁ జూపవచ్చునా?

చిత్తూరుదుర్గమున భీమసింహుని గుఱించి ఆలోచనా శక్తి గలవా రెల్లరును సలహాలు చెప్పసాగిరి; గాని ఒక్కటియు కార్యసాధకముగా తోచలేదు. మంత్రులు సేనాధిపతులు నందఱును తహతహలాడుచుండిరి. ఈసమయమున రాణా యగు లక్ష్మణసింహుఁడు పద్విని మేడకుఁ బోయి దర్శనము వేడెను. అందుల కామె తిరస్కరించెను. మీకు పద్వినీ దేవిని ఇచ్చివేసెదము. మీరుముట్టడి మానివేయవలసినది ఏడు వందల మేనాలు సట్టఁగలపెద్ద జేరా యొకటి నిర్మింపవలసినది. పద్విని రాణిమర్యాదలుగలది; గావున ఆమెనుసాగ నంపుటకు ఏడువందల రాజపుత్రస్త్రీలు వెంటవచ్చెదరు. ఆజేరాచెంగట మగవాఁ డైనవాఁడెనఁడు నుండఁగూడదు. పద్విని యొక్కతె మాత్రము మీకుఁదక్కునది. దక్కిన స్త్రీ లెల్లరును వెనుదిరిగి పోయెదరు” అనితురుష్కునకు వార్త నంపవలసిన” దని చెప్పి పంపెను.

ఇది విని లక్ష్మణసింహుఁడు తొలుత రిచ్చవడెను; గాని యంతలో తెలివి తెచ్చికొని పినతల్లియుక్తికి చాల సంతసించి క్షణములో ఏర్పాటు లన్నియుఁ బూర్తిసేయించెను.

అట తురుష్కుని యానందమునకు మేఱలేదు. పద్విని నాకు తగిన రాణి. ఏడువందలు గాదు. ఏడువేల స్త్రీలు సాగ నంపినను ఆమె గౌరవమునకు చాలదు. దరిద్రులైన రాజపుత్రులవద్ద ఆమెకుఁ దగినందఱు దానీ లెట్లు ఉండును?” అని విత్.

ర్కించుకొనుచు పద్మిని తన యంతఃపురమునకు వచ్చిన తరువాత చేయింపవలసిన యేర్పాటుల నన్నిటిని ఊహించుకొనుచు రాజపుత్రులు చెప్పిన చొప్పున సకలమును సిద్ధము చేయించెను.

ఇంతలో దుర్గమునుండి పాలకులు బయలు దేతెను. ముందు ఎడమచేతుల బల్లెమును, కుడిచేతుల విచ్చుకత్తులును గల యోధులు వచ్చిరి. వారి వెనుక నాలుగు వందల పల్లకులు వచ్చెను. పిదప ఆయుధధారిణు లగు దాసీలు వచ్చిరి. ఆ వెనుక పట్టుబురకాతో నలంకరింపఁబడిన దంతపుఁబల్లకీ వచ్చెను. దాని వెనుక మఱల ఖడ్గధారిణులును, వారి వెనుక మూఁడువందల పల్లకులును, పిదప ఆయుధహస్తు లగు యోధులును వచ్చిరి. అల్లాయుద్ధీను బ్రహ్మానందపరవశుఁ డగుచుండఁగా పల్లకులన్నియు డేగాలో ప్రవేశించెను. యోధులు డేరాచుట్టును పహారా తలాయించిరి.

చూచుచుండఁగా కోరమీసాల రాజపుత్ర యోధుఁ డొకఁడు వచ్చి బల్లెపుకామ భూమిపై నిలిపి “పద్మినీదేవి నీయంతఃపురమునకు రాకపూర్వము ఆమెతో పదినిముసములు మాట్లాడుటకు భీమసింహున కవకాశము ఈయవలెను.” ఇది కానున్న నీదేవి యాజ్ఞ అని చెప్పెను. అందులకు తురుష్కుఁడు “అభ్యంతర మేమి?” యని భీమసింహుని రప్పించెను. చెంత నున్న తురకసర్దారు ఒకఁడు సంగతి యంతయుఁ జెప్పఁగా భీమసింహుఁడు తోలుత రిచ్చనడెను; గాని “దయచేయుఁడు” అని రాజపుత్రుఁడు పిలువఁగా మాఱుపలుకకుండ బయలుదేటి డేరాలోనికి బోయెను.

గడువు పెట్టిన పది నిమిషములును గడచిపోయెను. “ఇంకను భీమసింహుడు ఇవ్వలకు రాడేమి? ఇంక తుణము. అయినను ఆతఁడు పద్విని యెదుట నిలువరాదు” అని తురుష్కుడు గద్దించిపలికెను. ఇంతలో డేరానుండి కొన్ని పాలకులు కొండమీదికి బయలుదేరెను. అది చూచి “పద్విని మాస్వాధీనము కాకుండ నొక్క పల్లకియైనఁ గదలఁగూడ” దని ఘాదు షాహా పలికెను. “సెల వయినచో అటకాయించెద” మని తురకసద్దాగులు అడుగు ముందు పెట్టిరి. “ఇది మరతునకు విరుద్ధము” అని యొక రాజపుత్రుడు బదులు చెప్పుచుండఁగ నే డేరలో నుండి రాజపుత్ర యోధులు బయలుదేరివచ్చి తురకఁ మీఁదఁ బడిరి, వారినిఁ జూచుటయే తడవుగ అల్లాయుద్ధిఁ పాటిపోయెను.

ఇది యేమి? ఇందేమియు వింత లేదు. మగవా రఁ టును ఇతికర్తవ్యతామూఢులై యున్నపుడు పద్విని పన్ని యుక్తి యిదియే పల్లకి ఒకటికి పదార్థులు చొప్పున వచ్చిన జ యీ లందఱును రాజపుత్ర యోధులు. పల్లకిలలో రాజపు త్రీలకు బదులు ఆయుధము లుండెను. యోధులు చేర చమత్కారములలో నిది చాల గొప్పదియే; గాని యింత! టె నొక గొప్ప చమత్కారము జరిగెను. ముందు గొప్ప స కులసమరము జరుగనుండఁగా భీమసింహుడు పల్లకిలోఁగూ ర్చుండి తోటలోనికిఁ బోయెను.

రాజపుత్రుల యావేశమునకు హద్దుపడ్డులు లేకుండఁబో యెను. ఇదితలఁచుకొనని తలంపుగ సంభవించుటవలనను, అఁ దును ఆకస్తికము అగుటను తురుష్కులు కత్తి పుచ్చుకొనుట

గూడ మఱిచి చెట్టొక పట్టయెపోయిరి. అల్లాయుద్దీను వెనుదిరిగిచూడకుండ ఏనుఁగు నెక్కి పాటిపోయెను. రాజపుత్రులు తురుష్కు యుద్ధసామగ్రి యంతయుఁ దోచుకొని కోటలోనికి గొనిపోయిరి. అంతకుముందు వారు అనేకతురుష్కుల ప్రాణములనుగూడ హరించిరి.

కోటలోనికి బోయినతరువాత భీమసింహుఁడు పద్మినిని ఎంతో మెచ్చుకొనియెను. రాజపుత్రు లందఱునుగూడ ఆమెను గౌరవించిరి. రాణా లక్ష్మణసింహుఁడు పద్మినికిని యోధులకును గొప్పగొప్ప బహుమతుల నిచ్చెను.

ఏమి జరిగినను అల్లాయుద్దీనునకు పద్మినిమీఁది ఆశ మాత్రము తొలఁగిపోలేదు. అగుటచే నాతఁడు ఒక సంవత్సరము గడచిన తరువాత, అనంతసేనతో మఱల వచ్చి చిత్తూరును ముట్టడించెను. ఈతడవ రాజపుత్రు లందఱును యుద్ధమున మఱసిరి. రాజపుత్రస్త్రీ లందఱును పద్మినితోగూడఅగ్గిలోఁ బడి మానము కాపాడుకొనిరి. తురుష్కునకు పద్మినికి బదులు చితులతో నిండి నిర్ధానుష్యమై యున్న కోట దొరకెను.

21. కృష్ణాకుమారి.

ఉదయపురము నేలుచున్న మహారాణా భీమసింగునకు కృష్ణాకుమారి యని యొక కొమార్త కలిగెను. ఏకపుత్రిక యగుటవలన నామెను తలదండ్రులు మిగుల గారాబముతోఁ బెంచి విద్యాబుద్ధులు గఱపిరి. కృష్ణాకుమారి అసమానసౌందర్యమువలనను, అప్రతిమానప్రతిభవలనను రాజపుత్రుఁడైన మునం దంతటను ఆచిన్నవయస్సునందే మిగులఁ బ్రఖ్యాతి వహించెను.

ఇంతవఱకును ఆమెనుజూచికొని తలదండ్రులనుభవించిన యానందమునకుఁ బారము లేకుండెను; గాని యప్పుడామెను జూచుచు నానందించుచుఁ గూర్చుండుట కవకాశము లేదు. కృష్ణాకుమారి యిప్పుడు వరయోగ్యయై యున్నది. ఆమెకుఁ బెండ్లి సేయవలెను.

కొమార్తలు కలుగుటవలన తలదండ్రులకు బాధలు కలుగుటకుఁ బ్రారంభ మిదియే. తండ్రి యగువానికి వరాన్వేషణముకంటె కష్టకార్యము లేదు. తొందరపడి యేదో విధమున నిశ్చయింత నున్న కడుపార కన్న కూతు రేమగునో; తన మర్యాదకు, తన సంపదకు, తన కొమార్త హృదయమునకు, తన పత్ని ముచ్చటలకుఁ దగిన వరునిఁ దెచ్చుట గృహమేధి కెంతకష్టమో అది కలమువలన వ్యక్త మగునది గాదు. స్వయముగ ననుభవించి తెలిసికొనవలసినది.

భీమసింహుఁడు మంత్రులతో, పురోహితులతో, మిత్రులతో, చుట్టాలతో నాలోచించి అనేకవరులను జూచెను; గాని విద్య యున్నచోట క్షత్రియున కవసరములైన శౌర్యధైర్యములకు కొఱత పొడచూపెను. అదియు, నివియు నున్నచోట కులీనత కఱ వయ్యెను. రాజపుత్రస్థానమున అన్నివిషయములయందును ఉన్నతవీరము లధిష్ఠించియున్న ఉదయపురపు రాణా కొమార్తకుఁ దగిన వరుఁడు లభించుటకంటె ప్రపంచమున దుర్ఘటకార్యము లేదు.

ఎన్నిదినములో ప్రతీక్షించి ఎందరితోడనో యాలోచించి, యెన్ని సంశయములనో తీర్చుకొని, ఎన్నివిధములనో మనస్సునకు సమాధానము చెప్పుకొని, భీమసింగు తుదకు మార్వాఢప్రభు వగు రాణా భీమసింహునకు కృష్ణాకుమారి నిచ్చుటకు నిశ్చయించెను.

ఉభయత్ర పెండ్లిపనులకుఁ బ్రారంభ మయ్యెను; గాని కాల మెప్పుడు నొక తీరునఁ బోదు. ఇటు వివాహమునకు సకలసన్నాహములు జరుగుచుండఁగనే అటు మార్వాఢభీమసింహుఁడు వైకుంఠయాత్ర చేసెను.

మూల భీమసింగునకు తొల్లిటి కష్టములు ప్రాప్తించెను. ఆతఁడు చేయునది లేక వడపోతలో మూల వడపోత ప్రారంభించెను. ఇట్లుండఁగా జయపురాధీశ్వరుఁ డగు రాణా జయసింహుఁడు కృష్ణాకుమారిని తన కీయవలసిన దని వర్తమాన మంపెను. భీమసింహుఁడు కొంచెము యోచించి తుదకు వలై యనెను.

ఇంతలో మార్వాఢసింహాసనము రాణామానసింహుఁ

డనునతఁ డధిష్ఠించెను. ఆతఁడు పూర్వపు సంగతు లన్నియు వినుర్పించి “నీకొమార్త మార్వాడసింహాసనమునకు వాగ్దత్తయై యున్నది; గావున ఆమె నాసొత్తు. మేము వివాహప్రయత్నములలోఁ బ్రవృత్తుల మగుచున్నాము. మీరు నందుల కనుగుణముగా నుండవలసిన” దని భీమసింహునకు రాయబార మంపెను; గాని “ప్రయోజనము లేదు” అని భీమసింహుఁడు ప్రత్యుత్తర మిచ్చెను.

శౌర్యముగలవానికి ఇంతకంటె కోపకారణ మేమున్నది? మానసింహుఁడు యుద్ధప్రయత్నములు సాగించెను. భీమసింహుఁడును వివాహప్రయత్నములతోఁబాటు యుద్ధప్రయత్నములు ప్రారంభించెను.

గావ్లేరు ప్రభు వయిన సిందే అటు మానసింహునకు మిత్రుఁడు. ఇటు భీమసింహునకు శత్రువు. ఆమిత్రత్వమును, ఈ శత్రుత్వమును బురస్కరించుకొని యాతఁడు “నీకొమార్త మార్వాడ గాణి యగుటకుఁ బుట్టినది. భగవన్నిశ్చయమును నీవన్యథా చేయఁజాలవు. చేయుటకుఁ బూనుకొనినచో నీప్రయత్నములు కొనసాగవు. నీవు సవ్యమార్గమును విడిచినచో నేను కత్తిపట్టవలసివచ్చును” అని కబురుచేసెను

“నన్ను జడిపించుటకు నడుమ వీఁడెవఁడు?” అని భీమసింహుఁడు రోషావిప్లుఁడై “నీకు చేతనైన పని చేసికొనుము” అని బదులు చెప్పిపంపెను.

సిందే సైన్యముతో తరలివచ్చి ఉదయపురమును సమీపించెను. గాని యింకను ముట్టడి ప్రారంభము కాకపూర్వమే యెట్లు పొసఁగెనో మేము చెప్పఁజాలముగాని సిందేయు

భీమసింహుడు నొక దేవాలయములోఁ గలిసికొనుట సంభవించెను. ఉభయులును కొంతతడవు గునగున లాడుకొనిరి. పిదప ఎవరి విడిదికి వారు పోయిన తరుతవాత భీమసింగు “నీకు కన్య నిచ్చుట లేదు” అని జయపురాధీశ్వరునకు జాబు పంపెను.

సిందేభీమసింగుల సమావేశవృత్తాంతము జయసింహునకు తెలియవచ్చెను. తోడనే యాతఁడు “భీమసింగునంగతి తరువాతఁ జూతము” అని ముందుగా మానసింహునిమీఁదికి దండెత్తెను. ఇరువురును పర్వతశ్చిర మనుచోట తలపడిరి. కొంత యుద్ధ మైన తరువాత మానసింహుని సైనికులు కొందఱు జయసింహునితోఁ గలిసిపోయిరి. ఈద్రోహమును జూచి మానసింహుడు జాయాశను విడిచి పాటిపోయి యోధగడ యను దుర్గమున డాగుకొనియెను. జయసింహుడు ఆదుర్గమును గూడ ముట్టడించెను; గాని తుదకు నాధింపఁజాలక మఱిలిపోయెను. ఈయుద్ధమున ఆతని వీరభలులలో అనేకులు వీరశయ్య నలంకరించిరి.

అయినను మానసింహునకును జయసింహునకును గూడ యుద్ధ మనిన ననవ్యము కలుగలేదు. ఉభయులును బలములును గూర్చుకొని ఉదయపురమునకుఁ బ్రయాణమైరి.

ఈవార్త భీమసింహునకుఁ దెలియవచ్చెను. ఇఁకఁ జేయవలసిన దేమి? ఆతఁడు కర్తవ్య మేమని యొక మిత్రుని సలహా యడుగఁగా “కన్యను మానసింహున కిమ్ము. లేకున్న నామెను సంహరింపుము. మూడవమార్గము లేదు”ని యామిత్రుడు బదులు చెప్పెను. ఈరెండింటిలో కొమార్తను తుద

ముట్టించుటయే మంచి యుపాయ మని నిశ్చయించి భీమసింహుఁడు చాలత్ సంగు అనువాని నీపనికి ఆజ్ఞాపింపఁగా “నిట్టియకృత్యమును నేను చేయ” నని యాతఁడు బదులుచెప్పెను. తుదకు యశావనసింగు అను సతఁ డంగీకరించెను; గాని కత్తిదూసి యాతఁ డంతఃపురము చొచ్చిచూడఁగా కృష్ణాకుమారి నిద్రించుచుండెను.

ఆమెను జూచినతోడనే యశావనసింగునకు కంప మొదలెను. “ఇంత సౌందర్యవతిని—దోష మెఱుంగని ముద్దులబాలను జంపుటకు నేనేమి పాపము చేసికొంటిని” అని వితర్కించుకొనుచుండఁగా యాతనిచేతిలో నున్న కత్తి జాటి క్రిందఁ బడిపోయెను. అంత నాతఁడు “భీ! ఏమి పని యిది! నాచేతిలో నుండి యెన్నఁడును, కత్తి జాటి క్రిందఁబడియెఱుంగదు. ఇది భగవన్నీర్ణయమునకు వ్యతిరేకము. నేను చేయను” అని వెనుదిరిగిపోయెను. పిదప రాణా “విషముపెట్టు” మని యొక వంటవానికి నియోగించెను. వాఁడు కడుపురాయిచేసికొని విషము గొనిపోయి “యిది విషము. నీకు ఈయవలసిన దని నీతండ్రి ఆజ్ఞ” మని చెప్పి యిచ్చెను. కృష్ణాకుమారి యందులకేమియు నాజ్ఞేపణము చెప్పక సంతోషముతో నావిషమును త్రాగెను; గాని ప్రయోజనము కలుగలేదు. ఆమె నగుమొగమున కేమియు వికారము గలుగలేదు. అంతట మఱియొక వంటవాఁడు మఱియొక గిన్నెతో మఱల విష మిచ్చెను; గాని యప్పుడును ప్రయోజనము కలుగలేదు. “ఇక దీనితో సరి”యని తండ్రి మఱియొక క్రూరమైన విషము సంపెను. అదిగూడ కృష్ణాకుమారి నిశ్చింతతోఁ ద్రావి యెప్పుచున్న తల్లినిఁ జూచి “ఏడు

వద్దు. మనము క్షత్రియులము. మరణము ప్రకృతి. జీవించుటయే వికృతి. ఎప్పుటి కైనను తప్పని మరణము నాకిప్పుడే వచ్చినచో ఆనందము కాక మఱియేమి?" అని చెప్పి అంతలో విషము తలకెక్కఁగా ఆనందముతోఁ బ్రాణములు బాసెను. భీమసింహుఁడు నిశ్చింతుఁ డయ్యె.

22. జోధపుర రాణి.

శహజహను అను మొగలాయి చక్రవర్తి డిల్లీని పరిపాలించుకాలమున ఆతనికి నామంతుఁడై జన్వంతసింహుఁడను క్షత్రియుఁడు మార్వాడ దేశమునందలి జోధపురమును బరిపాలించుచుండెను. ఆతనికి మేవాడురాజు తన సోదరి నిచ్చి వివాహము గావించియుండెను.

శహజహనుని కుమారులలో నొకఁడగు ఔరంగ జేబు తండ్రిమీఁద తిరుగఁబడెను. అప్పుడు ఈ జన్వంతసింహుఁడు శహజహనుని పక్షమై అనేక సర్వాయములు ఔరంగ జేబు నెదిరించి పరాజితునిఁ గావించెను. ఒకపుడు ఔరంగ జేబు తండ్రిని సింహాసనభ్రష్టుని గావించుటకుఁ బోవుచుండఁగా జన్వంతసింగు మఱిల నెదిరించెను. మఱిల నిరువురకును పోరు ఘోరముగా జరిగెను; గాని దైవప్రాతికూల్యమువలన జన్వంతసింహునకు యుద్ధరంగమును విడిచి పాటిపోవలసివచ్చెను.

స్థితిగతుల నుపలక్షించి యాతఁడు పలాయనము చిత్తగించి జోధపురమునకు బయలుదేఱెను; గాని పట్టణము సమీపించిన కొలఁది నాతని కాందోళన మధిక మయ్యెను.

అతని భార్య మేవాడు దేశాధీశుని సోదరి యని యిదివఱకు చెప్పియుంటిమి. మేవాడు దేశాధీశుల శౌర్యసాహసములు ప్రపంచమునం దంతటను విఖ్యాతములై యున్నవి. అట్టి శూరవంశమునఁ బుట్టిన రమణి ఇట్లు పలాయనము చేసినచున్నచున్నతన మొగము చూచునా? యని జన్వంతసింహుని భీతి.

రాణి యందుల కనుగుణముగనే ప్రవర్తించెను. భర్త వచ్చుచున్నఁ డని తెలిసిన వెంటనే యామె పురద్వారములు మూయించి “పరాజితుని దీనాననమును ఈపురస్త్రీలకు చూపనక్కఱలేదు.” అని కబురు చేసి “జోధపురాధిపతి శత్రువులను సంహరించుటయొండె, తాను వీరవృద్ధమునకుఁ బోవుటయొండె తక్క మూఁడవఁదని చేయుట యిదివఱకు లేదు. అట శత్రువు నిరాఘాటముగ సంచరించుచున్నఁడు; గాన శత్రువు లొంగలేదనుట నిశ్చయము; గావున చితి వేర్చుఁడు. నేను శీఘ్రముగ నాపతి ననుసరింపవలె” నని దాసీలకు చెప్పెను. ఇది విని అందఱును నిర్విణ్ణులైరి.

జన్వంతసింగు గాయముల బాధతో పురముబైటనే యుండిపోయెను. ఇట్లు వారముదినములు గడచిపోయిన పిదప ఈసమాచారము విని రాణి తల్లి వచ్చి “క్షతగాత్రుండగుటచే అవశుఁడై చేయునది లేక యాతఁడు వెనుదిరిగివచ్చియుండును. స్వప్నుఁడైన వెంటనే మఱల యుద్ధమునకుఁబోయి జయలక్ష్మినిఁ దోడుకొనివచ్చును” అని యనేకవిధములఁ జెప్పి యొప్పించి పురద్వారములు తెఱిపించి అల్లుని రప్పించెను. రాణియు భర్త యొడలిమీఁది గాయములను జూచి తన యపరాధములను క్షమింపవలసిన దని భర్త ననేకవిధములఁ బ్రార్థించి చికిత్స చేయించెను.

ఇక్కడ జన్మంతసింగు ఇట్లు వ్యాధిగ్రస్తుడై యుండగా అక్కడ ఔరంగజేబు తండ్రిని కైదులోఁ బెట్టి కొందఱు సోదరులను సంహరించి సింహాసన మెక్కి చుట్టుప్రక్కల విరోధుల వలని భయము లేకుండఁజేసికొని తుదకు తన విష దృష్టిని జన్మంతసింగుపైఁ బఱపెను. ఇదంతయు నగునప్పటికి సింగు ఆరోగ్యవంతుఁ డయ్యెను.

కాబూలులో ప్రజలు తిరుగఁబడిరి. వారి నడఁచి యక్కడ మఱల రాజ్యవ్యవస్థ చక్కచేయవలసియుండెను. ఇందులకు ఔరంగజేబు జన్మంతసింగును నియమించెను. “నీసామర్థ్యము మాకు బాగుగఁ దెలిసియున్నది. నీవలనఁగాని యీకార్యము నెఱవేఱదు; గావున ఈసేనకు సర్వాధిపత్యము వహించి కాబూలునకుఁ బోయి నీవు సర్వమును చక్కఁజేసి రావలసినది” అని ఘాదుషాహా కబురుచేయఁగా కపట మొఱుగని జన్మంతసింగు అందఱు సరదారు లుండఁగా తన కంతటి ఘనోద్యోగ మిచ్చినదే చాలు నని యుష్పొంగి స్వకీయరాజ్యమునకు కుమారుఁ డగు పృథివీసింగును రాజుగాఁ జేసి బయలుదేఱెను. రాణిగూడ యాధిపేషము వేసికొని భర్త వెంట బయల్పెడలెను. గడచిన యుద్ధములో కలిగిన అపకీర్తిని తొలఁగించుకొనవలయు నని వారు నిశ్చయించుకొనిరి.

వారు కాబూలుప్ర వేశించునప్పటికి అంతయు సంధికారముగా నుండెను. ఘోరజంతుసంకుల మగు గాఢారణ్యమును భేదించి కేదారముల నేర్పఱుచువాని స్థితి యెట్టిదో వారి స్థితియు నట్టిదే యయ్యెను. అయినను వారేమియు చలింపలేదు. ఎటుచూచినను రాజద్రోహులు. రాజపురుషులను సంహరిం

చుటకు వారు చేయని ప్రయత్నములు లేకుండెను. పయిగ వారికి ఆ దేశపు గాలియు నీళ్లును భర్జింప వయ్యెను. కత్తివిడిచిన ఆలోచనము, ఆలోచనము ముగిసిన కత్తి. ఇట్లు కాలము గడపవలసివచ్చెను. ఇన్ని కష్టములు ఉన్నను స్వయముగ తాను గర్భవతి యయ్యెను రాణి సింగును తూణమైనను విడువక రక్షించుచు వీరపత్ని యనిపించుకొనుచుండెను.

దైవము ప్రతికూలించియుండినపుడు మనుష్యు లెన్ని పాట్లు పడినను ప్రయోజనము లేదుగదా? వారు ఆవిదేశమున ఇట్లు సకలయాతనలు ననుభవించుచు రాజ్యవ్యవస్థను చక్క జేయుచుండఁగా ఔరంగజేబు ఈసమయమున విషప్రయోగము చేసి జన్మంతసింగును చంపించెను. అట జోధపురములో నున్న పృథివీసింగుగూడ ఏదో మిషమీద డిల్లీకి రావించి విషప్రయోగము చేయించి చంపించెను. “జన్మంతసింగు కుటుంబము మూలచ్ఛేద మయిన” దని ఫాదుషాహా యానం దింపసాగెను.

విదేశమున ఉనికి. పతి మరణము. పయిగా ఫాదుషాహా క్రోధము. ఇంక నిట్టి విపత్తు లనేకము లున్నను రాణి ధైర్యమును వీడక రాజపుత్రపైనికులను వెంటనిడుకొని స్వదేశోన్ముఖయయ్యెను! గాని స్వదేశమున అడుగుపెట్టకపూర్వమే యామె యొక మగపిల్లవానిని గనియెను. ఇట్టి యనహాయస్థితిలో మగ బిడ్డ నిచ్చినందులకు పరమేశ్వరుని వినుతించి యామె శక్తి వచ్చిన తరువాత మఱల స్వదేశమునకు బయలుదేయెను. ఆమె పెషావరుపట్టణము చేరునంతవఱకును శత్రుబాధ విడువలేదు; గాని యచ్చటకు వచ్చునప్పటికి స్వస్థము కొంత చేరెను.

ఆబలముతో ఆమె డిల్లీకి చేరగనే క్రూరుఁ డయిన ఘాదు
షాహా జనస్వంతసింగు వంశమున మఱియొక అంకురము కల
దని విని “నీవుత్రుని నాకొలుపునకుఁ బంపవలసిన” దని కబురు
చేసెను.

ఇదివఱలో అనేకాపత్తుల ననుభవించియున్న రాణి
యట్లు సేయక పిల్లవానిని ఒక వెదురుబుట్టలోఁ గూర్చుండఁబెట్టి
విశ్వాసార్థుఁ డైన యొక తురుష్కునిచేతి కిచ్చి యొక సంకే
తస్థలమునకుఁ గొనిపోయి జాగ్రత్తసేయవలసిన దని చెప్పెను.
తురుష్కుఁడును రాణియెడల గల భయభక్తులవలన ద్రోహ
ము తలఁపక పండ్లనర్తకునివత్త నటించుచు సంకేతస్థలమునకుఁ
పోయిచేరుకొనియెను.

రాణియు సాహసముతో మెఱయ కత్తిదూసి చేతికం
దిన శత్రువుల నందఱను చెండాడి కుమారుఁ డున్న స్థలము
నకుఁ జేరుకొని పుట్టినింటికిఁ బోయి బాలుని పెంచి విద్యాబు
ద్ధులం గఱిపి పోషింపవలసిన దని సోదరున కప్పజెప్పెను.
ఆబాలుని పేరు అజితసింగు. ఆతఁడు మేనమామవద్ద పెరిగి
పెద్దవాఁడై యీడువచ్చిన తరువాత ఔరంగజేబును ముప్పు
తిప్పలు పెట్టి పగదీర్చుకొని తల్లి కానందము గూర్చెను. రాణియు
బ్రతికియున్నంతకాలము కష్టమనునది యెఱుఁగక కుమారుని
యభ్యుదయమును గాంచుచు చాలకాలము బ్రతికి భర్తచెం
తకుఁ బోయెను.

వైదిక గ్రంథములు.

	క్ర. సం.	పు. సం.
అమృతసాగరము	...	0 2
ఆపస్తంబగృహ్యసూత్రములు	...	0 3
అంధ్రప్రదేశసంధ్యావందనము	...	0 3
శ్వేదశ్రద్ధప్రయోగము, చిన్ననైజా	...	0 6
మృగ్యేదసంధ్యావందనము, సటిక	...	0 3
తిథిమంత్రములు, (ఆరాధ్యులది)	...	0 3
దేవతార్చన, చిన్ననైజా	...	0 2
పంచసూక్తములు, సస్వరము	...	0 3
పంచోపనిషత్తులు, తైత్తిరీయము, సస్వరము	...	0 12
పంచోపనిషత్తులు, బ్రహ్మమేధసహితము	...	0 6
పితృకర్పణము, చిన్ననైజా	...	0 2
బ్రహ్మయజ్ఞము, సస్వరము	...	0 3
దుహస్యానము, సస్వరము, చిన్ననైజా	...	0 12
దుంక్రప్రశ్నములు, మూలము	...	0 3
డిటా సస్వరము (వికాగ్నికాండ)	...	0 6
తైత్తిరీయ ఆరణ్యకోపనిషత్తులు, పితృమేధము, మంత్ర		
పన్నములు సహా, సస్వరము.	...	3 0
దుంక్ర ప్రశ్నము, సటిక	...	0 2
యజుర్వేదసంధ్యావందనము, మూలము, సస్వరము	...	0 3
క్రితైష్ఠవాపిష్ఠికము, చిన్ననైజా	...	0 8
యజుర్వేద ఆర్థికమంత్రములు, మూలము	...	0 8
యజుర్వేదసంధ్యావందనభాగ్యము	...	0 12
డిటా పురుషసూక్తము, క్రీడాసూక్తము, అంధ్ర టీకా		
కాకృత్యము.	...	0 6

మౌనగీతార్చన యోగాదర్శము

క్ర. 1. 3

... 3 8

శ్రీవైష్ణవార్చన యోగము

... 0 6

మద్రము—నమకము, చమకము, నస్వరము

... 0 3

మద్రాభ్యాయము, భావ్యటీకాసహితము

... 1 8

మార్కండేయస్కందము, చిన్ననైకా

... 0 2

మహానారాయణ ప్రత్యక్షము, శ్రీకృష్ణార్చన

... 0 8

వ్రతరత్నాకరము, వ్రథమభాగము

... 0 12

” ద్వితీయభాగము

... 1 21

వ్రతమండము, (సంస్కృతము) చక్కనిప్రతి

... 2 8

జ్యోతిష శ్రంధములు.

రవి సంవత్సరముల పంచాంగము. (1867-1926) వలకు...

10 0

అష్టకపత్త, సాంధ్రతాత్పర్యము

... 0 4

అమృతరత్న విధానము

... 0 12

కాశ్యామృతము, జీవాతాత్పర్యవ్యాఖ్యానసహితము

... 2 0

శ్రీమదామృతము, అను వాస్తుసారసంగ్రహము

... 1 0

శాస్త్రకాస్త్రము, అంధజీవాసహితము

... 0 6

శాస్త్రపండిత, గోపాలరత్నాకరము, సాంధ్రతాత్పర్యము

0 12

శ్రీమంథము, సాధారణప్రతి

... 0 8

శ్రీమంథరత్నాకరము, తెనుగువచనము

... 0 12

శ్రీమంథరత్నాకరము, అంధజీవాసహితము

... 3 8

శ్రీమంథరత్నాకరము

... 0 4

శ్రీమంథరత్నాకరము

... 0 6

శ్రీమంథరత్నాకరము, చక్కనిప్రతి

... 0 6

శ్రీమంథరత్నాకరము, అంధజీవాసహితము

... 1 0

క్రమ 1-వ

ముహూర్తదర్శనము, సటిక	...	2	1
రెట్టమణికాస్త్రము, సాంధ్రతాత్పర్యము	...	1	0
లఘుతాచకము	...	1	4
వృద్ధసారాశర్యము, సాంధ్రతాత్పర్యము	...	0	12
వనమాల (వర్షఫణి)	...	0	4
వాస్తుసర్వస్వము	...	0	6
సాదశప్రశ్నరత్నావళి, సెసోలియన్ అనుష్ఠించిన ప్రశ్న			
గ్రంథమునకు తెనుగు	...	0	4
సర్వార్థచింతామణి, సటిక	...	5	0
శేరళప్రశ్నము, సాంధ్రతాత్పర్యము	...	0	4
గాళికాస్త్రము, తెనుగు	...	0	3
భుషున్నము, ప్రశ్నకాస్త్రము, తాత్పర్యసహితము	...	0	6
మనకుమారగృహవాస్తువు, సాంధ్రతాత్పర్యము	...	0	4
మనకుమారశిల్పికాస్త్రము	...	0	4
కారావళి, సాంధ్రతాత్పర్యము	...	3	8
శకునకాస్త్రము, (శిఖనరసింహశతకము)	...	0	4
స్వప్నకాస్త్రము	...	0	3
పౌముద్రికకాస్త్రము, సటిక	...	0	6
డిబా తెనుగుపద్యకావ్యము	...	0	6
హోరారత్నమాల, సాంధ్రతాత్పర్యము	...	0	12

ఇంకను అనేక సంస్కృతాంధ్రగ్రంథములు, వాఙ్మయములు, నిఘంటువులు, సాగరిలింగగ్రంథములు మానద్య దొరుకును.

వావిళ్ల రామస్వామిశాస్త్రిలు అండ్ సన్స్
292, ఎన్.బి.రోడ్, చెన్నై.